

॥ पदवाक्यरत्नाकरः ॥

महामहोपाध्याय श्रीगोकुलनाथ भट्टाचार्य विरचितः,

श्रीकांची प्रतिवादिभयंकरं अनन्ताचार्येण परिशोधितः,

श्रीसुदर्शनमुद्राक्षरशालायाम्

अमुद्रयत ।

॥ श्रीकाञ्ची ॥

१९०४

अस्य पुनर्मुद्रणादिविषये मुद्राशालाधिपस्यैवाधिकारः ।

इदानीं मेतन्मूल्यं रूप्याणि १ - ० - ०

भूमिका ।

पदवाक्यरत्नाकरनामायं ग्रन्थो व्युत्पत्तिवादशब्दशक्तिप्रका-
शिकादिभ्योपि बहुलतमगम्भीरविचारपूर्णो व्युत्पत्तिस्तुना मथ च व्युत्प-
त्तिनां बहूपकारक इति स्पष्ट मामूलाग्र भेदग्रन्थदर्शनां विदुषाम् ।

ग्रन्थस्या स्य प्रणेता श्रीमान् महामहोपाध्यायः श्रीगोकुलनाथ
शर्मा मिथिलादेशे “ मंगरौनी ” नाम्नि ग्रामे सकलविद्यानिधिः पीता-
म्बरशर्मणः फणदहवंशावतंसस्य उमादेवीनाम्न्यां पत्न्या मजनिः ।
अमु मर्थं ममृतोदयनाम्नि नाटके स्वयं मेव ग्रन्थकर्ता विस्तरेणाह ।

तत्र -

“ सुभाषितेर्ष्याकलुषसुलोचनविषानलैः ।

फणं दहन्ति शेषस्य ततः फणदहामताः ॥ ”

इति फणदहनान्नो वंशस्य महिमा प्रपञ्चितः ।

“ तत्र वंशे विद्यत एव विद्यानिधिः पीताम्बरो नाम ,
यः किल - प्रकृतिगहने तन्त्रे वैशेषिके विवृतिं व्यधा
दकुरुत चतुर्वर्गव्याख्यामृतानि च भारते ।
भरतवचसां तत्त्वख्यायै निबन्ध मभाषत
व्यतनुत तथा तिस्रो वाणीविलासकविः
कथाः ॥ ”

इति पीताम्बरनामा स्वपिता प्रशंसितः ।

“ भगवति! अस्ति तस्य परापरब्रह्ममीमांसनमांसलविज्ञान
वासनस्य सकलसारस्वतसंसारसरणिविभागविदो विद्या-
निधिः पीताम्बरस्य चतुर्णां पुत्राणां मेकतमो गोकुलनाथो
नाम । ”

इति गोकुलनाथनाम्न स्स्वस्य पीताम्बरपुत्रत्वं व्यक्तीकृतम् ।

पीताम्बरपुत्रेषु त्रिलोचन धनंजय गोकुलनाथजगद्धरसंज्ञके ष्वयं
गोकुलनाथ त्रिलोचनकविधनंजययो रतुजः, जगद्धरस्याग्रज इति च-

“ यो जन्मतश्च गुणतश्च मतः कनिष्ठः
श्रीमत्त्रिलोचनकवेश्च धनंजयाञ्च ।
स श्रीजगद्धररा तिलकाग्रजन्मा
निर्मास्यति प्रगुणतत्त्वरसम्प्रबन्धम् ॥ ”

इत्यमृतोदयनाटकश्लोकेन व्यक्तीकृतम् ।

अनेन च स्वपितुः पीताम्बरा देव सर्वाण्यधीतानि शास्त्राणीति -

“ अधिगत मुपाध्याया द्विद्यानिधे रनुचिन्तितं
विरलविषयग्राहिण्यापि स्वया जडया धिया ।
बहुल मथवा स्तोत्रं यद्यन्मया श्रुत मर्जितं
परिणति रियं तस्य प्रीत स्तयास्तु परः पुमान् ॥ ”

इति ग्रन्थकृत्रैवा मृतोदयान्ते प्रोक्तम् ।

अयं च कविः पंचदशाधिकषोडशशततमविक्रमशकाब्दे (1558 A.D.) मिथिलाया मभूत् । कत्तसाहाभिध श्रीनगराधिपते बंहुमानभाजन मय मभूदिति चावगम्यते । तत्र तत्र चामृतोदयादिग्रन्थेषु कत्तसाहाय्ये ग्रन्थकृता प्रशंसितो दृश्यते ।

अनेन च (१) चक्ररश्मिः - तत्त्वचिन्तामणिटीका, (२) दिक्काल निरूपणं, (३) मिथ्यात्वनिर्वचनं, (४) कुसुमांजलिटीप्पणं, (५) काव्य प्रकाशटीका, (६) कुण्डकादम्बरी, (७) द्वैतनिर्णयटीका, (८) कादम्बरी प्रश्नोत्तराणि, (९) एकावली, (१०) कादम्बरीकार्तिश्लोकाः, (११) शिव स्तुतिः, (१२) अमृतोदयनाटकं, (१३) पदवाक्यरत्नाकरः, (१४) ला-घवगौरवरहस्यं, इत्यादयो ग्रन्था निर्मिताः । तत्राद्यावधि अमृतोदय नाटकं शिवस्तुतिरिति ग्रन्थद्वयं काव्यमालायां मुद्रितं वर्तते ।

अस्य च शिष्येषु विभक्त्यर्थनिर्णयकर्ता गिरिधरोपाध्यायो प्यन्त भवतीति विभक्त्यर्थनिर्णया देवावगम्यते ।

अस्य च -

अस्मदीय श्रीहयवदनलीलासदनस्थ मेकं पत्र
लिखितं प्रायः शुद्धं,

विद्वद्भ्याणां श्रीमतां ति- अ- कु- श्रीनिवासाचार्याणां तादृशं
पुस्तकद्वयं, चेति पुस्तकत्रयाधारेणैव शोधनं मकारीति सर्वसुस्थम् ।

इति ।

प्रतिवादिभयंकरम् अनन्ताचार्यः । (सम्पादकः)



श्रीरस्तु ।
श्री हयग्रीवाय नमः ।
शास्त्रमुक्तावली ।

पदवाक्यरत्नाकरः ।

नान्यसाधारणो विश्वविषयो यो विभो गुणः ।
तस्यैषा शक्ति रखिलप्रपञ्चस्य प्रकाशने ॥ १ ॥

विभोः - संयोगेन मूर्तद्रव्य सामान्यं अनादि निधनेन
चैतन्येन सकलमपि वस्तु व्याप्तवतो भगवतो भवस्य । यो
गुणो नित्यसर्वविषयत्वादिना जीवादिगुण व्यावृत्तेन धर्मेण लोकोत्तरः,
विषयतया विश्वमभिव्यावर्तते । तस्य द्वैताप्रतिद्वैतस्य इदं कृत्स्नजन्य
जातजननानुकूल सामर्थ्यम् । अथच - यश्शब्दत्वेनानुगतीकृतस्सन्नेक
इव व्यवहियमाणो गगनेतरत्र समवायेना वर्तमानो जगतिविषये
विवर्तमानव्यापारो ऽनवच्छिन्नपरिमाणस्याकाशस्य वर्णलक्षणो गुणस्तस्य
सर्वधर्मिबोधाय प्रभवत्यभिधानामवृत्तिरिति । विश्वेश्वरस्य कृति
रिवाकाशस्य शब्दोपि तत्त्वतो ज्ञातस्संसारा न्मोचयतीति प्रयो-
जनसम्बन्धध्वनिः ।

ननु - घटादिवर्णानां प्रपञ्चप्रकाशनसामर्थ्यं नप्रत्येकपरिसमाप्तम्,
घश्रवणमात्रेण कलशावगमप्रसङ्गात् । नापि समुदायव्याप्तं, क्षण-
द्वयमात्रप्राणनस्य तेन पुरुषेणोच्चरितस्य घकारस्य तत्पुरुषोच्चारयि-
ष्यमाणेन टकारेण यौगपद्येनोत्पत्तेरसम्भवात् । विभिन्नपुरु-
षोच्चारितघकारटकारव्यतिकरेणार्थप्रत्यायनाभावाच्च ।
नच - एकपुरुषोच्चरितयोरेव घकारटकारयोः स्थित्यु-
त्पत्तिर्यौगपद्यमव्यवधानेन पौर्वापर्यं वा समुदितत्वमित्यपि सम्भ-
वति । तथाहि - प्रथमं स्वतः पुरुषार्थतावच्छेदकसुखदुःखाभावत्वा-

दिविशेषितसुखादिज्ञानात् स्वस्य सुखे दुःखाभावेवा इच्छायांतत्साधनप्र-
तिसन्धानात् परस्य वाक्यार्थबुद्धौ तत्कारणत्वाकलना च्छब्दे तदुपा-
यत्वप्रत्यया कण्ठतालुसंयोगे वक्तुं रिच्छा, अथ चेष्टाया स्तन्नि-
मित्तत्वभारिसन्धानं स्वकीयेदानीन्तन कृतिसाध्यता प्रतिसन्धानसम्प्र-
वदितम्, ततश्चेष्टा कण्ठतालुसंयोगसाधनं मदीयेदानीन्तन कृतिसा-
ध्याचेति प्रतिसन्धानम्, अथमदीयेदानीन्तन कृतिसाध्यायाः कण्ठतालु-
संयोगसाधनस्य चेष्टायाः समवयीकण्ठइति कण्ठांशे लौकिक
मुपनीतचेष्टायांशे पुनरलौकिकं त्वाचप्रत्यक्षचोत्पद्यते; अन्तर्भागाव-
च्छिन्नत्वच एवा न्तशरीरावयव ग्राहकत्वात् । अतएवान्तर्नाडी भवत्स-
म्बन्धे मनो नोदनादि गोचराः प्रयत्ना उत्पद्यन्ते । तेनेष्टसाधनत्व-
कृतिसाध्यत्वे चेष्टाया भवगाहमानेनो पादानस्य कण्ठस्य त्वाच-
प्रत्यक्षेण चेष्टाचिकीर्षा जनयित्वा कण्ठोपादानिका चेष्टासाध्याका प्र-
वृत्तिर्जन्यते । इष्टसाधनसमवायेतयो पादानप्रत्यक्षस्य तदुपादानक-
प्रवृत्तौ जनकत्वात् । शरीरावयव वृत्त्यवच्छेदकतासम्बन्धेन चेष्टा-
साध्यकप्रवृत्तौ चेष्टोपादानावयवत्वाचस्य चेष्टाविशेषणतानिरूपित-
विशेष्यतासम्बन्धेन विशिष्य कारणत्वाच्च । परशरीर मिष्टसाधन-
चेष्टावदित्येवं बाह्यत्वाच्च सत्येपि न परशरीरावच्छेदेन प्रवृत्तिः ।
अवच्छेदकतया तदात्मीय विशेषगुणे तदात्मीयादृष्टस्या वच्छेदकता-
संसर्गेण कारणत्वात् । उत्पद्यते च परशरीरोपादानिका चेष्टासाध्याका
प्रवृत्तिर्निजमहाशरीरे, न त्ववच्छेदकतया शरीरावयवे । भवतु -
चोपादानत्वविशिष्टावच्छेदकतैव निरुक्तत्वाच्चजन्यतावच्छेदकः सम्ब-
न्धः, तेन महाशरीरावच्छेदेन उत्पत्तनादिचेष्टासाध्यक प्रयत्नोत्पत्त्य-
भ्युपगमेपि नक्षतिः ।

यत्तु - कण्ठाद्यन्तरावयवावगाहिना मन्धकारे 'वक्रांगुलिः
प्रविरळांगुलि रेष हस्त' इत्यादि बाह्यावयवावगाहिनांच प्रत्य-
क्षाणां नन्वाचत्वं, तद्वतपरिमाणमार्दवादे रपि ग्रहणप्रसंगात् । अपि
त्वाभत्वेन कण्ठहस्ताद्यवगाहि मानसमेव, योग्यधर्मपुरस्कारेणा यो-

ग्याना मपीन्द्रिययोग्यत्वाभ्युपगमात् । अत एव दधिधवल आकाश
मिति नायनो निश्चय इति । - तन्न, मम कण्ठ इति प्रतीत्याऽऽत्मत्वेन
कण्ठो गृह्यत इत्यस्यानुभववाधितत्वात् । वक्रांगुलि हस्त इत्यादौ च-
वक्रत्वांगुलित्वादी नामग्रहप्रसंगाच्च ।

तथा कण्ठोपादानिकया कण्ठावच्छिन्नया प्रवृत्त्या कण्ठसमवेता
चक्षुः जन्यते । उपादानविषयत्वावच्छेदकत्वोभयसंसर्गेण प्रवृत्तेः समवायेन
चेष्टाप्रति कारणत्वात् परशरीरचेष्टासाध्यकप्रवृत्त्या उपादानतया विषये
परशरीरे स्वावच्छेदके महति शरीरे च चेष्टाया अजननात् । कण्ठचेष्टया च
विभाग पूर्वसंयोगनाशौ जनयित्वा तालुना कण्ठस्य संयोगो जन्यते । तेन
स्वाश्रयावच्छिन्नत्वसंसर्गेणा काशे प्रत्यासीदता धकारादिशब्दो निजाश्र-
यावच्छेदेनोत्पाद्यते । तालवादिप्रेरितो वायुश्च यथायथं कदम्बगोल-
कन्यायेन वीचीतरंगन्यायेन वा शब्दान्तरं बाह्यदेशावच्छेदेनोत्पाद्यन्
प्रसारयतीति शब्दोत्पत्तिप्रक्रिया ।

तथा च प्रयोजकचेष्टागोचरप्रयत्नकाले पूर्वेषां सर्वेषामेव
ज्ञानानां विनष्टत्वात् तदनन्तरं सुखादिज्ञानतदिच्छाक्रमेण टकार-
प्रयोजक चेष्टागोचर प्रयत्नोत्पत्तिं यावद्भावन्तः क्षणाः तावत्क्षणान्तरेणैव
धकारोत्पत्ते रनन्तरं टकारोत्पत्तिरिति कृतयो यौगपद्यप्रव्यवधानश्चेति ।

चतुर्भिः पंचभिर्वापि प्रायेणान्तरितः क्षणैः ।

पूर्ववर्णा त्परो वर्णः पदत्वं प्रतिपद्यते ॥ २ ॥

सुखेच्छानन्तरं सुखसाधनं शिष्यवाक्यार्थं बुद्धिरिति स्मरणेन
जनिता बुबोधयिषा सुखमपि विषयीकरोति, उपायेच्छायाः फलविषय
कत्वं नियमात् । सुखसाधनं बुद्धिरिति ज्ञानस्य सुखेच्छायाश्च सुखानिष्टफल-
त्वाख्य विषयतानिरूपित बुद्धिनिष्ठोद्देश्यताकेच्छात्वावच्छिन्नं प्रत्येवजनक
त्वात् । अन्यथा दुःखध्वंस जनकताज्ञान दुःखध्वंसेच्छाभ्यां जनितायां बुद्धी-
च्छायां व्यभिचारप्रसंगात् । फलत्वाख्य विषयता सुखायधनभिच्छामीत्य-
नुभवसिद्धा । भवतु वा सुखसाधनता ज्ञानस्यापि सुखज्ञानत्वानज्जनि-

तेच्छा सुखतदुपायोभय सन्महालम्बन स्वरूपा । एवं वर्णगोचरदिष्ट-
साधनता स्मरणमपि पूर्वगृहीतयावदिष्टसाधनता समूहालम्बन स्व-
रूपमिति तज्जनितापीच्छा सुखं बुद्धिं वर्णश्चावगाहते । वर्णास्तु या-
वन्तएव यत्तद्योत्तरट्टवादिना तदिच्छाविषयाः । ततो निरुक्तयावदिष्ट-
साधनसमूहालम्बन स्वरूपं प्रत्येकं तावद्दर्शसाधनतया तत्तस्थान चे-
ष्टाजातमवगाहमानं स्वकीयकृतिसाध्य प्रथमवर्णजनक चेष्टाविषयं
स्मरणम् । अथपूर्वगृहीतयावद्दर्शविषयिणी चेष्टास्विच्छा । ततः प्रथम-
वर्णानुकूलं चेष्टाया मिदानीन्तनस्वकीय कृतिसाध्यत्वे ष्टसाधनत्वयो-
र्मानसंजायमानमनुभूत चरा पयखिला नीष्टतत्साधनानि सुखबुद्धि-
वर्णचेष्टान्तराणि गोचरीकरोति, उपनायकसत्वात् । इदानीं काल-
स्तुमनोयोग्यज्ञानादिस्वरूपो लौकिकादपि सन्निकर्षान्मनसागृहीतुं श-
क्यः । कृत्यधिकरणकालानवगाहिनोपि स्वाधिकरणकाल गोचरस्य
कर्तव्यता ज्ञानस्य प्रवर्तकत्वोपगमात् । भवतुचा पूर्वोक्तमिष्ट-
साधनता स्वकीयकृतिसाध्यतयो स्मरणमेव कालत्वेन ताद्रूप्येणवे
दानींकालविषयकं, तदुपनीतएव कृत्यधिकरणकालः कर्तव्यताय-
टक कृतिविशेषणतया मनसा गृह्यते । अतएव वर्तमानस्य ज्ञानस्य
मनःस्मृतिरूपस्यापि पूर्वागृहीतत्वेन कृतिविशेषणतया मानसम्भान मनु-
पपन्नमिति समाहितं । सम्भवतिच कृत्यधिकरणकालस्य तद्रूपेण -
स्मरणम्, अनवच्छिन्न प्रकारताकत्वेना नुभवस्य स्मरणं प्रति कारणत्वा-
भावात् । कालिकाधिकरणतावच्छेदक धर्मवानित्यनुभवेन विषयी-
कृतानां कालेदन्तानां उद्बोधकविशेषबला दनवच्छिन्नयापि प्रकारत-
या स्मरणेन ग्रहणे बाधकाभावात् । तेनच प्रथमवर्णानुकूल
चेष्टायां । इष्टसाधनत्व स्वकीयिदानीन्तनकृतिसाध्यत्वे वर्णान्तर-
तदनुकूलचेष्टादौ चेष्टसाधनतामात्र मवगाहमानेन मानसेन प्रथमव-
र्णचेष्टायां चिकीर्षा, अन्यत्र चेच्छामात्रं । जन्यतांवा संस्कारोद्बोधक
विशेषप्रभवेन कालिकाधिकरणतावच्छेदक धर्मवत्कालिक स्वकीय
कृतिसाध्यत्वानुभव समुत्थेन प्रमुषित कालिकाधिकरणतावच्छेदकत्व-
स्वरूप ततोपलक्षणधर्मेण प्रथमवर्णानुकूलचेष्टाया मिदानीन्तन

कृतिसाध्यत्व मन्यत्रचेष्टसाधनतामात्रमवगाहमानेन स्मरणेनैव निरुक्ता चिकीर्षा । जनितायां तु निरुक्तमानसेन कथितस्मरणेन वा सकलेष्टपरम्परावगाहिण्यां प्रथमवर्णचेष्टाचिकीर्षायां तादृशकृतिसाध्यत्वेष्टसाधनत्वविशिष्ट प्रथमवर्णानुकूल चेष्टावान्कण्ठ इत्युपादान प्रत्यक्षत्वाच्चम् । अत्रच द्वितीयादिवर्णचेष्टानिष्ठेष्टसाधनत्वादिक मध्युपनीतं विषयः । इष्टसाधन द्वितीयवर्ण जनक चेष्टादीनां पूर्वकालीनत्वादिसंसर्गेण प्रथमचेष्टायां विशेषणतया भानसम्भवात् । उपादानीभूत कण्ठावच्छेदेन प्रथमवर्णानुकूल चेष्टासाध्यकः प्रयत्नः । तज्जनितचेष्टोत्पत्तिकालेतु द्वितीयादिवर्णानुकूल चेष्टादिष्विच्छा, प्रथमचिकीर्षास्वरूपफलेच्छासमानकालीनस्योपादानप्रत्यक्षात्मकस्येष्टसाधनताज्ञानस्य पूर्वं सत्त्वात् । अतएव फलेच्छा नस्वत उपायेच्छाजनिका, किन्निवष्टसाधनता ज्ञानोपलक्षणीभूय जनकतावच्छेदिकेति सम्प्रदायः । ततः प्रथमचेष्टाजनित विभागकाले मदीयेदानींतनकृतिसाध्या द्वितीयवर्णचेष्टा मदिष्टसाधन मित्याकारक मखिलानां फलपरम्पराणां अग्रिमवर्णचेष्टानां चेष्टसाधनत्वावगाहिस्मरणं, अथ प्रथमचेष्टाजनित पूर्वदेशसंयोगनाशकाले द्वितीयवर्णचेष्टाचिकीर्षा सकलेष्टावगाहिनी, ततः प्रथमचेष्टाजनितोत्तरसंयोगदशायां द्वितीयवर्णचेष्टोपादानस्य स्थानस्य त्वाच्चप्रत्यक्षम् उपनीतप्रथमवर्ण तदनुकूलचेष्टेतर यावदिष्टतत्साधनत्वविषयकं, अथ प्रथमशब्दोत्पत्तिकाले द्वितीयवर्णानुकूलचेष्टासाध्यक स्तदुपादानस्थानान्तरावच्छेदेन प्रयत्नः, ततः स्तत्स्थानचेष्टाविभाग पूर्वदेशसंयोगनाशोत्तर देशसंयोगोत्पत्तिक्षणचतुष्क मन्तरा व्यतिक्रम्य द्वितीयशब्दोत्पत्तिः । एव मुत्तरोत्तरेषामपि वर्णानां । यदिच स्मरणं न चिकीर्षाजनकं, अथतु तन्मूलकं मानसं तदा पञ्च क्षणाः शब्दयो रन्तराकाले पतिताः । प्रायिकंचेदम् । अतः क्वचिदधिकविलम्बसम्भवेऽपि न क्षतिः । द्रुतं विलम्बितं वा वदतीत्यनुभवस्य विश्वजनीनत्वात् । श्रोतातु घकारोत्पत्ते रनन्तरं जातिव्यक्ती साक्षात्कृत्य घत्वेन घकारविकल्पानन्तरं घविशेषितं ध्वंसं साक्षात्कुरुते, स्मरतिच टकारोत्पत्तिकाले, तस्मिन्णोपनीत घकारध्वंसविशेषितं टकारं साक्षात्कुरुते, प्रत्येतिच घध्वंसवष्टवाव-

च्छेदेन कलशादि शक्तिमिति भवति सुशकापदप्रवृत्तिरिति । घट्टादि पदप्रत्यक्षेण तु घध्वंसवत्त्वं रेफएव प्रतीयते, न तु टकारे । यदितु पूर्वोपनय वशा त्प्रतीयते, तदा घटपदप्रत्यक्षकार्याणि जायन्त एव । अतएव - चित्रकाव्यादौ व्यवहिता न्यक्षराणि योजयित्वा तदर्थं स्मरतीति केचित् ॥

नव्यास्तु - ज्ञानयोरेव यौगपद्यं सिद्धान्तविरुद्धं, न तु योग्या-
त्मविशेषशुण्डसामान्यस्य, तथाच घकारजनक चेष्टाचिकीर्षा-
काले टकारजनकचेष्टाया मिष्टसाधनत्व मदीयेदार्नान्तन कृ-
तिसाध्यत्वे - मूर्धादिस्थानेतु तादृशचेष्टासमवायित्व प्रवगाहमानं त्वाच्च
मुपादानप्रत्यक्षं, पूर्वं तेषां सुपस्थितत्वात् । अथ प्रथमकृत्युत्पत्ति काले
द्वितीय चिकीर्षा, तदनन्तरं द्वितीयाकृतिरिति कृत्यो रव्यवधानव-
शा त्सम्भवत्येक कर्णावच्छेदेना व्यवधानेन घकारटकारयो रूपा-
न्तिः । प्रतिसन्धीयतेच घविकरूपविषये टकारे ऽव्यवहितोत्तरत्वरूपं झ-
वैशिष्ट्यम् । तच्च स्वकालीन प्रागभाव प्रतियोगित्वं स्वावच्छेदका-
वच्छेद्यत्वं कालिक विशेषणता चेत्येत त्रितय स्वरूपम् ।
कालमुद्रया स्वस्वध्वंसोभयाधिकरणत्वेसति स्वावच्छेदका-
वच्छिन्नत्वंवा । तेन घकाराच्चिरान्तरितस्य घकाराव्यवहितपूर्वका-
ले ऽनुत्पत्तिकालेवोत्पन्नस्य घकारानवच्छेदककर्णावच्छिन्नस्य च ट-
कारस्य व्युदासः । यदिच त्रैवीय घकाराव्यवधानेनै कस्मिन्नेव अ-
वस्थुत्पन्नो त्रैवीयटकारोव्यावर्तनीयः, तदैकपुरुष प्रयोज्यतावच्छेदि-
का घत्वटत्वव्याप्याजातय एव घत्वटत्वस्थाने प्रवेशनीयाः । एव-
ञ्च निरुक्ताव्यवहितोत्तरत्व संसर्गेण घविशिष्टत्वमेव घटपदत्वम् ।
व्यवहितोच्चरिते तद्गमादेव पदार्थप्रतिसन्धानम्, न तु तदनुरोधेन बहु-
क्षेप साधारण मव्यवधानं प्रकृते प्रवेशनीयं, गौरवादिति प्राहुः ।

ननु प्रतिपद्यतामुपनीत पूर्ववर्णेन तद्ध्रस्वेन वा विशिष्ट उत्तरो
वर्णः पदत्वं, तथापि पदस्वरूपमेवार्थस्य नस्मारकम्, अतिप्र-
संगात्, अतः पदज्ञानमेव सथेति वक्तव्यम्, तच्चानुपपन्नम्, भिन्न-
विषयकज्ञानेन स्मरणाजननादिति चेत् ? उच्यते -

पूर्वानुभूत्या संस्कार शेषया स्वार्थगोचरा ।

जन्यमाना स्मृति शब्द मुद्बोधक मपेक्षते ॥ ३ ॥

आसीत्पूर्व विषयेगवादौ गौरयमित्येवमाकारको ऽनुभवो गवि-
व्यवहारादिना गोपदसंबन्ध ग्रहश्च । तस्य चेदानीमविद्यमानस्यापि गवानु-
भवस्य व्यापारो भावनानामस्मरणोपधाने प्रभवति । तत्सहकारितयातु
पदज्ञानमुद्बोधकं स्मृत्याजनकत्वेनापेक्ष्यते । यद्धर्मावच्छिन्नसम्बन्धो यद्धर्म
विशिष्टे पूर्वगृहीतः तद्धर्मावच्छिन्न गोचरसंस्कारे तद्धर्मावच्छिन्नदर्शनस्य-
नियतो द्बोधकत्वात् । दृष्टाहि गजे हस्तिपकसम्बन्धग्रहादित संस्कारसह-
कृतेन हस्तिपकदर्शनेन गजस्मृतिः । यद्यपि स्मरणसामान्ये संस्कारोद्बोध-
कानि नानुगतानि , तथापि गोपदज्ञानविशिष्ट गोस्मरणत्वावच्छिन्नं
प्रति गोपदज्ञानत्वेन भवत्येव यावत्सम्भविन्याया दनुगता का-
रणता । अगृहीतपदपदार्थसंगतिकानां पदज्ञानादर्थस्मरणानुदयात् गौ
गोपदसंगते त्यनुभवजनित संस्कारोपि पदज्ञानसहकारित्वेनापेक्ष्यते ।
तस्यच शुद्धगोत्वप्रकारकस्मरणोपधायकत्वं न क्लृप्तकारणतानिर्वा-
ह्यमिति गोपदसंगति संस्काराव्यवहितो त्तरोत्पन्न शुद्धगोस्मरणम्प्रति
तादृशसंस्कारत्वेन पृथगेव कार्यकारणभावः कल्प्यते । तेनोद्बोध-
कान्तरजनित गोस्मरणे नव्यभिचारः ।

शाब्दिकास्तु-गोपदज्ञानस्य गोपदसंगत गोस्मरणत्वमेव ज-
न्यतावच्छेदकं, तदवच्छिन्नेच गौ गोपदसंगतेति संस्कारस्य क्लृप्त
एव कार्यकारणभावः । अत एव पदपदार्थोभयविषयकमेव प्रतिस-
न्धानं वाक्यार्थबोधोपपद्यते । इति प्राहुः ।

स्यादेतत् , यदि पदस्यार्थेन सह संगतिस्स्यात् , नत्वेवम् । नहि
पद मर्थेन सह संयोगसमवाय तद्धटित सामानाधिकरण्यव्याप्त्या-
दिभि स्संगतम् , अन्नाग्निवाशीशब्दै मुखस्य पूरणप्रदाहपाटनापत्तेः ।
नच्चाभिधा नामार्थेन शब्दस्य संगति स्तप्तभ्यः पदार्थेभ्यो ऽतिरिच्यत
इति वाच्यं, मानाभावात् । पारिभाषिक घुनादिशब्दानां मंगुल्याद्य
भिनयाना मप्यर्थेन सहातिरिक्त संगतिसिद्धिप्रसंगात् ।

यत्तु - गोबुद्धिजनकतैव गोपदस्य गविसंगतिः , सैव शक्तिः ।
 गोज्ञानस्य शक्यत्वमेव गोपदार्थे प्युपचर्यते । तद्बुद्धिजनकतया गृ-
 हितं पदं तमर्थं स्मारयति, धूमइव वह्निं तथाविधम् । संगतेरेव -
 संस्कारेण पदज्ञानसहकृतेन जनितं पदार्थस्मरणं मनुभवम्प्रति हेतुः ।
 यदाहु रभियुक्ताः -

“ इन्द्रियाणां स्वविषये च्चनादियोग्यता यथा ।

अनादिरर्थं शब्दानां सम्बन्धो योग्यता तथा ॥ ” इति ।

सात्तद्बुद्धिजनन योग्यता भाषाया मसत्यप्याधुनिकै रारोपिता
 गाव्यादिशब्देभ्यो बोधजनयति । व्युत्पन्नास्तु गाव्यादिशब्दै र्गवादिशब्द
 मनुभाष्य स्मृत्वावा तत एव गवादिकं प्रतियन्ति । यदाह हरिः-

“ तेषाधुष्वनुमानेन प्रत्ययोत्पत्तिहेतवः ॥

तादात्म्यं मुपगम्यैव शब्दार्थस्य प्रकाशकाः ॥

नशिष्टै रनुमन्यन्ते पर्याया इव साधवः ।

नयतः स्मृतिशास्त्रेण तस्मा त्साक्षा दवाचकाः ॥

अम्माम्मेति यदावाल शिक्ष्यमाणः प्रभाषते ।

अव्यक्तं तद्विदां तत्र व्यक्ते भवति निर्णयः ॥

एवं साधौ प्रयोक्तव्ये योपभ्रंशः प्रयुज्यते ।

तेन साधुव्यवहितः कश्चिदर्थोभिधीयते ॥ ” इति ।

भवतु वा पभ्रंशेष्वपि ज्ञापकत्वलक्षणं वाचकत्वम् , व्याकर-
 णेनतु दैर्वानां वाचां क्रतूपकारकत्वं लक्षणं साधुत्वमेव व्याक्रियते ।
 “ नाप [भ्रंशि] भाषि तवै ” इति श्रुत्या ऽपभ्रंशानां परिसंख्यानात् ।

यदाहुः-

“ प्रतिपादकतामात्रं म्लेच्छेष्वप्य वगम्यते ।

वाचकत्वा विशेषेपि नियमः पुण्यपापयोः ॥ ” इति ।

तत्र, परिभाषा शब्दे तदर्थबुद्धिजनकता मगृहीत्वापि संकेत मा-
 त्र ज्ञानादन्वयमते रूपपत्तेः , शक्तिसंकेत ज्ञानयो र्वैकल्लिपकजनक-
 त्वे गौरवादिति ।

उच्यते -

तादृशार्थावगाहित्व तत्पदप्रभवत्वयोः ।

एकत्र बुद्धौ संकेत इशब्दस्य र्थेन संगतिः ॥४॥

गवादिपदजन्यत्व गोत्वदिविशिष्टविषयकत्वोभय मेकस्यां बुद्ध्या वेकत्रद्वयन्यायेन विशिष्टवैशिष्ट्यरीत्यावाऽवगाहमानो गोपदा-
द्वौत्वविशिष्टविषयिका बुद्धिर्जायतामित्याकारक स्संकेत एव
गोपदस्य गोत्वविशिष्टेन सह संगतिः । गोत्वविशिष्टविषय-
ताच्च गोत्वकारतानिरूपित विशिष्ट्यतारूपा बुद्धिर्विशेषणत्वेन
संकेतविषयः । अतएव गोत्वोपलक्षित गोविषयक बुद्धित्वावच्छेदेन
द्रव्यपदजन्यत्वावगाह्याधुनिकसंकेतो न गोत्वेन गोबुद्ध्यानुपयोगी,
नवा पारमार्थिकं द्रव्यपदस्य गोत्वविशिष्टेशक्यत्वं, किन्तु द्रव्यत्व
विशिष्टे, तद्धर्मविशिष्ट विषयकबुद्धित्वावच्छेदेन तत्पदजन्यत्वावगा-
हिनः संकेतस्य तद्धर्मविशिष्टतत्पदयोस्संसर्गत्वस्वरूपं शक्तित्वमितिव्यु-
त्पत्तेः । अतएव वाहीकादौ सन्नपि गोपदबाध्यत्वगोचरो भगवत्संकेतो न
शक्तिः, आजानिकप्रयोगस्य कोशव्याकरणादेश्च शक्तिग्राहकस्याभावेन
वाहीकत्वविशिष्टे गोसदृशत्वविशिष्टेवा तादृशसंकेतो नगोपदसंकेत
इत्यवधारणात् । भगवदिच्छायाः सर्वविषयकत्वस्य विशृङ्खलविष-
यताभि रेवोपपत्तौ वाहीकविषयक बुद्धित्वावच्छेदेन बाधितस्यापि
गोपदजन्यत्वस्यावगाहित्वे प्रमाणाभावात् । वाहीकस्मरणं गोपदस्य
तज्ज्ञानस्यवा जनकत्वेपि वाहीकानुभवशाब्दत्वावच्छेदेन तज्जन्यत्वं
बाधितमेव, लाक्षणिकस्या ननुभावकत्वात् । तदनुभवत्वावच्छेदेन
तत्पदजन्यत्वावगाहिसंकेत एव तत्र तत्पदशक्तिरित्यपि वदन्ति ।

नन्वेवमपि जातिविषयकबुद्धौ गोपदजन्यत्वावगाही संकेतोपि
गवि गोपदस्य संगतिः स्यात्, ? नचानवच्छिन्नप्रकारता निरूपित
तादृशधर्मविशिष्टवृत्तिविशेष्यताक बुद्धयवगाही संकेतएव पदसंगति
रिति वाच्यम्, लोमविशिष्टलांगूलत्वावच्छिन्नप्रकारताक पशुनिष्ठ
विशेष्यताकबुद्धयवगाहिनः संकेतस्य पशुपदसंगतित्वविरुद्धप्रसंगात् ।

किंच शब्दाश्रयत्वबुद्धिविषयत्वाद्युपलक्षित धर्मविषयकबुद्ध्यवगाही संकेतः कथं मनवच्छिन्ने गगने पर्वतत्वादिविशिष्टेवा व्योमादिपदस्य तदादेर्वा संगतिः ? कथं वैकत्वगोत्वोभयविशिष्टबुद्धौ गोपदजन्यत्व-संकेतः शुद्धगोत्वावच्छिन्ने गोपदस्य नसंगतिः ? गौरित्यत्रैकवचन सहकृतेन गोपदेन तदुभयप्रकारकबुद्धिजननात् । तदितरप्रकार-त्वानिरूपक तत्प्रकारतानिरूपक तद्विशिष्टविषयताक बुद्ध्युद्देश्यक एव संकेतः शुद्धतद्विशिष्टे पदसंगतिरिति चेत् ? शुद्धपद्मत्वाव-च्छिन्ने पंकजपदसंगते रनुपपत्तेः, पंकजपदजन्यशाब्दबोधीयपद्मविशे-ष्यतायाश्च पद्मत्वेतरपंकजनिकर्तृत्व प्रकारतानिरूपकत्व नियमात् । शुद्धपद्मत्वावच्छिन्न स्मरणावगाही संकेतएव पंकजपदसंगतिरिति चेत् ? एवमपि वाहीकत्वेन वाहीकं गोत्वेन गांश्च स्मारयतु गोपदमिति संकेतो गोपदसंगति स्यात् । बुद्धिवृत्तिसंकेतोद्देश्यतायां तदितरप्रकारक बुद्धित्वानवच्छिन्नत्वमपि प्रवेशनीय मिति चेत् ? सूर्यत्वेन सूर्यं चन्द्रत्वेन चन्द्रं बोधयतु पुष्पवन्तपदमिति संकेतस्य कुत्रापि कस्याप्यसंगतित्वप्रसंगादिति ।

मैवम्-प्रवृत्तिनिमित्तवैचित्र्येण संकेतानां संगतित्ववैचित्र्यात् ।

तथाहि -

संकेतविषयीभूत प्रकारत्वविशेषणम् ।

शुद्धं धर्मान्तरेणोपलक्षितं तद्विशेषितम् ॥ ९॥

एकं नानैकत्र नानाव्यक्तौवा बुद्धिगोचरे ।

परिच्छेदक मेतेन विचित्रा पदसंगतिः ॥ १॥

संकेतोद्देश्यायां बुद्धौ प्रतियोगित्वेन तादृशबुद्धिविशेष्यतायांवा निरूपकत्वेन विशेषणं या प्रकारता तस्या माधेयतया प्रकारीभूय संकेतविषयो धर्मः प्रवृत्तिनिमित्तम् । तन्निष्ठासंकेतप्रकारता काचि-दनवच्छिन्नैव, यथा गोपदसंकेतस्य गोत्वनिष्ठा प्रकारता । आधेय

त्वसंसर्गावच्छिन्ना प्रकारतानिष्टविशेष्यतानिरूपिताच्च नधर्मान्तरेणा-
वच्छिद्यते , समवायेतरसंसर्गावच्छिन्नाया जातिप्रकारताया धर्मा-
वच्छिन्नत्व नियमे मानाभावात् । अतएव गौरिति बुद्धे रतुव्यवसा-
येन प्रकारताविशेषणतया शुद्धस्य गोत्वादे ग्रहणं , नतु गोत्वत्ववि-
शिष्टस्य , तथोपनायकस्य व्यवसायस्याभावात् । अतएवच जाति
शक्तिवादिनोपि शुद्धगोत्वमेव शक्तिविशेषणतया वगाहमानं गोत्वशक्तं
पदमिति प्रतीयन्ति । अपरा प्रवृत्तिनिमित्तपरिचायकधर्मावच्छिन्ना ,
यथा - बुद्धिविषयधर्मप्रकारतानिरूपित बुद्धिविषयवृत्तिविशेष्यताक
बुद्धिस्तत्पदजन्येति सर्वनामपदसंकेतस्य या गोत्वादेः प्रका-
रत्वांशे प्रकारता , साहिस्वरूप सद्बुद्धिविषयत्वावच्छिन्ना ।
नहि तत्र संकेतेन प्रकारतायां बुद्धि विषयत्वावच्छिन्नत्वमपि विष-
यीक्रियते । इतरा संकेतप्रकारतायां यद्धर्मावच्छिन्नत्वमवगाहते
तद्धर्मावच्छिन्ना , यथा - धन्यपदात् पुण्यत्वावच्छिन्नया प्रकार-
तया निरूपितायाः पुण्यवद्भिष्यतायाः प्रतियोगिनीबुद्धिर्जायतामिति
संकेतस्य पुण्यवृत्तिः प्रकारता । यथावा लोमत्ववच्छिन्न लोम
प्रकारतानिरूपितलांगूलत्वावच्छिन्न विशेष्यत्वेनाऽभिन्नावच्छिन्नावा -
लोमलांगूलत्वोभयावच्छिन्ना या लोमवह्नांगूलवृत्तिः प्रकारता-
तन्निरूपकपशुवृत्ति विशेष्यताक बुद्धिः पशुपदजन्येति संकेतस्य
लांगूलादिवृत्तिः प्रकारत्वविशेषणता - प्रकारतावच्छेदकतया-
भासमानेन लांगूलत्वलोमादिना अवच्छिन्ना । एषा त्रिविधापि प्रवृ-
त्तिनिमित्ते संकेतोद्देश्यबुद्धिविशेषण प्रकारत्वविशेषणता क्वचिदेकैव,
तदितरप्रकारकत्वानवच्छिन्ना तत्प्रकारताक बुद्धित्वावच्छिन्ना संकेतो
द्देश्यतेतियावत् । तथाच - कश्चित्संकेत एकमात्र धर्मप्रकारक बु-
द्ध्युद्देश्यकः , यथा गोपदस्य तत्पर्याय तदादिपदस्य धन्यादिप-
दस्य च । अपरो नानाधर्मप्रकारक बुद्ध्युद्देश्यकः , यथा धा-
वळ्यपद्मत्वोभयंविशिष्टवाचिनः पुण्डरीकादिशब्दस्य , धानकर्मत्व

भोत्वोभय विशिष्टव्यक्तिवाचिनो धेन्वादिशब्दस्य । सचद्विविधः “
एकत्र विशेष्ये नानार्थमप्रकारकत्वावगाही , नानार्थमिणि नानाप्र-
कारकत्वावगाहीच । आद्य उदाहृतः । अन्यो यथा - स्वर्वैद्यशरी
रद्वयवृत्तियज्जातिद्वयं तत्प्रत्येकप्रकारतानिरूपित प्रत्येक विशे-
ष्यताक बुद्धिगोचरो नास्त्यपदसंकेतः , यथावा सूर्यत्वेन सूर्य इन्दु-
त्वेनेन्दु भवगाहमाना बुद्धिजार्थतामिति पुष्पवन्तपदसंकेतः ।

यत्तु पुष्पवन्तपदा चन्द्रसूर्यवृत्तिद्वित्ववन्तैव बुद्ध्यते । तथाच
सामानाधिकरण्येन चन्द्रसूर्यत्वाभ्यां भवच्छिन्नया द्वित्ववृत्तिप्रकार-
तया निरूपिताया चन्द्रसूर्योभय वृत्तिविशेष्यतायाः प्रतियोगिनीं बु-
द्धिमयगाहमान एव संकेतः । तज्जनित स्मरणशब्दबोधादिकन्तु
सामानाधिकरण्येन चन्द्रत्वसूर्यत्वाभ्यां भवच्छिन्नं द्वित्वमिव चन्द्रत्व
सूर्यत्वोभयमपि धर्मिणि विशेषणतया गृह्णाति , सामानाधिकरण्येन
तद्वर्मावशिष्टस्य वैशिष्ट्यं भवगाहमानाया बुद्धे स्तविषयकस्यवा
सामानाधिकरण्यघटक संसर्गेण धर्मिणि विशेषणतावच्छेदकीभूत त-
द्वर्मावशिष्ट्यावगाहित्वनियमात् । अतएव गुणकर्मण्यत्वविशिष्ट
स्वताया द्रव्ये वैशिष्ट्यं भवगाहमाना बुद्धि द्रव्ये गुणान्यत्वादेरपि
वैशिष्ट्यं भवगाहते , तेन गुणादौ नतादृशा प्रतीतिः , जायमाना
पिवा नप्रमाणमिति ।

तत्र, पुष्पवन्तपदात् द्वित्वबुद्धे रतुभवविरुद्धत्वात् । “ द्वौ
पुष्पवन्तौ जगति द्वौ दक्षौ द्वे पुन र्वसू ” इत्यादावन्वयानुपपत्तेः ।
अतएव भिन्नया भिन्नया शक्त्या तत्तदुपस्थापका नानार्थशब्दा त्पुष्प-
वन्तादिशब्दस्य वैलक्षण्यद्योतनाय “ एकयोक्त्या पुष्पवन्तौ दिवाकर
निशाकरो ” इत्यत्र शक्त्यैक्यमेकयोक्त्येत्यनेनोक्तम् । संकेतविषयस्य
भेदेऽपि बोधवृत्तेः संकेतोद्देश्यताया ऐक्येन शक्त्यैक्यव्यवहारः । ना-
नार्थपदसंकेतीयन्तु बुद्धे रुद्देश्यताद्वयं तत्तद्वर्माप्रकारक बुद्धित्वाव-
च्छिन्नम् । इह तु यदेवोद्देश्यत्व मर्कत्वप्रकारकत्वावच्छिन्नं तदेवेन्दु-

स्वप्रकारकत्वावच्छिन्न मिति विवेकः । अतएव “ जात्या कृति व्यक्तयः पदार्थः ” इति सूत्रे पदशक्यत्वस्वरूपस्य जात्या कृति व्यक्तिषु पदार्थत्वस्यैकत्व द्योतनाय ‘ पथार्थ ’ इत्येकवचनम् । प्रातिपदिकार्थयो रभेदान्वये तत्रैव तुल्यवचनान्त प्रातिपदिको-पस्थाप्यत्वं तन्त्रम्, यत्रो द्वेयान्वित संख्या विरुद्ध-संख्याया विधेये तद्विशेषणवान्वयो न विवक्षितः । “ वेदाः प्र-माणम् ” “ जात्याकृतिव्यक्तयः पदार्थः ” “ शक्तिव्युत्पत्त्यभ्यासाः काव्यं प्रातिहेतुः ” “ शक्यमोषधिपते विलासिभि श्लेत्तुमग्र नखको-रकैः कराः ’ इत्यादिषु च वेदत्वमप्रमाणे न वर्तत इति, जातिमात्रं व्यक्ति मात्रंवा न पदशक्यमिति, शक्त्यादिप्रत्येकमात्रं न काव्यो-पधायकमिति, विरहिणामिव विलासिनामपि न चन्द्रकरस्पर्शं खे-दइति, ध्वनयितुं प्रमाणतावच्छेदकनिर्दोषवाक्यत्वादिस्वरूपे प्रामाण्ये, गवादिपदार्थत्वे, काव्योपधायकतावच्छेदक समुदायत्वे, विलासि-कर्तृकशक्तौच, सुवर्णैकत्वान्वयो विवक्षित एव । “ कराः छे-त्तं शक्य ” इत्यत्र “ शक्यश्चातेन श्वमांसादिभिरपि क्षुत्प्रतिहंतुम् ” इति महाभाष्य निर्देशसिद्धं सामान्येकैकत्वम् । पदार्थैकदेशे-सुवर्णसंख्यान्वयोपि “ जात्याख्यायामेकस्मिन् बहुवचनमन्यतरस्याम् ” इति सूत्रसिद्धम् । एवं प्रवृत्तिनिमित्तवैचित्र्येण संकेतवैचित्र्यमुपपादितम् ।

इदानीं मन्यथापि तद्वैचित्र्यमुपपाद्यते -

संकेतो द्विविधो निलो जन्यइत्यादिमाऽभिधा ।

अपरः परिभाषा ता वविशेषेण बोधकौ ॥७॥

नित्यो भगवत्समेवतोभिधेति व्यवह्रियते, जन्यो जीव समवेतः प-रिभाषेत्युच्यते । तयोस्संकेतत्वेनैव स्मारकत्व मनुमापकत्वं चेति युज्यते नि-त्यसंकेतितत्वात् गवादिपदार्थे पाणिन्यादिनापि त्रयावा संकेतितत्वाद्गणवृद्ध्या-दिपदा ज्ञानादिपदाददेकामादैवां मनुष्यविशेषस्य च स्मरणमन्यव बोधश्च ।

ननु - पितृसंकेतितस्य पदविशेषस्याप्यभिधेय, अतएव “ पि-तानाम कुर्या ” इति श्रूयते । तदभिधायकत्वमेवहितन्नामत्वं,

अतएव “ द्व्यक्षरं चतुरक्षरं वा घोषवदाद्यमन्तस्थं दीर्घाभिनिष्ठान-
कृतं कुर्यान्नतद्धित ” मित्यादिगृह्येन वर्गादिद्वयभिन्नैः स्पर्शैर्हकारेण
च घोषवद्विरादौ यरलवैरन्तस्थैर्मध्ये दीर्घेणोपान्त्येन घटितं कृदन्तं
देवराजादि पदमेवाभिधायकमिति नियम्यते, तदितरत् - पित्रादि-
संकेतितमपि तद्धितान्तादिपर्युद्ध्यते । अन्यथा स्मृतिवैयर्थ्यादिति चेन्न; -
परिभाषयैवोपपत्तावभिधाकल्पनायां मानाभावात् । आजानिकप्रयोग
विरहस्याभिधा बाधकत्वाच्च । नामपदन्तु संकेतितशब्दमात्रे शक्तं, नतु
नित्यसंकेतितशब्दे । अदेङांगुणोनामेति शास्त्रकारीय परिभाषामादायापि
नामपदप्रवृत्तिः । घोषवदादिविधिनातु सुतसंस्कारकत्वं क्रतूपकारकत्वं वा
पदविशेषस्य नियम्यते, नत्वाभिधेति बहवः ।

मणिकृतस्तु आधुनिकनाम्ना मशक्तत्वे शक्यसम्बन्धस्वरूपलक्ष-
णाया अप्ययोगाद्धृतिमत्वस्वरूपमर्थवत्त्वमपि न स्यात्, तथाच प्रातिपदिक
संज्ञा अनुपपन्नैव स्यात्, अपभ्रंशवत्, तथाच सुपामप्यनुत्पत्त्या पत्तिः,
अतस्तन्नाप्यभिधाभ्युपेतव्या । “ द्वादशेहनिपितानामकुर्या ” इत्यत्र नाम-
पदस्य प्रातिपदिकपर्यायतया तदर्थपर्यालोचनेनार्थवत्त्वाक्षेपात्तत्रश-
क्ति सिद्धेः । व्याकरणव्युत्पाद्यत्वं लक्षणसाधुत्वमपि तत्र नानुपपन्नम्,
“ उणादयोषहुळ ” मित्यादिना तेषां व्युत्पादनादित्याहुः ।

इत्थमपि टिशब्दादीनां प्रातिपदिकसंज्ञानुत्पत्त्या “अव्ययसर्वना
म्नामकच्चाकटे ” इत्यादौ विभक्त्यनुत्पत्त्यापत्तितादवस्थ्यात्, टिसंके-
तग्राहकवाक्यस्य पञ्चम्यप्रकृतितया तदुपस्थिते पञ्चमीप्रत्ययार्थान्व-
यानुपपत्तेः । अन्यथा लाक्षणिकशब्दस्य लक्ष्यार्थोपस्थापकत्वाभि-
निवेशोमणिकृतमेवानुपपन्नस्स्यात् । गंगायां घोषइत्यादौ पुरस्मा
रिते तीरे सप्तम्यर्थान्वयसम्भवात् । यदिच टेरित्यादिपाणिनि प्रयो-
गान्यथानुपपत्त्या निरर्थकेष्वपि संज्ञाशब्देषु प्रातिपदिकसंज्ञाविधिरा-
क्षिप्यते, तदा “ पितानामकुर्या ” दितिनामपदप्रयोगान्यथानुपपत्त्या
निरर्थकेपि तदक्षेपसम्भवादिदमनुपपन्नमिव प्रातिभाति ।

यदपि “ स्वं रूपं शब्दस्याशब्दसंज्ञा ” इति व्याकरण-
बलेन सर्वशब्दानां स्वरूपे शक्तिरिति प्रतीयते । तथाच देवराजा-
दिसंज्ञाशब्दानां मनुष्यविशेषे निरुद्धलङ्घनैव गृह्यसूत्रेण ग्राह्यते ।
शब्दार्थस्वरूपेण सह पितृसंकेतस्यैव लक्ष्यार्थे सम्बन्धत्वादिति न
प्रातिपदिकसंज्ञाद्यनुपपत्तिरिति । तत्र, ‘ अशब्दसंज्ञे ’ त्यनेन पर्युदस्तानां
टिष्ठुभाङ्गीनामेव वृत्तिमत्त्वानुपपत्तितादवस्थ्यात् । ‘ गवित्याहे ’ त्यादौ
गोशब्दस्य स्वरूपपरतायां प्रातिपदिकसंज्ञापत्तेश्चेत्यधिक सुपरिष्ठात् ।

ननु - भवतु संकेतो नाम पदार्थेन संगतिः, सा किं संके-
तत्वेन, उत गोत्वविशिष्टविषयकबुद्धौ गोपदजन्यत्वावगाहि संकेत-
त्वेन, ज्ञाता गवानुभवस्मरणहेतुः ? आद्ये ऽतिप्रसंगः । द्वितीये ता-
द्रूप्येणोपमानादिना ग्रहणासम्भवः । तथाहि - प्रथमतोतिदेशवाक्या
द्रव्यसादृशो गोपदवाच्य इत्याकारका द्रव्यसादृश्यं सुपलक्षणीकृत्य
गोपदवाच्यत्वं प्रतीयते । तच्च वाच्यत्वं नगोत्वादिविशिष्ट विषय-
ताक बुद्धित्वावच्छिन्नोद्देश्यताकसंकेतस्वरूपं, गोत्वादेः पूर्वमप्र-
तीतेः । अपितु गोपदजन्यबुद्धित्वावच्छिन्नोद्देश्यताक संकेतविषय-
त्वमात्रम् । अन्यथा ऽतिदेशवाक्यादेव गोत्वविशिष्टशक्तिसिद्धे
रुपमानवैयर्थ्यात् । ततो गोत्वावच्छेदेन गवयसादृश्यप्रत्यक्षेण ज-
नितातिदेशवाक्यार्थस्मृतिर्गोत्वावच्छेदेन स्वविषयीभूतसंकेतविषयत्व
मेवोपमापयति । संकेतेतु गोत्वविशिष्टविषयक बुद्धित्वावच्छिन्नोद्देश्य
ताकत्वं कथं गमयेत्, असामर्थ्यात् । एवं - पिकः कोकिलः
इत्यादिकोशोपि कोकिलत्वावच्छिन्न पिकपदजन्य बुद्ध्युद्देश्यकसंकेत
विषयत्वमात्रं ग्राहयति । नतु तादृशबुद्धौ कोकिलत्वविशिष्टविषय-
कत्वमपि । तादृशविशिष्टसंकेतस्य पूर्वं मग्नदे तद्विशिष्टे पिकपद
लक्षणाया अप्यग्रहात् । एवं “ शीतं गुणे ” “ मत्सरोन्यशुभ
द्वेष ” इत्यादिकः कोशोपि शीतपदवाच्यवच्छेदेनगुणविशेषत्व वि-
शिष्टविषयक बुद्ध्युद्देश्यक संकेतविषयत्वमात्रं गुणविशेषार्थक गुणप-

दसमभिव्याहृत सप्तम्याप्रत्याययति । ननुशीतपदजन्यत्वावच्छिन्न संके-
तोद्देश्यत्वमपि तादृशबुद्धौ बोधयितुमीष्टे । विशिष्टस्यकोशप्रवृत्तेः
पूर्वमनुपस्थित्या सप्तम्या स्मरणाभावात् । एतेन “ कर्तरि कृाद ”
त्यादिव्याकरणमपि व्याख्यतम् । आप्तवाक्य मप्यतिदेशवाक्यवन्न
विशिष्टशक्तिं बोधयितुं मर्हति । नहि कलशो घटपदवाच्य इत्य-
न्न वाच्यपदेन घटत्वविशिष्टविषयक घटपदजन्यबुद्ध्युद्देश्यक संकेत
विषयः पदार्थविधया बोधयितुं शक्यते , प्रागनुपस्थितेः । अन्य
थोपदेशवैयर्थ्यात् । व्यवहारवाक्यशेषविवरणशब्दान्तरसामानाधिक
रण्यानि त्वनुमानविधयेव संकेतग्राहकार्णाति व्युत्पादयिष्यते । तथा
च - यवपदं दीर्घशूकवाचकं, वृत्त्यन्तरं विना आप्तै स्तत्र प्रयुज्यमान
त्वादित्याद्यनुमानेनापि यवत्वविशिष्टविषयक यवपदजन्यबुद्ध्युद्देश्यक
संकेतघटितं साध्यं यवपदेन नसाधयितुं शक्यते, प्रागनुपस्थितेः ।
उपस्थितौ वा किमनुमानेनेति चेत् ?

उच्यते -

गोशब्दजन्यबुद्धौ या संकेतोद्देश्यता तया ।

निरूपिता विशेष्यत्वे वर्तते या प्रकारता ॥ ८ ॥

तदवच्छेदकत्वं य द्विपयीभावलक्षणम् ।

तद्रूपदेन वाच्यत्वं गवादा वुपमीयते ॥ ९ ॥

विशिष्ट वैशिष्ट्यबुद्धि मर्यादा वशतस्तु सा ।

अवच्छेदकता गोत्वगोसंसर्गेषु गृह्यते ॥ १० ॥

विद्यतेहि विशेष्यत्वोपारि संसर्गभेदतः ।

व्यक्तिसंसर्गजातीनां संकेतो गोचरीक्रिया ॥ ११ ॥

गौ गोपदवाच्या इत्युपमित्या गोत्वविशिष्ट सुद्दिश्य गोपद
जन्यबुद्ध्युद्देश्यतया निरूपिता या विशेष्यत्ववृत्ति विशेषणता तन्नि-
रूपितं य द्विपयीभावलक्षणं विशेष्यत्वीयस्वरूपसंसर्गवच्छिन्न मव-
च्छेदकत्वं तेन संसर्गेण संकेतः संकेतीयः तादृशसंसर्गो वा
विधीयते । तादृश मवच्छेदकत्व मेवहि गोपदसहकृत वाच्य

पद प्रवृत्तिनिमित्त मतिदेशवाक्येनोपनीत मुपमितेः पूर्वं सादृश्य
विशिष्ट पिण्ड प्रत्यक्षेण स्मार्यते । विद्यते च गोत्वविशिष्टायां गवि
गोविशेषिका गोपदजन्या बुद्धिरिति संकेतस्य निरुक्त संसर्गेण वृत्तिः ।

ननु-इतादृश संसर्गेण गवि संकेतस्य संकेत प्रतियोगिक तादृश
संसर्गस्य वा सत्यामप्युपमितौ गोत्वावच्छिन्न विशेष्यताबुद्धिर्न
गोपद संकेतोद्देश्येति बुद्धेरुत्पत्तौ बाधक विरहात् तदा गोत्वेन
गोस्मरणशाब्दबोधादे रनुत्पत्त्या नेय मुपमिति रन्वय बोधांगमिति
चेन्न ; - गोत्वविशिष्टे तादृशसंकेत प्रकारतावच्छेदकत्वोपमिति
जान्त्रमाना विशिष्ट वैशिष्ट्यावगाहिन्या बुद्धेः स्वभाव वैचित्र्येण
परस्पर विशृङ्खलित विषयतापन्नेषु गोत्वगोसमवायेषु विधेयधर्म
गृह्णाति, रक्तदण्डोज्ञायत इति प्रतीतिरिव रक्तदण्डत्व समवायेषु ज्ञान
विषयतां, धर्मि पारतन्त्र्येण धर्मितावच्छेदकादेरपि विशेष्यत्वा भ्युप-
गमात् । अत एव लम्बकर्ण आनीयतां, यष्टयः प्रविशन्ति, स
पुत्र आगतः, कुटादिर्मेघः, भूवादिर्धातु, रित्यादौ धर्मि विशेषणता
पन्नेषु कर्णपष्टि पुत्रकुटभूवादि प्रभृतिषु आनयनकर्मत्व प्रवेशकर्तृत्वे
आगत गण धातु तादात्म्यमनि च प्रति विशेष्यत्व मनुभवसिद्धम् ।

स्यादेतत्, यदि गोपदाद्गोविशेषिका बुद्धिर्जायतामिति संकेतस्य
विशेष्यतावृत्तिप्रकारताया अवच्छेदकत्वं मवेतरत्र वर्तते ; नचैवं,
शाब्दबोध विशेष्यत्वांशे गोरिव गोत्वस्या प्याधाराधेय भावेन संकेत
विषयत्वे बाधात् ; नहि शाब्दी प्रमितिरपि गोत्वादि विशेष्यिकेति
चेन्न ; - संकेतो हि शाब्दबुद्धि विशेष्यताया माधाराधेय भावेन
गां स्ववृत्ति प्रकारता निरूपकत्वेन - स्वावच्छिन्न प्रकारता निरूप-
कत्वेन च गोत्व समवायावपि विशेषणीकृत्या वगाहते । अवच्छेद-
कता सैव विशेषणता तन्नियता तदन्या वेत्यन्यदेतत् ।

अथवा गौ गौपदजन्य बुद्धित्वावच्छिन्नसंकेतोद्देश्यत्वेन निरूपिताया विशेष्यत्वप्रकारताया अवच्छेदक मित्युपमितौ धर्मितावच्छेदकतया भासमानं गोत्वं स्वप्रकारतावच्छिन्नावच्छिन्नत्व संसर्गेण विशेष्यत्वप्रकारताया मवच्छिन्नत्वसंसर्गेणा वच्छेदकतायां च विशेषणीभूय भासते । गोत्वप्रकारतावच्छिन्न गोविशेष्यताकबुद्धि गौपदादित्याकारक श्रोपमिति विषयीभूतः संकेतः । दृश्यतेहि विशिष्ट वैशिष्ट्यबुद्धिः । बुद्देश्यतावच्छेदकधर्मेण विधेयस्येव तद्विशेषणस्यापि वैशिष्ट्यावगमः । अत एव गन्धप्रागभावकालीनो घटो गन्धविशिष्ट पृथिवीत्ववानिति बुद्धे रप्रामाण्यं, मन्धगन्धप्रागभावयो रवच्छेद्यावच्छेदकभावस्य भासमानस्थ बाधात् ।

एतेन-गौ गौपदवाच्या, वृत्त्यन्तराजन्य गोपदजन्यप्रतीतिविशेष विषयत्वा, दित्यनुमान मप्युपमानतुल्यतया व्याख्यातम् । व्याख्याता श्रोपदेशकोशविशेषाः । अनुमानोपमानयो रद्देश्यविधेयभावेन वाच्यत्वं, कोकिलः पिकः इत्यादौ तादात्म्येन वाच्यं भासते, इति विवेकः ।

एव मर्थविशेष्यकबोधजनकानि वाच्यता ग्राहकाणि प्रमाणानि व्युत्पाद्य पदे धर्मिणिवाचकताग्राहकाणि व्याकरणादिप्रमाणानि प्रस्तूयन्ते-

भूसत्तायां कर्तरि कृच्छे षष्ठी धने वसु ।

इत्यादौ वाचकत्वार्था सप्तमी भ्राद्यपेक्षते ॥ १२ ॥

विशेष्यतावद्बुद्धित्वावच्छिन्नोद्देश्यतानिरूपित जनकत्व प्रकारता वच्छेदकत्वरूपा संकेतविषयता वाचकता । सैव भूसत्ताया मित्यादौ सप्तम्यर्थः । तदेकदेशे विशेष्यतायां सत्तात्वादिविशिष्टस्य विशेषण तयान्वयः । सप्तम्यर्थविषयताया स्तु भवादौ ।

ननु -

भूशब्दस्य निर्विभक्तिकत्वेना साधुत्वा त्पदवृत्त्यनुपस्थितत्वाच्च कथं तत्र पदार्थान्वयः । यत्तु - भूशब्देन वाच्यवाचकत्व

लक्षणया “स्वं रूपं शब्दस्ये” ति सूत्रेण ग्राहितसंकेतेन वा स्मारिते भूधातौ सत्तावाचकत्वान्वयो नानुपपन्नः; वृत्त्या अर्थप्रतिपादकत्वं रूपार्थवत्त्वेऽपि भुवो न प्रातिपदिकसंज्ञा, “अर्थव दधातु रप्रत्ययः प्रातिपदिक” मित्यत्र धातोः पर्युदासादि ति । तन्न; “भू सत्ताया” मित्यत्र भूपदस्वरूपे वृत्तिमत्त्वे क्रियावाचित्वाभावेन धातुसंज्ञाप्रवृत्त्यभावा दधातु रिति पर्युदासाप्रसक्तेः सुबुत्पत्तेर्दुर्वारत्वात् । अन्यथा “भुवो वुक्” “बुवो वचिः” “भाषायां सद वसश्चुव” इत्यादा वपि तदनुत्पत्त्या पत्तेः । “इक्षितपौ धातु निर्देश” इत्यनेन भुवि भवति प्रयोगापत्तेः । भूशब्दस्यागृहीतशक्तिकत्वेन तद्वाच्यवाचके लक्षणानुपपत्तेः ।

नच - भूशब्दः समवृत्तिनिमित्तकः, साधुशब्दत्वा, नेन सामान्यतः शक्तिर्गृहीतेति वाच्यं; शक्तिपदार्थस्य शक्यत्वाच्चोदक विशेषघटितत्वेन तदग्रहणे ग्रहासम्भवात् ।

यदिच सर्वनामशब्दानां मिव वस्तुत्वमुपलक्षणीकृत्य वस्तुविशिष्टविशेष्यकभूशब्दजन्यबुद्ध्युद्देश्यकः संकेतो विशिष्यप्रवृत्तिनिमित्ताग्रहेऽपि सुग्रह इत्युच्यते, तदापि एतादृशसामान्यशक्यसम्बन्धस्वरूपा लक्षणा नानुभवौपयिकस्मरणोपयोगिनी । अत एव सर्वनाम्नि न लक्षणेति वदन्ति ।

एतेन - भूधातोः स्वरूपे परिभाषा “स्वं रूपं” मित्यादिसूत्रग्राहिता, तथा स्मारिते भूधातौ सत्ताद्यर्थकत्वान्वय इत्यपि न सम्भवति; प्रातिपदिकसंज्ञापत्तेः । नच स्वरूपार्थकस्यापि भुवो क्रियावाचित्वा नपाया दधातु रिति पर्युदासा न प्रातिपदिकसंज्ञाप्रसक्तिः; ‘बुवो वचि’ रित्यादौ तु सौत्रीयप्रातिपदिकसंज्ञा वैकल्पिकी, इक्षितपा वपि वैकल्पिकावेत् । यद्वा - भूशब्दो द्विविधः, एको गणपठितत्वे सति क्रियावाची धातु रिति संज्ञायते, स स्वरूप

परोऽप्यधातु इति पयुदासा न प्रातिपदिकसंज्ञकः । द्वितीयस्तु गणापठितत्वा दधातुः, तस्य विकल्पेन प्रातिपदिकसंज्ञा इक्षितत्वा स्यादिति वाच्यम् । “ ब्रुवो वचिः ” “ भुवो वुक् ” इत्यादौ ब्रुवो भुवश्च धातुत्वाभावेन “ अचिश्नुधातुभुवां यञोर्दिङ्ब्रुवङ्गा ”-वित्येते नोवङो विरहप्रसंगात् ।

अतु श्रोत्रोपस्थिते भृशब्दादौ सत्त्व वाचकत्वादे रन्वयः, पदार्थोपस्थितानां विषयभेदेन शब्दबुद्धिप्रति कारणता भेदात्, पदोपस्थितौ पदजन्यत्वाप्रवेशादन्यथा प्युपस्थिते पदे पदार्थान्तरान्वयसम्भवात् । तथा च भूस्तत्ताया मित्यत्र भुवोवृत्त्यापदार्थोत्पत्त्यापकत्वेनार्थवत्त्वाभावात्प्रातिपदिकसंज्ञा । यत्रतु भुवोनुकार्यानुकरणभावेन भेदोविवाक्षितः, तत्रानुकार्यस्य श्रोत्रेणानुपस्थितत्वा तदुपस्थितत्वाय श्रूयमाणस्य लक्षणा परिभाषा वा वृत्ति रभ्युपेयेति तयार्थवत्त्वाद्ब्रुवोभुव इत्यपि प्रयोगस्तुपपादः । अत एव ‘ गवित्याहे ’ त्यादावितिनिपातोपस्थितायां कर्मतायां श्रोत्रोपस्थितस्य गोशब्दस्यान्वयः । अन्यथा निपाताभिहिते कर्मणि प्रथमा श्रवणापत्तेः । “ आप्रगृह्यस्मृतौ वाक्ये प्यास्तुस्याक्रोधपीडयोः ” “ चान्वाचय समाहारेतरेतरस्मृच्ये ” इत्यत्र कोशे श्रोत्रोपस्थितेषु निपातेषु प्रगृह्य संज्ञकतादात्म्यस्य तदर्थकत्वस्य चान्वयः । “ खलु वाक्यालंकार ” इति प्रत्यक्षालोके श्रोत्रोपस्थितस्य खलु शब्दस्य वाक्यज सुख चमत्कारात्मकालंकार द्योतकत्वान्वयः । अत एव श्रोत्रोपस्थिते विव्रियमाणवाक्ये पचतीत्यादौ पाकं करोतीत्यादि विवरणवाक्यं तथाविधसमानार्थकत्वेन तदुपस्थापितः पाककर्तृत्वाद्यर्थोवा प्रतिपादकत्वेन संसर्गेणान्वेति । पाकं करोतीति वाक्यप्रतिपादितकर्तृत्वस्याख्यातार्थस्यापि प्रतिपादकता संसर्गेण प्रथमान्तार्थभिन्नेपि पचत्यादा वन्वयोनानुपपन्नः; आख्यातार्थकर्तृत्वस्याश्रयत्वसम्बन्धेना न्वय एव प्रथमान्तपदापेक्षा ।

अत एव निर्विभक्तिक नञ्पदोपस्थाप्ये त्यन्ताभावे नपचतीत्यादौ
प्रतियोगितया पाकभावनान्वधः । एतादृश निर्विभक्तिक शब्दानां
साधुत्वमपि ज्ञापकसिद्धम् । अनुकरणशब्दा स्वाधव इति सामान्यत
एव भूषत्ताया मित्यनेन ज्ञापनात् । अत एव “ गवित्याह ”
“ प्रतिजानीते प्रत्यक्षविती ” त्यादि प्वनुकरण निरर्थक शब्दान्तर्गत
स्यौतो वादेशः । “ हे ऽलयो हे ऽलय इति वदन्तो ऽ सुराः
पराबभूवु ” रिति श्रुता पभ्रंशानुकरणाख्य शब्दान्तर्गत स्याकारस्य
पूर्वरूपवत्त्वं, “ कुमारीलृतक इति ब्रूत ” इत्यादौ लृतकानुकरण
प्रथमावयवस्वरस्य पूर्वाया देशनिमित्तत्वं संगच्छते । अन्यथा अवादि
विधीनां साधुमात्र विषयतया - ‘ गो ’ ‘ आलो ’ ‘ अलन्ति ’ ‘ अपि ’
‘ अशता ’ इत्यादौ भाषायामिव तदप्रसक्तं स्यादिति । तन्न ; -
एवं सति छतिष्ठति शब्दो गो इत्यादेरपि साधुत्व प्रसंगात् । आ-
प्रगृह्य इत्यादौ विभक्तिं विनापि तादात्म्यान्वयस्य पचति पाकं करोति
इत्यादि विवरण वाक्ये प्रतिपादकतया शब्दे आख्यातान्वयस्य च
त्वयैव स्वद्वस्तितत्वात् । तस्मा दनुपपन्नमेव भूषत्ताया मित्यादि
वाक्यमिति ।

अत्रोच्यते -

यदर्थं शक्त्या धातुत्वं निपातत्वं च वादिषु ।

तदर्थं सम्बन्धभक्त्या बोधकत्वेपि तत्तथा ॥ ११ ॥

वाकारस्यैव गतिविशेष शक्ति निबन्धनं धातुत्वं विकल्प शक्ति
निबन्धनं च निपातत्वं मित्यन्येषामपि भूकार प्रभृतीनां धातुत्व
निपातत्व प्रयोजिका भवत्यर्थं विशेषशक्तिरिव तदाश्रय सम्बन्ध
स्वरूप लक्षणया बोधकतापि । अत एव स्थितिशक्तस्य तत्सम्ब-
न्धेन गतिलक्षकस्यस्थाधातोः प्रतिष्ठत इत्यादौ धातुत्वं, अभाव
शक्तस्य तदधिकरण लक्षकस्य नञो ऽ घटं भूतलमित्यादौ निपातत्वं

च संगच्छते । तथा च स्व शक्य सत्ता वाचकत्वेन स्व लक्षकस्य भूशब्दस्य धातुत्वेन पयुदस्तत्वा न्न प्रातिपदिक संज्ञा । चकारस्य च स्वार्थवाचके स्वरूपे लाक्षणिकत्वेऽपि निपातत्वानपायात् 'सुपो लुकि' "चा न्वाचये" इत्याद्यमरोऽप्युपपद्यते ।

परिभाषास्वरूपेण संकेतेन तु वृत्तिमत् ।

भवद्भ्वादिपदं प्रातिपदिकत्वं प्रपद्यते ॥ १४ ॥

"स्वं रूपं शब्दस्या शब्दसंज्ञे" इति सूत्रेण प्रतिपादितेन पाणिनिसंकेतेन वृत्तिमान् भ्वादिः शब्दः प्रातिपदिकसंज्ञा मपि लभते, चकारादि रव्ययसंज्ञां त्यजति, द्विद्युमभृतिषु परिभाषाया अप्यर्थवत्त्वसम्पादकत्वस्य दृष्टत्वादिति भुवो वुक्चस्त्वर्थ इत्यादयः प्रयोगाः सूत्रपादाः ।

गवित्याहे त्यादिवाक्ये श्रोत्रेणोपस्थिते गवि ।

इतिशब्दपरामृष्टे ज्ञेया वचनकर्मता ॥ १५ ॥

इतिशब्दः सर्वनामप्रकृतिकतया बुद्धिस्थप्रकारेण परामृशति । बुद्धिश्च क्वचिच्छब्दजन्या तदिदमादि सर्वनामपरामर्शबीजम् । यथा - यो धूमवान् स घट्टिमानिति । क्वचित्पूर्ववाक्यरूप प्रक्रमजन्या, यथा - अभून्नृपो दशरथः - सोऽप्यैष्टवेदानिति । क्वचिद्विद्यमानानुभवात्मक प्रसिद्धिरूपा, यथा - घटं दृष्ट्वा गोपदं श्रुत्वा वा वदति इमं मानय शृणु वेति । क्वचित् स्मरणरूपा, यथा - ते लोचने क्षिपतः स्मेति । गवित्याहेत्यादौ त्वितिशब्दपरामर्शबीजं मनुभवं सम्पादयितुं प्रयुक्तो गोशब्दो न वृत्तिमानिति न प्रातिपदिक संज्ञकः । इतिशब्दानन्तरं तु लुप्तापि प्रतिसंहिता द्वितीयाकर्मताब्रूयात् । अव्ययानां नित्यप्रथमान्तत्वे निर्विभक्तिकत्वे वा इत्यर्थस्य क्रियायां कर्मभावसंसर्गेण साक्षादन्वयोऽपि सम्भवति । दृष्टोहि 'नारद इति

पश्यती' त्यत्र निपातोपात्तायाः कर्मतायाः कर्मणो वा, स्तोक मेव पचतीत्यत्रैवकारेण बोधितस्य स्तोकादन्यतादात्म्यव्यवच्छेदस्य, कुटिलं न गच्छतीत्यत्र नञा प्रतिसंहितस्य कुटिलान्योन्याभावस्य च, दर्शनपाकगमनेषु धात्वर्थेषु भेदान्वयः ।

ननु - तथापि पचति पाकं करोतीत्यादिविवरणे पचतिपदधर्मिकः प्रतिपादकतया विव्रियमाणवाक्यान्वयः कथं स्यात्, पचति पदस्य पदानुपस्थितत्वात् । पचतीत्यस्य वाक्यतया लक्षणाया अप्ययोगात् । लकार एव पचति पदलक्षक इति चेन्न; - पच धात्वर्थस्या नन्वयप्रसंगात् । पचे स्तात्पर्यमात्रग्राहकत्वे प्रत्ययानां प्रकृत्यर्थान्वित स्वार्थबोधकत्वं व्युत्पत्तिभंगप्रसंगात् । पचधातुः पचति लक्षको, लकारो भावतिङिसाधुत्वप्रयोजनक इति चेन्न; - निरर्थकतिङात्मनेपदत्वं यक्समभिव्याहृतत्वादि नियमभंगापत्ते रिति । मैवं, विव्रियमाणवाक्याख्यातस्य प्रतिपाद्यत्व लाक्षणिकत्वात् ।

तथाहि -

पचतीतिपदं ब्रूते पचि लङ्विषयत्ववाक् ।

पच्यर्थेनान्वितो लार्थो व्याख्या वाक्यार्थं अन्वितः ॥ ११ ॥

सप्तम्यन्तोद्भवपदा र्थकोद्भवपदात्परा ।

सप्तमी बोध्यता भाह व्याख्यावाक्य व्यपेक्षया ॥ १७ ॥

पचति पाकं करोतीत्यत्र पचेः पचतीति पदे लक्षणा । लट् स्तु बोध्यत्वे लक्षणा । तद्वाक्यार्थः पचतिपदबोध्यत्वं पाकं करोतीति विवरणवाक्यार्थं पाककर्तृत्वेनितं प्रभवत्यर्था द्वाया ख्यानव्याख्येययो रेकार्थकत्वं गमयितुम् । एवं - “ तस्य काव्यस्योद्भवे निर्माणे समुल्लाखेच हेतु ” रित्यत्रोद्भवपदं सप्तम्यन्तोद्भवपदे लाक्षणिकं, सप्तमीच प्रतिपाद्यत्वे लाक्षणिकी, तद्वाक्यार्थो -

‘ निर्माणे समुल्लासचे ’ ति व्याख्या वाक्यार्थे निर्माणप्रतियोगिकत्वं समुल्लासप्रतियोगिकत्वादा वन्वेति । वाक्यैकवाक्यतया पदार्थयो रन्वये विलक्षणव्युत्पत्तिस्वीकारेण विभक्त्यर्थयोरपि परस्परमन्वयो न विरुद्धः । अत एव यजेते त्यत्राख्यातार्थे भावनायां तरति मृत्यु मित्याद्यार्थवादिकाख्यातेन लक्षणया अन्यथावोपस्थापितप्राश- स्त्यं सर्वत्र सुवर्थकारकमन्वेतीति मीमांसकाः । चैत्रः पचति पाककृति जन्यचेष्टाश्रयत्वा दित्यादिन्याये हेतुपंचम्यर्थ आख्यातार्थे अन्वेतीति नैयायिकाः ।

इति संवलितं यत्र व्याख्येयस्य वपुः स्थितम् ।

तत्र श्रोत्रोपस्थितं तदितिना परिमृश्यते ॥ १८ ॥

यत्र “ पचतीति - पाकं करोतीत्यर्थः ” एवं व्याख्यानग्रन्थः, तत्रेति द्वयं श्रोत्रोपस्थितस्य पचतिपदस्य पाकं करोतीति वाक्य- स्य च परामर्शकम् । तदर्थस्तु प्रतिपाद्यप्रविपादकभाव सम्बन्धेनार्थ पदार्थेन्वेतीत्यर्था द्व्याख्यानव्याख्येययो रेकार्थकत्वं लभ्यते ।

नन्वेवमपि विवरणेन पदसंकेतग्रह इति कथं सुपपद्यता मिति चेत् ? इत्थं -

पचतेः पाककर्तृत्वबोधकत्वे व्यवस्थिते ।

सुग्रहा पाचिना पाकलाभा त्कृत्यर्थता तिङः ॥ १९ ॥

विवरणेन पाककर्तृत्वबोधकत्वे पचतिपदस्य प्रमापिते - तिङ्- कर्तृत्वबोधिका, पाकार्थक पचिभिन्नत्वेसति पाककर्तृत्व बोधकपचति पदान्तर्गत साधुपदत्वा दित्यनुमानेना वापोद्वापाभ्यां तिङः कृतौ शक्तिर्ग्राह्येति व्युत्पादयिष्यते ।

एवं व्याकरणा त्कोशा दुपमानाच्च वस्तुनि ।

गृह्यते पदसंकेतः पदे वा वस्तुवाचिता ॥ २० ॥

व्यवहारे विवरणे प्रसिद्धपदसन्निधौ ।

वाक्यशेषे चानुमानद्वारा तदुभयग्रहः ॥ २१ ॥

तद्ग्रहाहितसंस्कारसचिवातु पदश्रुतिः ।

स्मारयत्यर्थं मेभैव स्मृति रथानुभाविनी ॥ २२ ॥

“ कर्तरि कृत् ” “ शेषे षष्ठी ” त्यादिव्याकरणेन “ शीतं गुणे तद्वर्था स्सुषिम शिशिरो जड ”. इत्यादिकोशेन च पदे वस्तु वाचकता, अतिदेशवाक्यार्थस्मरणसहकृत सादृश्यविशिष्ट पिण्डप्रत्यक्षेण वस्तुनि पदवाच्यता, व्यवहारस्थलीयानुमानेन पुनरनियमेन क्वचिद्वस्तुनि पदवाच्यता क्वचित्पदे वस्तुवाचकताच, गृह्यते । तादृशग्रहणाहितसंस्कारस्तु पदज्ञान मुद्बोधक मासाद्य वस्तु स्मारयति । तस्याश्च स्मृतेः गोपदज्ञानत्वविशिष्टजन्यत्वे सति गौ गोपदशक्येति संस्कारत्वावच्छिन्न कारणतानिरूपित कार्यताधिकरण गोस्मरणत्वेन गोशब्दबुद्धौ जनकत्वं, तेन सम्बन्धान्तरज्ञानेन गोपदज्ञानेनैव वा पुरुषान्तरसमवेतेन कालविधया पदेन सह तुल्य कालीनत्वादिसंसर्ग गोचरसंस्कारेण गवि गोपदशक्यत्वसंस्कारेणैव वा पुरुषान्तरसमवेतेन समयविधयोत्पादितायाः गौरिति स्मृतेर्न शाब्दबोधांगत्वम् । वस्तुतस्तु - पदज्ञानशक्तिसंस्कारयोः पदार्थस्मरणं प्रति साक्षा दनुभवं प्रतिच स्वजन्यपदार्थानुसन्धानद्वारा कारणत्वं, पदार्थस्मरणस्य चानुभवत्वादिजात्यसत्त्वे शाब्दस्मरणो भयवृत्तिजात्या - तत्सत्त्वेत्वे तदन्यतरत्वेन ज्ञानत्वेन वा शाब्द बुद्धेर्जनकत्वम् । शाब्दबोधोत्पादकसामग्रीप्रवेशे स्तु गोपदज्ञान तद्वृत्तिमद्गोचरसंस्कारो भयजज्ञानत्वेन, नातः प्रत्यक्षाद्युपस्थितस्य गो रन्वयबोधः । दृश्यतेच चिरान्तरितकरणव्यापाराणां जनकतावच्छेदकेनापि करणविशेषजन्यत्वादिना सामग्री घटकत्वम् । अत एवानुभवव्यापाराणां निर्विषयत्वमते पटानुभवजनित संस्कारत्वेन

पटस्मरणसामग्र्यां, यागव्यापारस्या पूर्वस्य च दानजन्या पूर्वादि
वैलक्षण्येन यागजन्यापूर्वत्वेन स्वर्गविशेषसामग्र्यां च घटकत्वम् ।
अन्यथा - घटानुभवजनित संस्कारदानजनिता पूर्वसत्वे पटस्मरणस्वर्ग
विशेषयो रूपादापत्तेः ।

यदिचा तएव संस्कारस्य सविषयकत्व मपूर्वस्यच वैजात्य
मभ्युपेयते, तदवच्छिन्नमेव सामग्रीमध्ये प्रविशतीति मतम् । तदा
प्रकृतेऽपि यदवच्छेदेन पदज्ञान वृत्तिसंस्कारजन्यत्वं सधर्मएव तदुभ-
या व्यवहितोत्तरस्मरणत्वादि रन्वयबुद्धिः प्रति जनकतावच्छेदकः,
ननु तत्र जन्यताप्रवेशः, गौरवात् । शब्दबुद्धित्वादिना पृथगेव शा-
ब्दबुद्धौ जनकत्वम् । अतएव यत्र पटपदाम्पदादीनां प्रतिसन्धानं,
अथ कर्मत्वादीनां स्मरणम्, अथ पदानां माकांक्षा प्रतिसन्धानम्,
ततो विशेष्यविशेषण न्यायेन शाब्दबुद्धिः, अथ विशिष्टवैशिष्ट्यबुद्धिः,
तत्र पदेन साक्षाज्जनिताया उपस्थिते रसत्वेऽपि न विशिष्टवैशिष्ट्य-
बुद्धे रनुपपत्तिः ।

शाब्दिकानु -

संकेतसंसर्गेण पदपदार्थ वैशिष्ट्यावगाही गौ गौ-
पदवान् गोपदं वा गोमदित्याकारकः संगतिग्रहएव पदार्थ स्मा-
रकः । संकेतस्तु भगवत्समवेत एकोऽपि यत्पदजन्यत्वेन य द्धर्मवि-
शिष्टविशेष्यिकां बुद्धिमुद्दिशति, तद्धर्मावलीढ स्तपदस्यैव संसर्गोभवति,
नत्वन्यस्य । संसर्गतातु तस्य संकेतत्वेनैव । समवायोऽपि हि यदनु-
योगिकत्वावच्छेदेन यत्प्रतियोगिक स्तयोरेव विशिष्टबुद्धिजनयति, ननु
वायुरूपयोः । संसर्गतातु तस्य समवायत्वेन न केनापि वा वच्छिन्ना ।
कोशव्याकरणादिरपि पद तदर्थयोः संकेतेन वैशिष्ट्यमात्रं ग्रहयति ।
अतएवागृहीतेऽपि प्रवृत्तिनिमित्ते दशरथषदवानिति निर्धर्मितवच्छेदक
शक्तिग्रहेण तादृशीं स्मृतिं सुत्पाद्य तादृशएव शाब्दबोधो जन्यते ।
दशरथत्वादिजातीनां भावुनिकायोग्यत्वात् तादृशिष्टे शक्तिग्रहासम्भवात् ।
दशरथत्वसंसर्गिका बुद्धिरपि न दशरथत्व विशिष्टमुपनेतुं प्रभवति ।

सांख्यिकविषयता भिन्नविषयताया एवोपनति भावप्रयोजकतावच्छेद-
कत्वात् । अन्यथा संयोगसंसर्गक बुद्धे रनन्तरं संयोगं जानामीत्य
नुव्यवसाय सम्भवेन सांख्यिकविषयत्वा योग्यत्वप्रवादस्य निर्युक्तिक
त्वापत्तेः । जातिमानिति विशिष्टबुद्धिरपि नानवच्छिन्न दशरथत्वप्र-
कारकस्मरणं जनयितुमर्हति, समानप्रकारता कानुभवस्थैव स्मरणोप-
धायकत्वात् । अन्यथा जातिमानिति निखिलजात्यवगाहिन्या
बुद्ध्यामुण्डितसर्वजाति प्रकारकस्मरणे सार्वज्ञ्य प्रसंगात् ।
नच दशरथपदवाच्ये दशरथपदस्य लक्षणा, शक्ति ज्ञान
स्येव तदाश्रय सम्बन्धज्ञानस्यापि शक्यतावच्छेदकविषयत्व नियमेन
तदयमे लक्षणाया अपि ग्रहणायोगात् । संकेतत्वे नैव संकेतस्य
लक्षणाज्ञान विषयत्वेन शक्ति ज्ञानेपि तथैव विषयत्वौचित्यात् ।
तादृशस्य संकेत संसर्गकस्य निर्धर्मितावच्छेदकस्य पदप्रकारकग्रहस्य
तथैव स्मरणं प्रति संस्कारद्वारा क्लृप्त कार्यकारण भावेनैव निर्वाहः ।
दर्शितमतेन दशरथपदवाच्यत्वा वच्छेदेन दशरथपदलक्षणा गोचरस्य
संस्कारस्य कार्यकारण भावान्तरं कल्प्यमिति गौरवम् । एवं गौ-
गोपद वाच्येति स्वधर्मितावच्छेदकस्य शक्ति ग्रहस्य तदाहित
संस्कारस्यवा तादृशस्मरणे क्लृप्तकारणभावः, नतु शुद्धायां गौरिति
स्मृता वविरिक्त कारणता कल्पनं युज्यते । संकेत संसर्गेण या
दशरथपदत्वावच्छिन्न प्रकारता तदतिरिक्त प्रकारत्वा निरूपित
विशेष्यताकपदार्थ प्रतिबन्धानस्य तादृशान्वयानुभवे तादृश गोपदत्वा
वच्छिन्न प्रकारता निरूपित गोत्वावच्छिन्न विशेष्यताक निश्चयस्य
च तादृशान्वय बुद्धौ तद्रूपेण कारणत्वं, नतु गोपदः प्रतिबन्धान
जन्या गवि गोपदसंस्कारजन्याच या गोत्वावच्छिन्नस्मृतिः, तस्या
स्तत्वेन गोत्वावच्छिन्ना न्वयानुभवे कारणतावच्छेदक गौरवात् ।
शाब्दपदार्थज्ञानस्य तादृशविशिष्ट बुद्धयजनकत्व प्रसंगात् । शाब्द
बोधे संस्कार कारणताकल्पने गौरवात् । सुरभिपदजन्ये गवानुभवे

छाद्यवेतरबाधा द्युपनीत गोविशिष्टत्वानुभवे च व्यभिचार प्रसंगात् । गोपदजन्य गोस्मरण नाशकानुभवत्वस्या व्यवहितोत्तरत्वं सामानाधिकरण्योभय संसर्गेण तादृश स्मरण विशिष्टानुभवत्वस्य वा विनश्यद्वस्थ तादृश स्मरणजन्य गवानुभव व्यापकत्वात् । विभिन्न क्षणिकयोर्वैशिष्ट्य विरहात् । विनश्यद्वस्थ स्मृतीनां तत्तद् व्यक्तित्वेन तत्तद् व्यक्तिप्रति हेतुत्वेचा दिगौरवात् । तस्मा द्रोत्पावच्छेदेन संकेत संसर्गेण गोपदत्वग्रहस्य विशेषण विशेष्यतावच्छेदक प्रकारताक निर्णय विधया गोमानयं गौरस्वीत्यादि पदजन्यानुभवे क्लृप्तेन कार्यकारणभावेन निर्वाहा दतिरिक्त कार्यकारण भावकल्पने गौरवात् वृत्तिग्रहतुल्यविषयताकएव शाब्दबोधोद्युक्तः । कोशव्याकरण व्यवहारादिजनित शाब्दानुमित्यादि रूप इव संकेत ग्रहः प्रात्यक्षिकोपि भवत्यन्वयबोधांगम् , यदि विद्यते पदयो राकांक्षादिग्रहः सहकारी । अत एव शाब्दबोधानन्तर मपि शाब्दबोधान्तरं नानुपपन्नं, प्रथमशाब्दबोधस्यापि पदवृत्तिमत्पदार्थविषयकत्वात् ।

ननु दशरथपदवानिति निर्धर्मितावच्छेदकक प्रतिसन्धानस्य यदि संकेतसंसर्गावच्छिन्न दशरथपदप्रकारकत्वेन कारणता, तर्ह्यसौ दशरथपदवा ब्रवा वस्तु संकेतसंसर्गेण दशरथपदव ब्रवेत्यादि संशयादपि शाब्दबोधप्रसंगः । यदिच संकेतसंसर्गावच्छिन्न दशरथप्रकारताभिन्न प्रकारताग्निरूपित विशेष्यताकत्वेन, तदा दशरथो दशरथपदवानिति तथाविधान्वयबोधे व्यभिचारः; यदि च जन्यतावच्छेदककुक्षावपि दशरथपदवृत्ति तादृशावच्छेदकताभिन्ना वच्छेदकत्वानिरूपकस्य तादृशदशरथपदावच्छिन्न विषयत्वस्य प्रवेश स्तदा दशरथपदवानिति निर्धर्मितावच्छेदककग्रहादनन्तर मितरबाधाद्युपनीत पुरुषत्व राजत्व दशरथत्वाद्यवगाहिनोन्वयबोधस्या नुपग्रह इति चेन्न; - इतरबाधाद्युपनीत धर्मस्य तत्र प्रकारेणैव तन्निष्ठविषयतानवच्छेदकतया दशरथपदमात्रावच्छिन्न विषयत्वस्या भिदितान्वयबोधेपि सत्त्वात् ।

एतेन - गोपदस्य विशिष्य संकेताग्रहणकाले निर्धर्मितावच्छेदकक गोपदप्रकारकज्ञानेन जनितो गोपदवाच्ये लाघवेतरबाधायुपनीतिं गोत्वमप्यवगाहमानो न्वयबोधोपि व्याख्यातः, तत्र गोत्वस्य प्रकारत्वेपि गोपदवाच्यत्वावच्छिन्न विषयतानवच्छेदकत्वात् । अन्याहि गोत्वगोपदवाच्यत्वोभयप्रकारता निरूपित विषयतातो गोत्वगोपदवाच्यत्वोभयावच्छिन्ना विषयता । अत एव तादृशस्थले गोत्वावच्छेदेन गोपदवाच्यत्व ग्रहकारणतायां न व्यभिचारः । नापि सुरभिपदेन गोशब्दबुद्धौ जन्यमानायां, इतरबाधायुपनीति गोपदवाच्यत्वे इतरबाधोपनीतस्य विषयतानवच्छेदकत्वात् । अत एवानुमितावपि विधेयांशे लाघवाद्युपनीतो महानसीयत्वःदि न विधेयतावच्छेदक इति शुद्धवन्निमित्तासिद्धिकालेपि तथाविधानुमितिः । नच तथाविधानुमितिस्थले भिन्नविषयक प्रत्यक्षादिप्रतिबन्धाय लाघवादिज्ञानघटिता पृथक्सामग्री, अवश्यं च दार्शनिकै रपि तादृशस्थले विशेषणविशेष्यतावच्छेदक प्रकारनिर्णयकारणता व्यभिचार परिहाराय कोपि प्रकार आदरणीयः । नहि मया विशेषणविशेष्यतावच्छेदक प्रकारक निर्णयकारणत्वा दन्य त्पदवृत्तिम त्पदार्थोपस्थितेः कारणत्व सुररी क्रियते । एवं कोशानुमानादिजनितपद धर्मिक पदार्थवाचकताग्रहस्य न साक्षा त्पदार्थशाब्दबोधोपयोगः । किन्तु पदार्थे पदवाच्यताग्राहक मानान्तर मुत्थाप्यते । यदि विशेषणविशेष्यतावच्छेदक विशेषणाद्युभय वैशिष्ट्यावगाहि निश्चयत्वेन विशिष्टवैशिष्यबुद्धौ नकारणत्वसम्भवः, तदा वाचकताग्रहस्तु पदशब्दबुद्धावेव साक्षा द्रुपयुज्यते । गामुच्चारयेत्यादौ गोपदार्थवाचकं किञ्चिद्वाचकंवा गोपदं तत्कर्मक त्वकर्तृक माशंसाविषयउच्चारणमिति वाक्यार्थबोधे संकेतनिरूपकत्वसंसर्गावच्छिन्नया गोत्वेनवा केनाप्यवलीढया प्रकारतया निरूपितगोपदत्वावच्छिन्नविशेष्यत्वस्य निरूपकं ज्ञान मपेक्षणीयमितिन्यायादेव सिद्धं । एवं विलोमानुलोमवाच्यवाचकभावग्रहेणैव

पदार्थविशेष्यकस्येव क्वचि त्पदविशेष्यकस्यापि अन्वयबोधस्योपपत्तौ स्वरूपे शब्दानां न लक्षणा, नचा स्वरूपवाच्यत्वावच्छिन्ने, शक्त्यै बोध्यबोध सम्भवात् । अतएव विनैवलक्षणां वाजपेय पदाद्वा जपेयपदवाच्य [याग] त्वादिना यागादेर्बोधश्चि विधौ व्युत्पादयिष्यते । अतएव घटपदाम्पदयो रेकपदव्यतिरेक प्रयुक्तान्वया ननुभवप्रयोजकव्यतिरेक प्रतियोगिद्वितीयपदस्वरूपायाः पदान्तरा व्यवहित घटपदोत्तरत्वं विशिष्टाम्पद स्वरूपायावा आकांक्षायाज्ञानस्य घटपद वाच्यघटत्वावच्छिन्नप्रकारता निरूपिताम्पदवाच्यकर्मत्वावच्छिन्न विशेष्यताकान्वयबुद्धिं प्राति जनकत्वं सुवचम् । अन्यथा कलशश्चि ज्ञानामीत्यादाविति नोपपत्ते कर्मणि कलशान्वयबोधे व्यभिचारणवारणाय प्रयासापत्तेः । घटद्वितीययो आकांक्षाज्ञानसत्त्वेऽपि कर्मनामपदवाच्यमिति विपरीतबुद्धिसत्त्वे कर्मपदोपस्थिते कर्मणि घटतादात्म्यान्वयापत्तेः, अम्पदधर्मिक घटपदांकाक्षाज्ञानस्य घटपदजन्य घटोपस्थित्य् स्पदजन्यकर्मोपस्थित्योः सहकारित्वकल्पनेऽप्यम्पदविषयक कर्मपदज्ञानजनितेन कर्मस्मरणेन तथाविधस्थले घटः कर्मैत्यन्वयबुद्धेर् भुवार्त्वात् । अम्पदज्ञानत्वावच्छिन्न कारणतानिरूपित कार्यतावच्छेदकीभूतेनाम्पदज्ञानाव्यवहितोत्तर कर्मस्मरणत्वेनावलीढतया कथमपि तादृशस्मरणवारणासम्भवात् । सम्भवति च तादृशस्थले बाधग्रहकाले प्यनुद्बुद्धः कर्मांम्पद वाच्यमित्याकारक संस्कारश्चि तज्जन्यत्वादिप्रवेशेनापि तादृशसंस्काराव्यवहितोत्तरस्य ज्ञानस्य वारयितुं मशक्यत्वात् । एतेन यत्रपदे आकांक्षा ग्रहस्तज्जनिता पदार्थोपस्थितिः कारणमिति व्यक्तिभेदेनापि कार्यकरणभाधो निरस्तः । नचांम्पदधर्मिकेण घटपदधर्मिकेणचा आकांक्षाज्ञानेन शाब्दिकमतेऽप्येकविधान्वय बोधजनने परस्परं व्यभिचारः, तत्तदाकांक्षाविशिष्टपदवाच्यत्वेन पदार्थानामन्वयबोधप्रवेशेचा त्पन्निकानुभव विरोधादिति वाच्यम् ; घटपदस्य बहुवर्णघटिततया तद्घटिता आकांक्षायां द्वेधा प्रवेशेन घटाकांक्षा निर्णयत्वस्य गुरुतया लघुना घटपद धर्मिकांम्पदाकांक्षा निर्णयत्वेनैव जन

कृत्वा तद्व्यतिरेकेण कृत्वा नुत्पत्तेः । गोभ्य इत्यादौ तु प्रत्ययस्य बहुवर्णं घटिततया तद्धर्मिक एव प्रकृत्याकांक्षानिर्णयः कारणम् । गवा मित्यादौ विनिगमना विरहा दुभयसत्त्व एव शाब्दबोधो ना न्यथा, कलमकारण बाधे कार्यबाधस्य न्याय्यत्वात् । ननु तथापि विपरीत व्युत्पन्नानां अम् घट इत्यादि वाक्यादम्पदोत्तरं घट पद मित्याकांक्षा ज्ञानेन जनिते घटपदवाच्य घटा भिन्नमम्पदवाच्य कर्मेत्यन्वय बोधे व्यभिचार इति चेत् ? नह्य वहितोत्तरत्व पूर्वत्वादि-कमाकांक्षा, किं त्वाकांक्षा ग्राहकम् । आकांक्षात्वं यद्व्यतिरेक प्रयुक्तोन्वय बोधाभाव स्तत्प्रयोजक व्यतिरेक प्रतियोगि घटपदत्वम् । प्रयुज्यतेहि कारणाभावेन कार्याभावः । अन्वयबोधश्च घटपदवाच्यत्वावच्छिन्न विषयता निरूपिताम्पद वाच्यत्वावच्छिन्न विषयताको ग्राह्यः, तेन घटरूपं पश्येत्यादौ विशिष्ट शाब्दबोध प्रतियोगिका भाव विशेषं प्रति घटपदाम्पद व्यतिरेकयोः प्रयोजकत्वेपि न घटः कर्मेति शाब्दबोधः । आकांक्षा शरीरेच न प्रवृत्तिनिमित्तानां घटत्व कर्मत्वादीना मन्वयबोध विषयतया प्रवेशः, प्रयोजनविरहात् ; सकल पदार्थ साधारण्या आकांक्षाया अभ्युपगमात् । वृत्ति ज्ञाने नैव पदार्थाना मन्वयबुद्धौ प्रति नियमना सम्भवाच्च । आकांक्षा ज्ञान जन्यतावच्छेदकमपि तद्वाच्यत्वावच्छिन्न प्रकारता निरूपितापर पद वाच्यत्वावच्छिन्न विशेष्यताकान्वय बुद्धित्वम् । भिद्यते पुनराकांक्षा अन्वयभेदेन । अन्यथा सत्यां पदार्थोपस्थितौ सर्वत्र सर्व संसर्गेणा न्वय बुद्धि प्रसंगात् । सेयमाकांक्षा “ प्रत्ययः परश्च ” “ बहुच् पुरस्ता ” दित्यादिभि रात्रवाक्यै रूपमीयते अनुमीयते वा । परः प्रत्ययः प्रकृत्यव्यतिरेक प्रयुक्तान्वय बोधाभाव प्रयोजक व्यतिरेक प्रतियोगीत्यति देशवाक्यार्थ स्मारयता घटादुत्तरोम् शब्द इति प्रत्यक्षेण शब्दे घटपद साकांक्षत्वोपमिति जननस्यापि सम्भवात् । एव मेव “ कर्तरि कृ ” दिति व्याकरणेन कृत्वोपलक्षिते कर्तृवाचकताग्रहानन्तरं णुल्लादौ कृत्वग्रहा दतिदेशवाक्यार्थ स्मृत्वाण्डुल्लिङ्कर्तृवाचकत्व सुप्रमित्यापरिच्छिद्यते । विपरीतव्युत्पन्नैस्तु वैप

रित्येन सैवाकांक्षापरिच्छिद्यइति कव्यभिचारः । स्याद्वा तादृशाकांक्षा
ज्ञानस्यानायत्या तत्तदव्यवहितोत्तरत्वादिजन्यतावच्छेदकं । अतएव शक्य
लक्ष्यार्थतद्वस्तुभेदे नाकांक्षाज्ञानकार्यकारणभावभेदः । इत्थंच तद्वक्षणा
ज्ञानस्यापि तत्तद्वक्ष्यत्वेन तत्तदर्थविषयीणी स्मृति रेव तत्तद्वक्ष्या
र्थानुभवे हेतुः, शक्तिज्ञानतुल्ययोगक्षेपत्वात् । प्रतिपाद्यत्वमेव वा
शक्य लक्ष्यसाधारण मविशेषेण जनकजन्यज्ञानयो विषयः ।
यदाहु रभियुक्ताः - ॥ * ॥ “ ग्राह्यत्वं ग्राहकत्वं च द्वे क्षक्ती तेजसो
यथा । तथैव सर्वशब्दानां मेते पृथगवस्थिते ॥ न सोस्ति
प्रत्ययो लोके य शब्दानुगमा दृते । अनुविद्धमिव ज्ञानं सर्व
शब्देन दृश्यते ॥ * ॥ ” इति । तस्मात्-“ ॥ * ॥ स्मरणं पदेन जनितं
पदवृत्ति मतः पदार्थस्य । अन्वयबुद्धौ वर्धः कथं न तादृक् परि
स्फुरन्तु ॥ * ॥ ”

-इति व्याकुर्वते ।

आलंकारिकास्तु-

व्यंजनया वृत्त्योपस्थितानां पदानामन्वयबुद्धौ क्वचित्तादात्म्येन
क्वचिद्वाच्यवाचकभावेन पदार्थानुप्रवेशः । तथाहि-“ दया तितिक्षा सत्यं च
युक्तं त्यक्तं ननु त्वया । अपवर्गव्यंजनानि कथं स्यु भीमभूमिपे ॥ ” इत्यत्र
भीमाभिधाने राजनिप्रकृते-भीमभूमिपदस्य व्यंजनालभ्यस्य तादात्म्य
मारोप्य, तस्मिन्नपवर्गव्यंजनानां मासन्नखिद्धिसूचकानां दयातितिक्षादीनां
प्रस्तुतानां ध्वनिप्रतीत पवर्गेतरस्वरान्यवर्णाभेदेनाध्यवसितानां मसम्भवः
कथं स्यु रित्यनेन प्रतिपाद्यते, तेन प्राकरणिकयो रर्थयोः कोपि
स्वारसिको विरोध इति तदुपपादकतया गुणीभूतमत्रव्यंग्यम् ।
तथा “ उदेति सविता ताम्र स्ताम्र एवास्तमेति च । सम्पत्तौ च
विपत्तौ च महता मेकरूपता ॥ ” इत्यत्र विशेषस्य प्रक्रान्तस्य
स्यामान्येन समर्थनस्वरूपे ऽर्थान्तरन्यासे उदयस्य सम्पत्तिर्वेनास्त
मयस्य विपत्तिर्वेन ताम्रस्वरूपस्य चैकरूपताभावेन समर्थनस्यो
पपादनाय ताम्रपदवाच्य स्ताम्र इति ताम्रपदद्वयजन्यो बोधोऽङ्गी
कार्यः । रक्तपदोपादानेन रक्तपदबोध्यत्वं ताम्रपदबोध्यत्वयो

धर्मयो र्बैरूप्या देकरूपतोपन्यासाय तु प्रतीतिस्थगनं स्यात् । अत एव एतादृशस्थले कथितपदं न दोषः । प्रत्युत पदान्तरोपादानं मेव । “तादृगेवास्तमेति चे” ति सर्वनामशब्दोपादानन्तु न प्रतीतिं स्थगयति । सर्वनाम्ना ताञ्त्रपदबोधयताम्नत्वेनापि परामर्शसम्भवात् । एव मेव “सकलकलं पुरमेत ज्ञातं सम्प्रति सुधांशुबिम्बमिव” इत्यादौ सकलकलपदबोधयत्वं विबुधपुरयोः साधारणो धर्मः सम्भवतीत्याहुः । तदुभयमपि दर्शनविरोधादुपेक्षणीयम् ।

नन्वेकपदजनितया पदार्थस्मृत्या सह द्वितीयपदजनितया स्तस्या मेलकासम्भवात् कथं मुभाभ्यां पदार्थान्वयधी रिति चेत् ? उच्यते -

समूहालम्बनस्मृत्या रूढयोः सव्यपेक्षयोः ।

पदयो र्यौगपद्येन स्मृतार्थो न्वयमर्हति ॥ २३ ॥

प्रत्येकानुभवजनितसंस्कारैर्जनिता द्वयो र्बहूनां वा स्मृतिः परस्परव्यपेक्षा मप्यवगाहनात् अव्यवधानेन तावत्तः पदार्थान् स्मारयति, सा च स्मृतिः पदार्थान्वयविषयां बुद्धिं जनयतीति किमनुपपन्नम् ।

इति पदवृत्तिग्रहविवरणम् ॥

अन्वयबुद्धिविषयाणां मन्वदानां विभागः प्रस्तूयते -

अभेदो भेद इत्येव मन्वयो द्विविधोऽर्थयोः ।

आद्यस्तत्रान्वयो नेष्टो निपातार्थेन कस्यचित् ॥ २४ ॥

पदार्थयो रन्वयो द्विविधो ऽभेदोभेदश्च । अभेदश्च प्रायेण निपातार्थेन सार्धमित्यस्य संसर्गतया नभासते । “यल्लक्ष्मीरिव तेन विश्वमखिलं मत्तीकरोत्युन्मदा यल्लोकोत्तरचेष्टितैव रमणीवर्गा तदुत्कृष्यते । यन्नोपप्लुतमिति तेन शिबिले त्वाख्यायते तद्गतिर्यज्जागर्ति नवा सरोरुहमुखी तन्नामिलर्तु क्षमे” । यदभिज्ञं लक्ष्मीसादृश्यं

तद्धेतुकस्या खिलविश्वमन्त्रीकरणस्या श्रयः, यदभिन्नो लोकोत्तरचेष्टि-
तान्यतादात्म्यव्यवच्छेदस्तद्धेतुकस्य रमणीवर्गावधिकस्योत्कर्ष-
स्याधिकरणं, सरोरुहसुखी, यदभिन्नो पल्लुतभेदेन विशिष्टगमन-
कर्त्री तत्प्रवृत्तिनिमित्तकशिधिलाभिन्नाख्यानकर्म तद्रूतिः, यद-
भिन्नस्य आगरणतदभावकोटिकसन्देहस्य विषयः साच - तत्प्रयु-
क्ताभिसरणक्षमत्वाभाववा नह, भित्वाकारकेशाब्दबोधे यत्पदार्थाभेद-
इवैवतद्वाकाराणां निपातानां मयं भास्यत इति प्रायिकं मेवैतत् ।
यल्लक्ष्मी रिवेत्यादौ सरोरुहसुखी त्यन्तुषङ्गेणा स्तीत्यध्याहारेण च
सरोरुहसुखीकर्तृके लक्ष्मीसदृशास्तिरवे अस्तेरथं यदितिद्वितीयां
तत्क्रियाविशेषणार्थस्या न्वयो नतु निपातार्थ इति नित्यसक्रियवाक्य-
वादिनो वेद्याकरणाः । यदाह कात्यायनः-“ अस्तिर्भवन्तिपरः प्रथम-
पुरुषे अप्रयुज्यमानोऽप्यस्ती ” इति । भवन्तिरिति “ भुवोऽग्निजि ”
त्यौणादिकेन सूत्रेण सिद्धो वर्तमानकालार्थकोपि तद्वाचकत्वलक्ष-
णया लट्परः, तेन प्रथमपुरुषे लटन्तास्तिधातु प्रयुज्यमानक्री-
नित्य मध्याद्विद्यते इति कात्यायनवाक्यार्थः । सूत्रे भुव इति वदे रवते
ओपलक्षणम्, तेन वदन्ति रवन्ति श्वेत्यपि सिद्धम् । श्लिष्टप्रत्ययान्ताः
सर्वेऽस्त्रिंशं द्वयोर्वा, “ किं वदन्ती जनश्रुतिरि ”, इति दर्शनात् ।

नाम्नो नन्ना धातुना च विभक्त्या तद्धितेन च ।

सामानाधिकरण्यं स्यात् किंवा नाम्नैव केवलम् ॥ १५ ॥

तादात्म्यसंसर्गावच्छिन्नतत्पदार्थविषयतानिरूपित स्वार्थविष-
यताकबुद्धिजनकपदार्थं तेन तस्य सामानाधिकरण्यम् । तच्च
प्रथमं प्रातिपदिकेन सह प्रातिपदिकस्य । तदपि समानविभक्तिकयोः
समाख्यानतर्गतयो रभेदापन्नयोश्च नाम्नोरिति त्रिविधम् । तत्रार्थं यथा-
“पुण्यजन प्रीतिकरी कुवलयदलकोमला कान्तिः । कथ मन्धकार भवतः
सर्वेषां नयनहारिणी नस्यादि ” त्यत्र सम्बोध्यस्यान्धकारस्या रोपितनीलि-
मस्वरूपायां कान्तौ सर्वेषां प्रयमान्तार्थानां तदात्म्येनान्वया त्सामानाधि-

करणं प्रातिपदिकानाम् । एवं नीलो घट इत्यत्र नील घटयोरपि सामानाधिकरण्यं मवसेयं । नीलघटपदयोः सामानाधिकरण्ये द्विविधा भाकांक्षा, एका नीलप्रकारताक घटविशेष्यताकबोधव्यतिरेकप्रयोजक व्यतिरेकप्रतियोगितावच्छेदकप्रथमान्तघटनीलोभयपदत्वस्वरूपा । द्वितीया घटप्रकारतानिरूपित नीलविशेष्यताकबोधाभावघटिता । यादृशबोधाभावघटिता या भाकांक्षा सा तादृशमेव बोधं प्रयोजति । व्यञ्ज्यते च विशेष्यपदस्य विशेषणप्राथम्येन तदर्थविशेष्यकबुद्धिप्रयोजका कांक्षा । अत एव वह्निमान् पर्वत इत्यादौ पर्वतविशेष्यकबुद्धिजनकाकांक्षान्यञ्जकाभावात्तदनभिव्यक्त्या न पर्वतविशेष्यका बुद्धिः । विपरीतव्युत्पन्नानां तु व्यञ्जकान्तराभिव्यक्ताकांक्षाज्ञानाद्भवत्येव । परन्तु तादृशबोधतात्पर्येण प्रयुक्तं मिदं वाक्यं मलाधु यज्ञकर्मणि प्रयोगानर्हम् । अतो न्याये काव्ये च तत्प्रयोगानर्हम् । तादात्म्यसंसर्गकस्थले विशेष्यस्य बोधोद्देश्यत्वं विशेषणस्य मेव विधेयत्वम् । यदुद्देश्यका न्ययबुद्धिस्तस्मिन् सिद्धत्वं विधेयेचा गन्तुकत्वं मेवोत्सर्गतो व्यञ्जयति । अत एव जातिगुणवाचिनो र्जातिवाचिनः प्राधान्यमिति कर्मधारयघटकनामपौर्वापर्यनियामकः प्राचीनानां प्रवादः । अत एव “न्यकारो ह्ययं मेव मे यदरय” इति वाक्ये न्यकारस्य पूर्वसिद्धत्वध्वनने गर्वभावापकर्षप्रसक्तिरित्यविश्रुष्टविधेयांशकारत्वं दोष इति रसविद्याविदः । अत्र विशेष्यनिघ्नपदस्य प्रातिपदिकान्तरसां सामाधिकरण्ये एकलिंगबोधकस्तुबन्तत्वं प्रायेण तन्त्रं । अत एव नीलं घट इत्यादिर्न प्रयोगः, प्रयोगश्च पृथिवी घट इत्यादिः । यत्र च लिंगानन्वविपदार्थद्वारा पदार्थतादात्म्यमितरपदार्थे न्वेति न साक्षात्तत्राजडल्लिङ्गपदसामानाधिकरण्येपि विशेष्यनिघ्ने नियतं नपुंसकत्वं, सामान्यविधिप्राप्तत्वात्; यथा - क्षुद्रुपहनतुं शक्यमित्यत्रोपहननकर्मणि क्षुधि उपहननतदर्थशक्तिर्मणस्तादात्म्येन साक्षादन्वयो बाधित इत्युपहन्ते रथं द्दारीकृत्यान्वयात् सविशेषणेहि विधि

निषेधौ सति विशेष्यस्य बाधे विशेषणमुपसंक्रामत इति न्यायात् शक्यमिति ननुसकनिर्देशः । अत्रोत्पत्त्यनुकूलो व्यापार उत्पादनाशक्ते, स्तत्कर्मोत्पाद्यं कृत्यप्रयस्य, ध्वंसानुकूलो व्यापार उपहन्तेः, शक्यर्थान्वयीभावात् स्वादर्थ्यं वा तुमुल्लोर्थः । प्रधानधात्वर्थकर्मण्यभिहिते गौणधात्वर्थकर्मत्वं उपहननफलीभूतध्वंसान्वयि प्रतियोगित्वस्वरूपं क्षुदनन्तरप्रथमार्थः । भवतु वा एतादृशस्थले उपहन्तिना फलविधयोक्तस्य ध्वंसस्य प्रथमान्तप्रातिपदिकार्थे प्रतियोगितयान्वयः, पदभेदेन चाकांक्षावैचित्र्यात् । दृश्यते च घटो नीलो भवतीत्यादेः प्रथमान्तार्थस्य भवत्यर्थेन्यवः । हरि रप्याह - “ प्रधानेतरयो र्यत्र द्रव्यस्य क्रिययोः पृथक् । शक्ति गुणाश्रया तत्र प्रधानं मनु- र्भ्यते ॥ प्रधानविषया शक्तिः प्रत्ययेनाभिधीयते । यदा तदा गुणे तद् ददुक्तापि प्रतीयते ॥ ” इति ।

यत्रै कस्य द्रव्यस्य गुणप्रधानभावापन्नक्रियाद्वयनिरूपितं शक्तिद्वयं कारकद्वयं पृथक् तत्र गुणशक्ते रभिधानेपि प्रधानानुरोधि प्रधानकारकानभिधानप्रयुक्तं कार्यं भवत्येव, तेन पक्षमोदनं भुङ्क्ते पाचकेनोदनो भुज्यते इत्यादौ च पच्यर्थं कर्मकर्त्रो रभिधानेपि भुज्यर्थं कर्मकर्त्रो रनभिधानात् द्वितीया तृतीये रूपपादे । यदितु प्रधानकारकं प्रत्ययेनाभिहितं, तदा तत्प्रत्ययार्थान्वितद्रव्ये गुणक्रियाकारकमनुक्तमपि प्रथमादिप्रत्ययलक्षणया संसर्गतयावा प्रतीयते । यथा पचता पक्तवावा भुज्यते ओदन इत्यत्र पाके ओदनकर्मकत्वं, पक्त्वा मोदनं भुङ्क्ते चैत्र इत्यादौ चैत्रे पाककर्तृत्वं, सन्धाय शरेण हन्तीत्यादौ सन्धाने शरकर्मकत्वं, आहूय ब्राह्मणाय ददातीत्यादौ आह्वाने ब्राह्मणकर्मकत्वं, आरुह्य वृक्षात् पततीत्यादा वारोहणे वृक्षकर्मकत्वं, गत्वा ग्रामस्य स्थातौ गत्वा ग्रामे तिष्ठति इत्यादौ ग्रामकर्मकत्वं गमने, स्वीकारयितुं ब्राह्मणाय ददातीत्यादौ प्रनिदातुं ब्राह्मणादादत्ते इत्यादौ च स्वीकारे प्रतिदाने च ब्राह्मणकर्तृकत्वं तत्सम्प्रदानकत्वं च ;

पतित्वा वृक्ष मवलम्बत इत्यादौ पतने वृक्षापादानकत्वं, स्थित्वा ग्राम मीक्षत इत्यादौ स्थितौ ग्रामाधिकरणकत्वं च, तत्तद्वाचकविभक्त्यभावेऽपि पदा दन्वयविधया वा प्रतीयते । यत्रतु ब्रह्मभेदस्तत्र प्रधानक्रियाकारकस्याभिधानेऽपि गुणक्रियाकारकाभिधातुकान्तरमपेक्षते । अत एव सूत्रं पक्त्वौदनो भुज्यत इत्यादयो व्यवहारा इति सम्प्रदाय विदः ।

क्षुद्रुपहनं शक्यं, पक्त्वौदनो भुज्यत इत्यादौ प्रथमान्तपदानामुपहननश्रुत्याकर्मोदनादौ लक्षणा, नतु प्रथमायाः कर्मत्वमर्थः, अनानुशासनिकत्वात् ; नापि धात्वर्थप्रथमान्तार्थयो भेदेनान्वयः, अव्युत्पन्नत्वात् । क्षुध मित्यो दनमिति पदमेव कथितस्थल्यो रध्याहरणीयमिति वस्तुगतिः । अत एव “ श्रुत्वा प्यर्थं नानुमतः कसेनार्थः कुबुद्धिने ” इत्यादौ प्रधानक्रियाकर्मणः कृदभिहितत्वेऽपि श्रवणकर्मणि द्वितीयाश्रवण मप्युपपद्यत इति नव्याः । तच्चिन्त्यम्, तत्त्वामित्यस्य समानकर्तृकत्वार्थकत्वे कर्तुं रभिधानात् चैत्रः पक्त्वा चैत्रेण भुज्यत इति प्रयोगस्य, भावमात्राभिधायित्वे चैत्रेण पक्त्वा चैत्रो भुङ्क्ते इति प्रयोगस्यापत्तेः । प्रथमया गुणकारकाभिधानस्यावश्यकत्वात् श्रुत्वा प्यर्थमित्यादौ श्रवणकर्मणो पदेशवाक्यार्थेन सहानुमितिकर्मणो धर्मस्य पुमर्थस्य भेद एव विवक्षितः । यद्रूपावच्छिन्नान्वयिप्रधानक्रियाकारक मभिहितं तद्रूपावच्छिन्नान्वयि गुणक्रियाकारकमपि तद्रूपावच्छिन्नवाचकतत्पदसव्यपेक्षया विभक्त्या अभिधीयत इति सामान्यव्युत्पत्तिः । अत एव चैत्रत्वावच्छेदेन भोजनकर्तृत्वस्य स्वरूपत्वावच्छेदेन पाककर्तृत्वस्य विवक्षाया मात्मना पक्त्वा चैत्रो भुङ्क्ते इत्यादिकः प्रयोगः सूत्रपादः, अत्रकरणे तृतीयेति वदन्ति ।

एवं बहुव्रीहेरपि भिन्नलिङ्गपदसमानाधिकरणस्य कचि नपुंसकत्वं साधु । अत एव “ तमः शातिरेव यदर्थं तदाहे ” इति प्रकाशः । यदर्थमिति क्तिन्नतश्चम्यर्थविश्लेषणत्वात् नपुंसक द्वितीयान्तमिति वस्तुगतिः ।

तस्मात्सामानाधिकरण्येपि भिन्नलिङ्गपदे नियतविशेष्यनिघ्ने क्लीबत्वं तद-
न्यान्वयमूलकम् ।

एवं प्रातिपदिकयोः सामानाधिकरण्ये वचनैक्यमपि प्रायेण
तन्त्रं, अतो नीलाघटः सुन्दरोदाराः शीतप्रकृतिराप इत्यादिर-
प्रमाणं । येन प्रातिपदिकेन समभिव्याहृताया विभक्ते रथा दन्या
संख्या सामानाधिकरणप्रातिपदिकार्थे विवक्षिता तत्र सामानाधिकरण
प्रातिपदिकयो विभिन्नवचनमपि साधु । सा च संख्या क्वचित्पदार्थे
क्वचि तदेकदेशे न्वेतीति द्वेधा । उभयं यथा - “अमानि तत्तेन
निजायशोयुगं द्विफालवद्धा श्रिकुराः शिरस्थितमि” त्यत्र श्रिकुरा-
न्वयि, “वचनमुल्लयाःच्छेत्तुं शक्य” मित्यत्र शक्यर्थं व्यापारान्वयि
चैकत्वं । बहूना मुल्लयाना मेकव्यापारच्छेद्यत्वेन सौकर्यविवक्षायां
हि तथा प्रयोगः । एवं “व्युत्पत्तिः शक्ति रभ्यास इति त्रयो हेतुरि”
त्यत्र फलोपधानार्थकहेतुपदार्थैकदेशे फले एकत्व विवक्षया हेतु
रि त्येकवचनं । ततो दण्डचक्रादिन्यायेन परस्पर सहकारितालाभः ।
एवं चैत्रोमैत्रश्च सुन्दरावित्यादौ चैत्र एकत्वस्य द्वित्वविशिष्ट सुन्दराभेद
स्य चोभयो रेकत्र द्वयन्यायेनान्वयबुद्धौ तात्पर्येण प्रामाण्यम् । एकत्वद्वित्व-
यो रेकविशिष्टपरवैशिष्ट्यबुद्धिरेव प्रतिषिद्धयते, नत्वेकत्रद्वयन्यायेन,
एको द्वित्ववान् इति प्रसीतेः सार्वजनीनत्वात् । यत्रैकवचनायो न
विवक्षितः तत्र चैत्रमैत्रौ सुन्दराविति द्वंद्वश्च साधुः । अधिक
मुपरिष्ठात् । तस्मात् -

अर्थे तदेकदेशेवा संख्याभेदे विवक्षिते ।

सामानाधिकरण्येपि साधु वचनयो भिदा ॥१६॥

एवं विभक्त्यैक्यविशिष्टयोः प्रातिपदिकयोः पौर्वापर्येणैव
निर्विभक्तिकयो रव्यवधानेना प्याकांक्षा भिव्यज्यते । यथा नीलो-

स्थलादिकर्मधारयान्तर्गतयोः सामानाधिकरण्यं , तथा पंकजपदादौ तेनैव वाक्यार्थमर्यादयो पस्थापितस्य पंकजनिकर्तुः समुदायरूढयो पस्थापिते पञ्चे तादात्म्येनान्वया तेनैव सह तस्य सामानाधिकरण्यं । तथाहि - पंकजचरमवर्णप्रत्यक्षे स्मृताः पंकजनिडप्रत्ययाः खं स्मृतं पंकजसमुदायश्च भासन्ते , द्वितीयक्षणे पंकजनिकर्तुं पञ्चानि चरस्वरि मार्यन्ते , तृतीयक्षणे खल्लेकपोतन्यायेन चतुर्थं वैशिष्ट्यं मवगाहमानः पंकजनिकर्तुं पञ्चमित्यन्वयबोधः , ततःपदान्तरोत्पत्ति तत्प्रत्यक्षपदार्थस्मरणादिक्रमेण पूर्वानुभवाविषयपंकजनिकर्तृत्वप्रकारेण स्मृतस्य पञ्चस्यान्वयबोधः , नतु केवलस्य पंकजनिकर्तुः पञ्चस्य वा विशिष्टपदार्थोपस्थितेः पञ्चान्वयबोधं प्रत्यसमर्थत्वात् । अत एव केवलस्य विशिष्टार्थस्य रूढचर्थस्य बोधस्थितये लक्षणा मेव पंकजपदे स्वीकुर्वन्ति । यत्रतु कुमुदपदादिविषयिण्येव पंकज पदस्य - कुमुदविषयिणी वा पंकजनिकर्तुः - स्थलाधिकरणत्वविषयिणी वा पञ्चस्योपस्थितिः ; तत्र विनापि लक्षणां केवले योगार्थं रूढचर्थे वा कुमुदतादात्म्यस्य स्थलवृत्तित्वस्या न्वय इति मणिकुम्भतत्सारः ।

२४ धातुप्रतिपदिकयोरपि सामानाधिकरण्यं स्तोकां पचति सुख मास्ते इत्यादौ । अत्र द्वितीयान्तस्तोकपदार्थस्य सुख पदलक्षितं सुखसाधनस्य तादात्म्येन पच्यार्थेनान्वयात् । अत्र धात्वर्थफलान्वयिकर्मण्येव “ कर्तुं शीघ्रततमं कर्मे ” ति सूत्रस्या क्षर तात्पर्याभ्या मर्थः । अन्वय आश्रयत्वमिव तादात्म्यमपि । तथा च विक्लव्यनुकूलव्यापारार्थकपच्यर्थफले विक्लव्यौ स्तोकस्य स्फिभूस्संयोगानुकूलव्यापारार्थकासधात्वर्थफले स्फिभूस्संयोगे सुखपद

लक्षितसुखसाधनस्य तादात्म्येनान्वयविवक्षायां युज्यत एव कर्म
संज्ञा कर्मणिद्वितीया चेति जरद्वैयाकरणाः । तत्र, तथा सति
द्वितीयाया इव कर्मणि लकारस्यापि प्रसंगात् । भास्यते मास
इतिवत् सुप्यते सुख मित्यादिप्रयोगापत्तेः । स्किग्भुवोः कर्मणो
र्थात्वर्थान्तर्भूतत्वेपि सुखादिकर्मणैवास्तेः सकर्मकत्वे सुख मास्यत
इति भावे लकारदौर्लभ्यापत्तेः ।

नव्यास्तु धात्वर्थफलाश्रयत्वमेव कर्मत्वं, फलत्वं च व्यापार
भिन्नत्वं, व्यापारत्वं चाग्रे निर्वक्ष्यते, पच्यर्थश्च विकलतेरुत्पत्ता वतु
कूलो व्यापारः । धात्वर्थान्तु धातुजन्यप्रतीतिविषयत्वं उत्पादक
त्वस्य संसर्गत्वेप्युत्पत्ते रव्याहतम् । धात्वर्थोत्पत्तिस्वरूपफलाधिक-
रणतया विकलतिरपि पाककर्म । लब्धोद्दि पचिधातुनैव विकलतिकर्मकः
पाकः । तथा च फलांश मादाय धातुना समानाधिकरणे प्राप्ति
पदिकेपि कर्मत्वानुवादिका द्वितीया । त्रैहेयमोदनं पच-
तीत्यादौ त्रैहेयपदसमभिव्याहृताया इव द्वितीयाया स्तत्तद्विभक्तयन्त
पदत्वव्यंजनयाकांक्षाद्योतकतया तादात्म्यसंसर्गकबुद्धा वुपयोगात् ।
अत एवाग्निहोत्रं जुहोतीत्यादौ कर्मत्वेन भावनाया मन्वितस्य जुहो
त्यर्थस्य नामधेय मग्निहोत्रपदं कर्मत्वानुवादकद्वितीयान्तं, उद्दिदा य-
जेत पशुकाम इत्यादौ करणतया भावनाया मन्वितस्य यज्यर्थस्य
नामधेय मुद्दिदादिपदं करणात्तानुवादकतृतीयान्त मिति, भाट्टदर्शन
सिद्धान्तः । यदि च त्रैहेयमोदनं पचत्यग्निहोत्रं जुहोतीत्यादौ विशे
षणपदद्वितीयाया स्तादात्म्य मर्थः तदा प्रकृतेपि तथा । यत्र
स्तोकादे व्यापारान्वयो विवक्षित स्तत्र प्रथमैव न यजेते त्यादिवत्
तृतीया करणानुवादिका । नचैव मपि स्तोकः पच्यत इति कर्मणि

लकारो दुरुद्धर इति वाच्यम् , “ अस्तीत्युत्पन्नस्यात्मधारणमुच्यते ” इति निरुक्तस्मृत्या अस्ते स्यात्तन्माधारणानुकूलव्यापारार्थकतया ऽऽत्मनि धात्वर्थधारणफलवन्तया कर्मणि लकारेणात्मा भूयते इति सर्वमतेऽपि प्रयोगापत्तेः ।

अथात्मनः कर्मत्वेऽपि धात्वर्थान्तर्भूतत्वात् धातोश्च फलसमानाधिकरणव्यापारवाचित्वात् दकर्मक एवास्तिः, तथाच “ लः कर्मणि च भावे चाकर्मकेभ्यः ” इत्यत्राकर्मकेभ्यो भावविधिना कर्मणि लकारो बाध्यते, सकर्मकेभ्य एव कर्मणि लकारविधि रित्याक्षिप्यते, सकर्मकत्वं च फलाधिकरणावाचकत्वे सति स्वार्थफलव्यधिकरणव्यापारवाचकत्वं, तेन शब्दोत्पत्त्यनुकूलव्यापारवाचिनः शब्दायते रथे शब्दस्य, स्फिग्भूसंयोगानुकूलव्यापारवाचिन उपविशते रथे स्फिग्भुवो, रधस्संयोगफलक्रियावाचिनः पतते रथे ऽधः पदार्थस्य, सर्वावयवाधः संयोगानुकूलव्यापारवाचिनः शयते रथेधः सर्वांगियो, रुदयगिरिसंयोगानुकूलव्यापारवाचिन उदेते रथे उदयगिरे, मिद्धामनसोः संयोगस्य विभागस्य चानुकूलव्यापारवाचिनो जागते रथे निद्राते श्वार्थे मिद्धामनसो, रवयवानां मपचयस्यान्वयस्य चानुकूले व्यापारे शक्तस्य क्षीयते वृद्धे श्वार्थे ऽवयवानां, प्राणैस्सह शरीरस्य संयोगविशेषं तदत्यन्तध्वंसं प्रति चानुकूलव्यापारे शक्तस्य जीवते म्रियते श्वार्थे प्राणशरीरयोश्च, तत्तद्धातूनां भवते रथे व्यापारे तदर्थफलस्यात्मधारणस्य, लज्जतेः स्वगोपनस्य, रमतेः सुखस्य, सामानाधिकरण्यात् - तेषां गतिनिवृत्तिं प्रवृत्तिं मिच्छां ध्वंसं रूपविशेषं चाभिदधतां तिष्ठति यत्रति रोचति नश्यति दीव्यतीनां स्वार्थफलाभावाच्च न सकर्मकत्वप्रसंगः । फलत्वं मुख्यधात्वर्थव्यापारे येन केनापि संसर्गेणा न्वितधात्वर्थत्वम्, तेन विषयताविशिष्टज्ञाने जानाते रुद्धे-शयताविशिष्टरागे इच्छते रूपत्पत्त्यनुकूलयत्ने करोते बाध्यत्वविशिष्टे द्वेषे द्वेषे लौकिकविषयताविशिष्टेषु प्रत्यक्षप्राणजरासनचाक्षुषत्वाच्च

श्रावणसाक्षात्कारेषु जिघ्रति रसयति पश्यति स्पृशति शृणोति साक्षात्करोतीनां विधेयताविशिष्टयो रनुमितितर्कयो रनुमात्यापाद्ययोः सकर्मकत्वं निराबाधम् । अत एव सुखत्वं मिच्छति घटत्वं करोति दुःखत्वं द्वेष्टि ज्ञानोपनीतं गगनं साक्षात्करोति जिघ्रति रसयति पश्यति शृणोति बह्वित्त्वं मनुमिनुते वद्व्यभावत्वं मापादयति इति न प्रयोगः । यस्तु सुखवन्त मात्मान मिच्छतीति प्रयोगः स च ह्यस्थाली पचतीति प्रयोगेण तुल्ययोगक्षेपः । कर्मणि लकारोप्येवम् । तेन “ दधानो निध्वान मश्रूयत पांचजन्य ” इति माघ उपपद्यते । येन च व्यापारेण अधिकरणफलवता धात्वन्निहितेन कर्मणा सकर्मको धातु स्तत्रैव कर्मणिलकारो विधीयते , अन्यथा प्राण वियोगफलक व्यापारार्थक हन्ते वियोगस्य द्विनिरूप्यत्वेनैकस्मिन्नधिकरणे धात्वन्निहितेपि अधिकरणान्तराकांक्षाया विच्छेदात् चैत्रोहन्यतइतिव त्प्राणाहन्यन्तइति प्रयोगः स्यात् । प्रकृते भूभृति दंशकालभावगन्तव्याध्वभिः सकर्मकोपि फलाधिकरणेनात्मना न सकर्मक इति कथं तत्र कर्मणिलकारः प्रसज्यते, येनात्माभूयतइति प्रयोगा पादनं सम्भवतीति चेत् ? सत्यं, एवं फलस्य कर्मत्वेपि धातु नाभिधानात् तेन सकर्मकत्वाभावात् तत्र लकारः कथं प्रसज्यते ? येन स्तोकः पच्यत इत्यादि प्रसज्यते । द्वितीयातु न तेन कर्मणा सकर्मकत्वमपेक्षते, अतएव तारंशब्दायते दीर्घमस्तीत्यादौ द्वितीया धात्वन्तर्भूतकर्मणः शब्दात्मादे विशेषणकर्मानुवादिका दृश्यते ।

साचेयं द्वितीया विशेष्यनिघ्न प्रातिपदिक समभिध्याहताचे त्रियतनपुंसक लिंगाभिव्यञ्जिका, सामान्येनपुंसकस्यैव साधुत्वात् । नियतलिंग समभिध्याहताचेत् लिंगत्यागानुशासनाभावात् तल्लिंगाभिव्यञ्जि कैव; अतएवादि पचतिद्रुतिहेतुं पचतीत्यादयः प्रयोगाः, आद्यभिन्नां द्रुति हेत्वभिन्नां विक्लृतिं बोधयन्तो दृश्यन्त इति क्रियान्वयि फलविशेषणानां

कर्मानुवादिका विकृतिव्यापारयोः संसर्गाभूतस्य कर्मत्वस्य प्रापिकावा
द्वितीयाः इति शाब्दिकाः प्राहुः । तच्चिन्त्यं, विशेषणसुपां विशेष्यान्वया
कांक्षाव्यञ्जकत्वेन विशेषणं विशेष्येण बहुल मिति सावभक्तिकस्य
विशेषणस्य कर्मधारयानुशासनसिद्धत्वेन साधुत्वात्, विनानुशासनं
क्रियाविशेषणद्वितीयाया असम्भवात् । नहि द्वितीया व्यञ्जितैव क्रिया
विशेषणस्यैव धातुना सहाकांक्षा, ज्योतिष्टोमेन यजेत वल्लितं गच्छति
इत्यादौ तृतीयाप्रथमयोरपि दर्शनात् । विना विशेषविधिं प्राति
पदिकार्थमात्रे प्रथमाद्वयात्, फलव्यापारयोः कर्मकर्मिभावस्य संसर्ग
मर्यादयैव भानलाभे द्वितीयया तदनुवादस्या नपेक्षणा च । तस्मात्
फलविशेषणानां मनुशासनसिद्धैवोपपदद्वितीया न कारकाधिकेति न
स्तोकः पच्यत इति कर्मणि लकारः । अनुशासनं च “ उभ सर्वत
सोः कार्या धि गुपर्यादिषु क्रिया । द्वितीयाञ्छ्रद्धिता तेषु ततोऽन्यत्रापि
दृश्यत ” इति, उभयतो ग्रामं सर्वतोऽग्रामम् धिक् पिशुनं
उपर्युपरि पयोधरानधोऽधोगगनं मेघा इति उभयादा अन्यत्रापि
क्वचित् द्वितीया स्यादित्यर्थकम् - फले व्यापारे वा धात्वर्थे तादा
त्म्येनान्वितार्थकस्य प्रातिपदिकस्य द्वितीयां विवक्षते, नतु व्यापार
विशेषणस्य प्रथमान्तत्वं युक्तम्, फलहेतुः पचति चैत्र इति प्रयो
गापत्ते रिति वस्तुगतिः ।

तस्मात्-

प्रायेण क्लीबैर्लिंगं यद्वात्वर्थस्य विशेषणम् ।

आनुशासनिकी तत्र द्वितीयान्यत्र दर्शनात् ॥ १६ ॥

एवं विभक्त्या सह प्रातिपदिकस्य सामानाधिकरण्यं । द्रोणो
ब्रीहि रेकं ब्रह्म द्वे चक्षुषी त्रयोऽग्नय इत्यादौ प्रादेशः कुशो रत्निः
कुण्ड मित्यादौ च गुरुत्वात्वेन संख्यात्वेन परिमाणत्वेन चावच्छिन्न
मभिधत्तयाः प्रथमाया अर्थे द्रोणादे गुणविशेष मभिधधो ऽर्थस्तादा

त्येनान्वेति । प्रथमार्थस्तु सौत्रपरिमाणपदस्य तन्त्रेण गुरुत्वस्याश्रुप
स्थापकत्वात् गुरुत्वादिभेदेन ग्रीह्यादौ; नहि द्रोणादे रर्थः तथान्वेतु
मर्हति, प्रातिपदिकयो भेदान्वयस्या व्युत्पन्नत्वात् ।

एवमाख्यातेन कर्तृकर्माभिधायिना प्रथमान्त चैत्रोदनदेः सामा-
नाधिकरण्यं । अत एव “ युष्मद्यसमानाधिकरणे स्थानिन्यपिमध्यम ”
इति सौत्रोव्यवहारइति शब्दिकाः । तदुभयं चिन्त्यं ।

एवं स्वरूपार्थकतलः कनश्च तद्धितस्यार्थे देवस्ययावस्यचान्वयात्
देवतायावक इत्यादौ तद्धितेनापि प्रातिपदिकस्य सामानाधिकरण्यं ।
स्वरूपत्वं नाम गगनाभावादिरखण्डो धर्म एतादृश प्रत्ययानां
प्रवृत्तिनिमित्तं, न पुनरनर्थकएवतलादिः, आगमं व्यावृत्तस्य प्रत्ययत्वस्य
सार्थकत्वं घटितत्वादिति वदन्ति ।

अन्येतु प्रातिपदिकयोरव्यवधानमेव सामानाधिकरण्येतन्नं ।
यथा नीलोत्पल द्विगाभ्यादौ । विभक्त्या व्यवहितयोस्तु प्रातिपदि-
कयो विभक्त्यर्थद्वारकएवान्वयः । नीलो घट इत्यादौ नीलपद सप्तभि
व्याहृतविभक्तेरर्थे घटान्वयभेदे नीलादेरन्वयः । नचाभेदार्थं विभक्ते
रनुशासनं दौर्लभ्यं शङ्क्यं, “ प्रातिपदिकार्थं लिङ्गपरिमाणवचनमात्रे
प्रथमे ” ति सूत्रस्य प्रथमायांकण्ठतो विभक्त्यन्तरे मात्रग्रहणसामर्थ्यात्
प्रातिपदिकार्थं वाचकत्वं व्यवस्थापकत्वात् । प्रातिपदिकार्थश्च येन
रूपेण प्रातिपदिकात् नोपस्थित स्तद्रूपावच्छिन्नमेव विभक्तिर्बोधयेत्,
अन्यथैकधर्मावच्छिन्नयोरन्वये निराकांक्षत्वं प्रसंगात् । तच्च रूपं
स्वरूपभेदाभावात् । प्रातिपदिकार्थं व्यक्ति स्वरूपभेदोहि निरवच्छिन्न
तत्त द्व्यक्तिवृत्ति प्रतियोगिताकः, तदभावश्च प्रतियोगिस्वरूप एव ।
तत्रैवान्योन्याभावस्या भावः प्रतियोगिविशेषणधर्मस्वरूपो यत्र प्रति
योग्यननुगतोनुगतश्च प्रतियोगितावच्छेदको धर्मइति निपुणतर
मुपपादितं बौद्धाधिकारविवरणे, वक्ष्यते चोपरिष्ठात् । घटाभावे घटाभाव

यत्स्वरूपे स्वरूपभेदाभावस्याधाराधेयभावाभ्युपगमे आत्माश्रयो यथा नदोषस्तथा तत्रैवानुसन्धेयं । अन्यथा प्रतियोगितावच्छेदक स्वरूपे न्योन्याभावस्याभावेन्योन्याभावभेदो धिकरणस्वरूपः कथमाधाराधेयभावेन वर्तते । अन्योन्याभावस्याभावभेदे धिकरणभेदाभ्युपगमे अनवस्था प्रसंगात् ।

ननु तथापि विशेषणविभक्ते भेदत्वावच्छिन्न प्रतियोगिताकाभावत्वं भेदप्रतियोगिकाभावत्वं नीलभेदत्वावच्छिन्न प्रतियोगिताकाभावत्वं वा शक्यतावच्छेदकम् ? आद्ये अप्रसिद्धेः । द्वितीयेपीते नीलो घटइति प्रयोगप्रसंगः, नीलभेदगगनोभयाभावादेः पीतेपि सत्त्वात् । तृतीये शक्यतानन्त्यं, नीलपटव्यक्तित्वात्पर्येण नीलोघटइति वाक्यस्य प्रामाण्यप्रसंगश्च, इति चेन्न :- भेदे ऽत्यन्ताभावे च विभक्तेः पृथक् शक्तिस्वीकारात् । नीलो घट इत्यत्र नीलत्वोपलक्षिता नीलव्यक्तिर्भेदे, भेदस्तु तत्तद्व्यक्तिस्वरूपावच्छिन्नया प्रतियोगितया अभावेन्येतीत्यनुपपत्तिरविरहात् । प्रतियोगितावच्छेदक विशेषणतया भासमानो धर्मः प्रतियोगितावच्छेदकत्वावच्छेदकतयापि संसर्गतया नियमतो गृह्यतइति पुनरप्रामाणिकम् । भवतु वा उभयावृत्तिवोपलक्षितधर्मावच्छिन्न प्रतियोगिताकान्योन्याभावे ऽत्यन्ताभावेच खण्डशः शक्तिः, स्मरणन्तु सर्वनामन्यायेनोपलक्षणमुभयावृत्तित्वांशमपहाय याव्यक्तिः प्रातिपदिकेनोपस्थापिता स्वरूपतस्तद्व्यक्तित्वावच्छिन्न प्रतियोगिताकत्वेनान्योन्याभावमवगाहते, अत्यन्ताभावविशेषणतयानुभावयति चेति नीलपटस्य प्रातिपदिकेन स्मरणे नीलो घटइति बुद्धेरप्रामाण्यमुपपद्यते । तादृशे ऽभेदविशेषणतया नीलाद्यन्विते घटस्य विशेष्यतया भव्यस्वीकारात् । प्रकारतया च प्रतियोगितावच्छेदकभाने नप्रतियोगितावच्छेदकविशेषणावच्छिन्नत्वभाननियमः, शुद्धवद्वित्वावच्छिन्न प्रतियोगिताकाभावस्य साध्यतावच्छेदकावच्छिन्न व्यापकतावच्छेदकधर्मावच्छिन्न प्रतियोगिताकत्वोल्लेखदर्शनात् । अतो नोभयावृत्तिवोप-

लक्षिते तद्व्यक्तित्वे स्वरूपे भेदप्रतियोगितावच्छेदकत्वं ग्रहणासम्भ-
वात् विभक्ति शक्तिग्रहानुपपत्तिः ।

नन्वेव मभेदे विभक्ते वृत्त्यादिकल्पनापेक्षया लाघवात् निरु-
क्ताभेद संसर्गकान्वयबुद्धि रभ्युपेतु सुचिता, “ प्रातिपदिकार्थमात्रे
प्रथमे ” ति सूत्रे मात्रपदा प्रातिपदि कार्थातिरिक्तानर्थकत्वं
मात्रं विवक्षितं, नतु प्रातिपदिकाद्यर्थार्थकत्वमपि, अन्यलभ्ये शक्तेर
कल्पनादिति चेन्न ; - अभेदसंसर्गेण प्रातिपदिकार्थयो रन्वयांगीकारे
हि स्वन्तनीलपदेन सह स्वन्तघटपदस्य पौर्वापर्यस्वरूपाया स्तद्व्यं-
ग्याया वा आकांक्षायाः प्रयोजकत्वस्वीकारे गौरवम्, अधिकवर्णघटि
तत्त्वात् । अभेदस्य पदार्थतावादेतु नीलपदस्य सुनासह
नीलप्रकारका भेदविशेष्यकबुद्धौ, तेन सुनासह स्वन्तघटपद-
स्याभेदप्रकारक घटविशेष्यकबुद्धौ वाकांक्षाद्वयस्य प्रयोजकत्वस्वीकारे
लाघवम्, नीलघटपदयो रेकत्राकांक्षाया मप्रवेशेन तयो विशेषण
विशेष्यभावव्यत्यासप्रयुक्ताकांक्षाधीकारणताभेदाभावात् । नचैवं घटो
नील इति वाक्यादिव नीलो घट इति वाक्यादपि घट मुद्दिश्य नीलाभेद
विधेयकस्य वाक्य र्थबोधस्य प्रसंगेन प्रथमान्तघटपदोत्तरत्वविशिष्ट तथा
विधनीलपदत्वव्यंग्याया आकांक्षाया स्तथाविधबुद्धौ प्रयोजकभौव्ये कलाघ-
वावकाश इति देश्यं; नीलप्रकारकाभेदविशेष्यकबुद्धौ नीलोत्तरसुत्वाभि-
व्यंग्याकांक्षाया अभेदविधेयक घटविशेष्यबुद्धौ सुपूर्वस्वन्त घटपदत्व
व्यंग्याकांक्षायाश्च प्रयोजकत्वद्वयस्वीकारेणैव चारितार्थ्यात् । यदि
च नीलो घटः पटः शुक्ल इत्याप्यभेदे नीलान्वयस्य घटे चाभेदान्वयस्य
प्रयोजिका नीलोत्तरसुत्वेन सुपूर्वस्वन्तघटपदत्वेन चाभिव्यंग्याकांक्षा वर्तत
एवेति घट मुद्दिश्य नीलाभेदविधि दुर्वारइति सर्वमतेपि प्रथमान्त विशे-
षणविशेष्ययो रेव पौर्वापर्याभिव्यंग्याकांक्षेति विभाव्यते, तदा प्यभेदस्य
पदार्थतया प्रकारत्व मेव युज्यते; न तत्संसर्गत्वं, तथा सतिहि
क्षुद्रपदहन्तुं शक्यं शिखी विनष्टः शरीरी दृष्टः सुरभिचन्दन मात्रातं निध्व

नत् पांचजन्यः श्रुतो वह्निमत्पर्वतो नुमित इत्यादौ उपहननतदर्थशक्ति भाव्यस्य नाशप्रतियोगिनो दर्शनस्या घ्राणनस्य श्रावणस्य लौकिक विषयस्यानुमितिविधेयस्य च क्षुधि शिखिनि शरीरिणि जीवे चन्दने पर्वते च तादात्म्यबाधा दनन्वयापत्तेः । स्वतादात्म्योपहननकर्मत्वा दिसंसर्गेणा न्वयस्वीकारे सामानाधिकरण्याभावा देकविभक्तिरत्वा नुविधानानुपपत्तेः । पदार्थभूतस्तु शक्यविनष्टदृष्टाघ्रातश्रुतानुमिताना मभेदः स्वाश्रयोपहननशिखाशरीरसौरभनिध्वानवह्निद्वारा क्षुदादाव न्वय सुपलभमानो न योग्यतां नवा सामानाधिकरण्यं व्यावहति । येन केनापि संसर्गेणैकतरपदार्थाभेदविशिष्टस्या परपदार्थस्य बोध कयो रेव पदयोः सामानाधिकरणत्वात् कर्मधारयावयवयोः सामा नाधिकरण्यव्यवहारो गौणः, अत एव “आप्रगृह्य ” इत्यत्र प्रथमो पातः प्रगृह्याभेदो निपातार्थे स्वरूपे प्यन्वेति । अभेदेन तयो रन्वय बोधोपगमे कर्मधारयस्यापि प्रसंगात् । नचाव्ययीभावविधिनापवादाः, समीपसमृद्धादिपरिगणितातिरिक्ते स्वरूपार्थे वर्तमानस्य आ इति निपातस्या व्ययीभावविध्यविषयत्वात् । “आह् मर्यादाभिविषयो” रव्ययीभावविधानात् ।

एवं स्तोकं पचतीत्यादौ द्वितीयार्थो ऽभेदः, मात्रपदसामर्थ्येन प्रातिपदिकार्थे द्वितीयाया अपि साधुत्वात् । अन्यथा क्रियाविशे षणद्वितीयाया अकारकाविभक्तित्वे स्तोकं नप्नेति विग्रहे स्तोक नप्नेति तत्पुरुषानुपपत्तेः । विशेषविधिं विना ऽ कारकद्वितीयया समासस्यासाधुत्वात् । नचायं कर्मधारयः, विरुद्धयोः कर्मधारयायोगात् ।

एवं द्रोणो ब्रीहि रित्यादौ द्रोणादिपदं द्रोणपरिमिते वा- चकं लाक्षणिकंवा । प्रथमाहु प्रातिपदिकार्थं मभेदं मभिधत्ते, ननु परिमाणं, प्रमाणाभावात् ; अन्यलभ्येथे सूत्रस्य प्रत्याख्येयत्वात् । अन्यथा द्रोणेन क्रीणातीत्यादौ करणत्वस्या नन्वयापत्तेः । प्रातिप दिकार्थे परिमाणे तस्यवाधात् । द्रव्यस्यचा पदार्थत्वात् ।

एतेन सुपां वचनवाचकतापि प्रत्युक्ता । एकवचनत्वादिना तत्प्रातिपाद्या संख्याभेदेनैव प्रातिपदिकार्थेन्येति । तद्धितप्रत्ययोदेवते सादावनर्थक्यमेवेति कथं तस्य प्रकृतिसामानाधिकरण्यम् । यथाचानर्थ कानामपि सार्थकजातीयत्वेन प्रत्ययत्वं, तथा स्पष्टमुपरिष्ठात् । अत एव देवपर्यायदेवतागणन मप्युपपद्यतइति ।

समासांतर्भूतस्य प्रातिपदिकस्यैव प्रातिपदिकेन सामानाधिकरण्यं, नतु शब्दान्तरस्य ; प्रातिपदिकार्थे वर्तमानविभक्तिरपि भेदाभावत्वविशिष्टे स्वार्थे प्रकृत्यर्थस्या धाराधेय भावमेवावगाहते, नाभेदम्, अभिन्नधो रप्यभावत्वेनात्माश्रयस्याकरे सुहस्तितात्वादिति प्राहुः; तदग्रे चिन्तयिष्यामः ।

इति श्री महामहोपाध्याय गोकुलनाथ शर्म प्रणीते

श्री पदवाक्यरत्नाकरे

॥ अभेदान्वयप्रकरणम् ॥

श्रीरस्तु ।

नाम्नासुप स्तद्धितानि निपाताःक्यङ्क्यजादयः ।

भेदान्वये व्यपेक्ष्यन्ते तिङ्नाम्नेति तु केचन ॥ १ ॥

भेदेन नामार्थप्रकारकान्वयबुद्ध्या वुपयोगिनी सुपामाकांक्षा, सुपोहि स्वार्थसम्बोधित्व कर्मत्व करणत्व सम्प्रदानत्वा पादानत्व सम्बन्धाधिकरणत्वादिषु प्रातिपदिकार्थसम्बन्धं बोधयन्तो नामभि रव्यवहितोत्तरत्वेनापेक्ष्यन्ते । तथा तद्धितान्यण्वहुजादीनि स्वार्थे पत्यकल्यादौ प्रातिपदिकार्थस्य भेदेनान्वयबुद्धिमादधानानि प्रातिपदिकैः क्वचित्पूर्वत्वेन क्वचिदुत्तरत्वेनाकांक्ष्यन्ते । एवं निपाता नञिवादयः स्वार्थेऽभावसाहचर्यादौ प्रातिपदिकार्थस्य भेदान्वयं बोधयन्ति । तथा क्यङ्क्यजादयो धात्वंशप्रत्ययास्वार्थे प्रातिपदिकार्थस्य भेदान्वयं बोधयन्तः प्रातिपदिकै र्व्यपेक्ष्यन्ते ।

तथाहि-पुत्रीपति गव्यति नाव्यति दिव्यती । तथाहौ पुत्रगो-
नौदियां कयजर्थे इच्छायां प्रकृत्यर्थतावच्छेदकावच्छिन्नया स्वतोद्देश्यता
निरूपिताविषयतया संसर्गोपान्वयः । पुत्रः स्वप्नव स्विष्येवमाकारके
च्छायाः स्वत्ववृत्तुद्देश्यतयाहि निरूप्यते पुत्रावावच्छिन्ना विषय्यता ।
स्वत्ववृत्तिविषयताञ्च समनिष्कारणरुभयतत्तदुक्तानिष्ठ तन्मूल्यकित्याव
च्छिन्नप्रकारतानिरूपितैव आह्ला, तेन आहुः पुत्रमिच्छतीत्यर्थे आहुः पुत्री
यतीति न प्रयोगः । अतएव “सुप्तधामनः कयच्” [३-१-८] इति सुप्ते
आत्मन इति संसर्गविशेषाभिप्रायकमेव । आत्मनः पुत्रीयतीत्याहौ
आत्मनइति संसर्गादभ्यासादिवाद् । आत्मनइति पदे पुत्रादिवाक्यानि
प्रयुज्यमाने वा कयच् भवतीत्यनुशासनार्थ इत्याप केचित् । पुत्रपि
तरि गोस्वामिनि चास्मिन् पुत्रगोपदयो र्दक्षणा, तथाच पुत्रपितरं
गोस्वामिनि मात्मान मिच्छतीति पुत्रीपति गव्यतीत्यादे रर्थ इत्यपरे ।

अशनायति उद्वन्यति धनायति इत्याहौ जुहुषा पिपासालिप्ताहो
कयजर्थेषु कर्मद्रव्यत्वाश्रयतश्च लङ्कस्य धनस्यत्वान्वयः । “अशनायोऽन्या
धनाया जुहुषा पिपासा गच्छेत्” [७-४-३४] इति सूत्रे जुहुषावादेरेव कयचप्रवृ-
त्तिनिमित्ततालाभात् । भोजनसमानकर्तृकतदिच्छान्वरूप जुहुषाद्वयार्था
याणां कयचानर्थे व्यधिकरणभोजनादे रन्वयासम्भवात् परस्या
शनायति इत्यादिको न प्रयोगः ।

क्षीरस्यति बाहो लवणस्यति लोहो दक्षिस्थति दध्य
स्यतिवा नरो मधुस्यति नम्यस्यति वाक्त्रय इत्याहौ तुनतुगागमोपलब्धा
नित्यस्य कयचोर्थे धारायच्छेच्छास्वरूपलालसायां क्षीरादेः कर्मतयान्वयः ।

अश्वस्यति बडवा वृषस्यति गौ रित्याहौ मैथुनेच्छायां कयचः
शक्तिः, मैथुने कर्तृतयाऽश्वस्ये च्छायां प्रकारतया मैथुनस्यावयवश्व
कर्तृकमैथुनप्रकारकेच्छावती बडवेत्याद्यन्वयवाधेन फलतोन्वामैथुनं क-
रोतिवतीच्छायालाभः । मैथुनस्येच्छान्वये मैथुनत्वावच्छिन्नप्रकारतायाएव
संसर्गत्वात्, मैथुनेऽश्वकर्तृकत्वस्योपरंजकत्वाभावात् ।

यत्तु मैथुनप्रकारकेच्छायां कर्मतया अश्वस्यान्वयइति । तन्न,
तथासति धात्वर्थान्तर्भूतकर्मकत्वेनशब्दायतेरिवा अश्वस्यतेर प्यकर्मकत्वा
पत्तेः । तथाच “ रविरथद्वयानश्वस्यन्ति ध्रुवं बडबा बलप्रतिबलबला
वस्थापिन्य स्तमीक्ष्यस्तमीपगान् । निजपरिवृढं गाढमेमारथांगविहं
गमी स्मरशरपराभूतस्वान्तावृषस्यति सम्प्रति (१९-१७)” इति नैषध
चरितप्रयोगोपि व्याह्रन्येत । यदि कर्तृतया मैथुनेश्वस्य मैथुनस्य
च कर्मतया इच्छायामन्वयः, तदाकर्मणोनभिधानात् युज्यतएव
ह्येभ्योद्वितीयाविभक्तिः । स्वकर्तृव्यत्वेन पाकमिच्छति स्वेनपाकं चि
कीर्षति इतिवत् । अश्वस्यति वृषस्यतिधातू कामेरूढौ । अतएव
“ वृषस्यन्तीतु कामुकी ” इत्यमरः कामुकीपर्याये वृषस्यन्ती
ममणयत् । जारंवृषस्यति बन्धकीतिच प्राचः प्रयुजत इत्यपि वदन्ति ।

एतेन क्यच्पर्यायो यशस्काम्यति सर्पिष्काम्यति किंकाम्यति
स्वःकाम्यतीत्यादौ काम्यच्प्रत्ययोपि व्याख्यातः । मांतादव्ययाच्च
क्यचो निषेधेपि काम्यच स्तदभावात्, किम्यति स्वर्गतीतिवत्
किं काम्यति स्वः काम्यतीति प्रयोगे प्यसाधुवाधोनात् ।

तथा पुत्रीयति पौरं निशान्तीयति रणे इत्यादावाचारसदृशाचार
स्य क्यजर्थस्यैः देशे प्रथमाचारे पुत्रादेः कर्मतया निशान्तादे रधिक
रणतयान्वयः । प्रथमाचारस्य कर्मण्यधिकरणे चाभिहितेपि द्वितीयाच्च
रकर्मणोधिकरणस्य चानभिधानात् पौरे रणेच द्वितीया सम्यौ ।
आचारश्चात्र संवर्धनविहारादिः सर्वनामन्यायेनशक्यः, तेन पुत्रकर्मकसं
वर्धनसदृश पौरकर्मकसंवर्धनानुकूलाया निशान्ताधिकरणक विहार
सदृशरणाधिकरणकविहारानुकूलाया नरपतिकर्तृकभावनाया लाभः ।

रसिकास्तु -“क्यच आचारः संवर्धनविहारत्वादिप्रातिस्विक
धर्मावच्छिन्न एव सर्वनामन्यायेन शक्यः । तस्य च व्युत्पत्तिवैचित्र्यात्
सादृश्यसंसर्गेण तद्वर्मावच्छिन्न एवान्वयः । अत एव पुत्रीयति शत्रु

मित्यादौ शतुकर्मकेताडने पुत्रकर्मस्थसंवर्धनस्य च नसादृश्येनान्वयः,
विभिन्नरूपावलीद्वयो रन्वये क्यचोसामर्थ्यात् । तद्धर्मस्वरूपमेवचात्र
सादृश्यम् । अत एव “वादे लौपे समासे सा कर्माधारक्यचि क्यङि ।
कर्मकर्त्रेणमुल्येत द्विलोपेक्विप् सम्भ्रसगा ” इति कारिकया निर्दि-
ष्टा सादृश्यवाचकलुप्तोपमा “पौरं सुतीयति मुहु स्समरांगणे सा-
वन्तःपुरीयती ” त्यत्र उदाहृता । अन्यथा क्यचः सादृश्यवाचकत्वे
लल्लोपोदाहरण मसंगतं भवेत् ।” इत्याहुः

वस्तुतस्तु- पुत्रपदं पुत्रकर्मके निशान्तपदं निशान्ताधिकरणेचा-
चारे निरुद्धलाक्षणिकं, तदर्थं उपमानोपमेयभावसंसर्गेण क्यजर्थभा-
चारेन्वेति । अत एव (“उपमानादाचारे ” ३-१-१०) “अधिकरणाच्चेति वक्त-
व्य ” मित्यनुशासने क्यचप्रकृते रूपमानपदत्वं निरुद्धक्षणाकभ्याचार
विशेषणकर्माधिकरणार्थकत्वं क्यचश्चाचारमात्रबोधकत्वं मुक्तं संग-
च्छते । सम्भवतिच क्यङ्क्यचो रैककप्येण यदेनैवाचारे शक्तिः ।
क्यचप्रकृते राचारस्य तत्कर्मक तदधिकरणकान्यतरस्यैव प्रतिपादने
सामर्थ्यं, अनुशासनस्य नियमार्थत्वात् ।

एतेन वह्निकर्तृकाचारसदृशाचारकर्तृत्व परिधकरणकाचार
सदृशबाहुकरणकाचार कर्तृत्वादितात्पर्येण प्रयुक्ताः “मार्तण्डकर
निष्पिष्टं रजो वह्निकर्णीयति । असौसमरदुर्धर्षो बाहुनापरिधीयति ”
“दैवतीयति विप्रेभ्यः ऋतुकर्मणिदीक्षितः । प्रहर्तुमुद्यतः शतुंगिरिरेष
क्षुणीयती ” ति नसाधवः, किन्तु रजोवह्निकण इवतपति-परिधेणवबाहुना
प्रहरति, दैवतेभ्यइव ब्राह्मणेभ्योददाति, क्षुपादिवगिरेः पततीत्यादि
वाक्यान्त्येव प्रयोक्तुं युज्यन्ते ।

हंसीयति कीर्ति रित्यादौ हंसकर्मकाचारएवहंसपदार्थः,
क्यजर्थाचारकर्मबोधकस्यात्मानमिति पदस्याध्याहारेण हंसमिवात्मान
माचरतीति वाक्यार्थोलभ्यते । अत एव “क्यचिषाद्युपमेयासा ”

इति कारिकोपन्यस्ताया वाचकोपमेकमुपमायाः “ पुरतोहरिणा-
क्षिणामेष पुष्पायुधीयती ” ति काव्यमकाशोक्त मुदाहरणं संगच्छते ।

यत्तु- आत्मधारणं भवत्येवम् : क्रियाविनाचारइति व्यवह्रियते,
तस्य च धात्वर्थान्तर्भूत आत्माकर्म, तद्विशेषणस्यापि हि कर्मावुधादि-
का द्वितीया “ स्तिमितमस्ति नरपन्क्ते ” इत्यादौ, तथा च पुष्पा
युगमभिज्ञानधारणं पुष्पायुधभावः कथञ्चनकृत्यर्थः, कथञ्चपि भावात्
रसः, तयोः सादृश्यं संवर्गः, तथा च पुष्पायुगमभिज्ञानधारणं लक्षणात्म-
धारणवति राजानि राजापुष्पायुधीयतीत्यन्तेन बोद्धव्यमाने आत्मनमिति
पदं नापेक्ष्यते, धातुनाकार्थस्त्वपेक्ष्य प्रयोगानर्हत्वात्, यथा च
धात्वर्थान्तर्भूते कर्मणि न कर्मस्त्वात्प्रसङ्गितः धातोरकर्मकत्वात् तथा
प्रतिपादितं मथस्तादिति । ततः भवत्यर्थस्य कर्तारि कर्मसंज्ञाया
अप्रकृतं । “ अथात्मानं सम्प्रदानकरणधारकर्मणां कर्तुश्चोभय सम्प्राप्तौ
परमेवविधीयते ” इति न्यायात् । अन्यथा पुष्पायुधमभवति इति प्रयो-
गप्रसङ्गात् । तारं शब्दायतइत्यत्र तारशब्दस्य तु कर्मसंज्ञाभवति, अप-
वादकाभावात् । अतएव श्येनइव भवतीत्यर्थे भवत्यर्थस्वरूप आचारे
कथञ् प्रत्ययएव लाघुः, नहि श्येनायते इत्यत्र लकर्मकः कश्चिदाचारः
कथञ्चाबोध्यते । अन्यथा श्येनइव शृङ्गाति पतन्निगइत्यर्थे श्येनायत प-
तन्निग इत्यापत्तेः ।

ओजायते अस्तरायते विद्रायते विद्रस्यतेवेत्यादौ कथञ्चर्थे
कर्म आचारे ओजोभावो प्लरोभावो विद्रव्यावश्च सादृश्येन प्रती-
यते, “ कर्तुः कथञ् ललोपश्च ” [३-१-११] इति सूत्रे तत्कर्तृकाचारलक्षका
दुपमानबोधकात् परतः कथञ् तस्मिन् परेप्रकृतेः सान्तमातिपदिकस्य सस्य
लोपो व्यवस्थितोपैकहित्यइति व्याख्यानवशेन ललोपादेः लाघुतोप-
गमात् । यदाहुः - “ लकारे कथञ् लन्निगयोगशिष्टोलोपोव्यवस्थितः ।
ओजलोपस्तरलो नित्यमन्येषान्तु विभाषया ” इति । हरिणीवाचरति

हरितायते, एनीवाचरति एतायते, रोहिणीवाचरति रोहितायते, इत्यादौ
क्यङ्मानिनोःपरयोः स्त्रियाः पुंवद्भावे, स्त्रीरस्यस्त्रियोगेन “वर्णा
दनुदात्ता तोपधातो न ” इति शिष्टस्यन्यत्रापि व्यपयात् व्यवस्थि-
ताएव हरितैत्तरोहितशब्दादयः श्रूयन्ते । हरितः पक्षाशः, एताः-
श्वेतः, त्रय एताः श्वेताभागायस्या स्तादृश्या शब्दद्वयाश्चविहोभेति व-
क्तव्ये “त्रेण्याशब्दलक्ष्याविनिविधीनि दुस्तारतापरादधाती ” इति सूत्र-
सूत्रदर्शनात् । “रोहितोऽरोहितो रक्तः” इति क.शा. । वर्णवाचिनांहरितै-
तलोहितशब्दानामनुदात्तोपधात्वं “ वर्णा निजतिरिक्तानां ” इति
फिट्सूत्रेण सिद्धमि त्यनुदात्तोपधवर्णवाचिभ्यो ङीप् सिद्धस्य रोहिणी
शब्दस्य गुणवृत्त्यायोगरूढ्याया नक्षत्रविशेषे-ङ्ङीप् ईदा एता रोहितायते
इत्येव । यदित् हज्ज-कर्मणीव रुद्धेः कर्तृर्धर्मज्ञान्तर्येणैजादिकेन हणि
इवरोहिणोपि प्रकृत्यन्तरं, तद्वारिणावर्तयिष्यद्भोदिमायस इत्येव प्रमाणं ।

सपत्नी शब्द शतृविधः, शार्ङ्गवादि गणपठितात् शर्त्री रुढात्
सपत्नशब्दादुत्पन्ने ङीना निष्पन्न एकोभाषितपुंस्कः, तस्मात् क्यङितन्नि-
मित्तके पुंवद्भावे सपत्नीवाचरति सपत्नायते । द्वितीयस्तु समानःपतिर्यस्या
इतिविप्रदे निष्पन्नस्य बहुव्रीहेः सपति शब्दस्य “नित्य सपत्न्यादिषु” इत्यने-
नानुशासनेननादेः श्रुत्रभङ्गीपिकृते नित्यस्त्रीलिङ्गः । पतिशब्दस्य बाहुवा-
चकतया स्त्रीभिर्देतद्व्यतिरेकबहुव्रीहेरप्रसारात् । एतादृशस्थलेनैकसंस्तुष्टः
समानपदार्थः । संसर्गस्तु पदान्वरोपस्थितएव समानपदेनोपस्थाप्यते ।
समानोदमावयोदेशः अधिकरणं आसवेत्यादौ समानपदेनानेकरूपितानां
निवासत्वाधिकरणत्वं आसुतादीनां प्रतिपादनात् । समानः पतिरित्य-
त्रा प्यनेकबोद्धापतिः प्रतीयते तत्पारिणीताच्चबहुव्रीहेः, स्त्रीत्वंङीपोर्थं
इत्यनेकस्त्रीबोद्धभिन्नबोद्धपरिणीता स्त्री सपत्नीसमुदायार्थः । रुक्मिणी
सत्यभामायाःसपत्नीत्यत्र पतिपदार्थे सत्यभामापरिणेतृत्वं रूपषष्ठ्यन्तार्थं
स्यान्वयइति रुक्मिणी रुक्मिण्याः सपत्नीति नप्रयोगः । बहुव्रीहिणै-
वोक्तार्थत्वात् सीतायान्तु न प्रसज्यतएव सपत्नीपदप्रयोगः । अत्र

सपत्नीवाचरतीति सपत्नीयते, भाषितपुंस्कानामेव पुंवद्भावे विधि प्रसरात् ।

तृतीयस्तु स्वामिपर्यायेण पतिशब्देन धटितचहुत्रीदौ “ विभाषासपूर्वस्य ” इत्यनेन गृहपतिगृहपत्नीत्यादाविव सोपपदस्य पशुनादेशेति ति सिद्धोभाषितपुंस्कः, सपतिर्दासइति प्रयोगात् । ततः क्यङि सपत्नीयतइति प्रयोगः, नादेशस्य रूपधिकारिविषयत्वेन पुंवद्भावे तदप्रवृत्तेः ।

चतुर्थः सस्यसनामकस्य पत्नीति विग्रहे निष्पन्नः तत्पुरुषो नित्य स्त्रीलिङ्गः, तत्पुरुषस्योत्तरङ्गित्वनियमात् । पत्नीशब्दस्तु पतिशब्दलक्ष्यार्थे पतिकर्तृभागजन्यफलवति स्त्रीत्वं स्त्रीप्रत्ययार्थं बोधयत् नियतालिङ्गएव, पुमादौ तदर्थोऽसम्भवात् । “ पशुनौयज्ञसंयोग ” इति सूत्रस्य यत्साहित्येन यज्ञाधिकारस्तस्यां स्त्रियां पतिपदार्थे नियमतो नविधायकत्वात्, अत्रापि सपत्नीयत इत्येवप्रयोगः ।

“ कुमारविक्रमंवीक्ष्य सेयंचकितदारका । सेनादानवविहानं शर्वरीसुन्दरायते ॥ ” इत्यादौ शर्वरीसुन्दर्यां विवाचरति इति विग्रहे शर्वरीशब्दस्य नपुंवद्भावः, क्यङ्परत्वाभावात् ; किन्तु सुन्दरीशब्दस्यैव । पाचिकायतइत्यादावपि कौपधस्य पुंवद्भावनिषेधोवाचनिकः । एवं कष्टायतइत्यादौ उत्कटचिकीर्षायां मुत्साहे क्यङ्गर्थे कष्टपदार्थस्य पापस्यान्वयः । सन्नकक्षकष्ट कुल्लूगहनशब्दानां पापं लक्ष्यार्थः, क्यङ्गर्थे क्रमणे निरुक्तोत्साह स्वरूपे विशेषणं, तेन सन्नायतइत्यतः पापायोऽसह्यतइति पूर्वसदृशोबोधः ।

रोमन्धं वर्तयतीत्यर्थे रोमन्थायतइति प्रयोगे निर्गुणोद्गीर्णद्रव्यं रोमन्धः, तस्यकर्मतया क्यङ्गर्थे हनुक्रियारूपचवर्णन्ययः । हनुचलनमिन्ने वर्त्यर्थे ऽपाननिस्तृतद्रव्ये च रोमन्धपदार्थे कीटो रोमन्धंवर्तयतीति वाक्यमेव प्रमाणं, “ हनुचलन इति वक्तव्य ” मिति वार्तिकात् । अपाननिस्तृतद्रव्यस्यान्तर्वर्तनं निगरणं संचारोवा वर्तयत्यर्थः ।

तपस्यतीत्यादौ रागप्राप्तस्यभोजनादेः परिहारस्तपः, तत्संकल्पे क्यङ्क्येति, संकल्पः तत्प्रत्ययाय साधनव्यतिरेके प्रतियोगिविषयिणी चिकीर्षा । अत एव परस्मैपद मानुशासनिकम् ।

वापायते ऊमायते फेनायते इत्यत्रोद्धमने, शब्दायते वैरायते क्लहायते भ्रायते कण्वायते मेघायते सुदिनायते दुर्दिनायते नीहारायते इत्यत्र करणैश्च क्यङ्क्ये कर्मतया प्रातिपदिकस्यान्वयः । कण्वं पापम् । सुखायते दुःखायते इत्यादौ वेदनेक्यङ्क्ये सुखादे विषयतासामानाधि करण्योभय संसर्गेणान्वयः । तेन परस्य सुखायतइति न प्रयोगः ।

भृशायते सुमनायते दुर्मनायते इत्यादौ प्रकृत्यर्थैकदेशा उपचयसौमनस्य वैमनस्यादयः क्यङ्क्ये ऽभूततद्भावस्वरूपाया सुप्तता बाधेयतया, प्रकृत्यर्थे स्ववच्छेदकतयान्वेति ।

एवं लोहितायति लोहितायते पटपटायति पटपटायते इत्यादौ लोहितादिगुणस्य पटपटानुकार्ये शब्दादेः क्यङ्क्ये उत्पत्तावन्वयः । यस्तु - “ लोहितादि डाङ्भ्यः क्यङ् ” [३-१-१३] इति सूत्रे आदिपदश्रवणात् - “ लोहितश्यामदुःखानि हर्षगर्वसुखानि च । मूर्च्छानिद्रा कृपा धूमाः करुणा नित्यचर्मणी ” इति परिगणनं, तत् “ लोहितादि डाङ्भ्यः क्यङ्क्येन भृशादि ध्वितराणी ” इति धातुिकविरुद्धम् । तेन हि धातुिकेन लोहितशब्दस्य डाङ्प्रत्ययान्तस्य क्यङ्, श्यामादेस्तु भृशादिमध्यपाठेन क्यङ्क्येवसाधुरिति बोध्यते । तेन श्यामायतीति न प्रमाणम् । वाक्यश्च इत्यनेन विभाषा परस्मैपदविधानात् ।

उत्पुच्छयते विपुच्छयते परिपुच्छयत इत्यादौ निङ्क्येऽर्तक्षेपविविधक्षेपपरितःक्षेपेषु पुच्छस्य, सम्भाण्डयते संचीवरयते इत्यत्र राशि करणभाण्डस्या र्जनेपरिधानेचचोवरस्य, अनुलोमयतीत्यत्र निजर्थे अनुमार्जनेलोम्नः, विपाशयतीत्यत्र विमोचनेपाशस्य, संवृणयतीत्यत्र

दर्शनात् । इदमिव राजेव पन्था इव भवतीति विग्रहे इदामति
राजानति पथीनतीति प्रयोगे नुनासिकान्तस्योपधादीर्घ आनुशासनिकः ।

अन्येतु राजपुरुषादिस्त्रमात्रे राजपदार्थः स्वस्वामिभावेन
पुरुषेन्वेतीति प्रातिपदिकयो रपि स्वार्थभेदान्वयोपयोगिन्याकांक्षा ।
एवं ज्येष्ठा मध्यमेत्यादौ स्त्रीप्रत्ययार्थे परिणीत स्त्रियां पुंसो ज्येष्ठ
मध्यमादे रन्वय इति स्त्रीप्रत्ययेपि प्रातिपदिकेन सह तथाविधा
कांक्षा भवतीत्याहुः । तच्चिन्त्यम् ।

नाम व्यपेक्ष्यते लिंगप्रत्ययेन तिङा सुपा ।

तद्धितेन निपातेन कृतधातुलयेन च ॥१॥

अजा एडका अन्धा चटकेत्यादौ पशुविशेषेषु प्रातिपदिका
र्थेषु योन्यवयवकत्वस्वरूपस्य स्त्रीत्वस्य शक्यस्य, खट्वेत्यादौ
शब्दधर्मेण वक्ष्यमाणेन स्त्रीत्वेनावलीङ् खट्वापदवाच्यत्वस्य लक्ष्य-
स्य, पाण्डवभार्यास्तु मध्यमा सुभद्रेत्यत्र मध्यमपदार्थे मध्यमपुरुष
परिणीते स्त्रीत्वस्यान्वये टाप् प्रत्ययः ।

बहुदृष्टाकामन्दकीत्यत्र बहुदर्शिन्यां शक्यस्य स्त्रीत्वस्य ,
सीमाग्रामस्येत्यादौ सीम्नि स्त्रीशब्दस्वरूपवाच्यत्वस्यान्वये डाप्प्रत्ययः
टिलोपप्रयोजनकतया टाप् पृथङ्निर्दिष्ट आत्वेनैवशक्तः ।

पचन्ती भार्या दण्डिनी पालिता पत्नी मित्रा इत्यादौ शक्य-
स्य स्त्रीत्वस्य, प्राची उदीची इत्यादौ स्त्रीशब्दप्रतिपाद्यत्वस्य लक्ष्यस्यान्वये
ङीप्प्रत्ययो अन्तोदात्तत्वप्रयोजनः ।

घटोत्री गौ रित्यादौ घटपरिमितोषःसम्बन्धिन्यां गवि श
क्यस्य स्त्रीत्वस्य, इन्द्राणीवरुणानीत्यादा विन्द्राद्यभिन्नेन पुंसा सं-
युक्तादौ प्रातिपदिकार्थे प्रकृतिविशेषसमभिव्याहृतस्य स्वस्यार्थे सं-
युक्तं वा स्त्रीत्वस्य, हिमानीत्यादौ हिमे संहतत्वस्य, अरण्यानीत्यादौ

अरण्ये महत्त्वस्य, यवानीत्यत्र यवे दोषस्य, यवनानीत्यत्र यवनकर्तृके प्रातिपदिकलक्ष्ये लिपित्वस्य, आचार्याणीत्यत्राचार्यसंयुक्ते अर्याणीत्यत्र वैश्यजातीये स्त्रीत्वस्य, अभ्राक्षिणी द्यौ रित्यत्र लेपेलपत्वस्य, पाणिगृहीतीत्यत्र पाणिग्रहणकर्मणि भार्यात्वस्य, उलूकपक्षीशाला उलूकपुच्छीसेना इत्यादौ उलूकपक्षसदृशपार्श्वभागे तत्सदृशपश्चाद्भागे च स्त्रीशब्दप्रतिपाद्यत्वस्यान्वये ङीष्प्रत्यय आद्युदात्तस्वरप्रयोजनकतया पृथगुद्दिष्ट ईत्वेनैव वाचकः ।

भद्रबाहू रित्यत्र प्रकृति रूढ्यर्थे व्यक्तौ, श्वश्रू रित्यत्र भार्याजनकेश्वशुरपदार्थे, करभोरू रित्यत्र करभसदृशोर्वयविनि, संहतोरू रित्यत्राति व्यतिषक्तोरुद्धयसम्बन्धिनि, कद्रूरित्यत्र नागमातरि स्त्रीत्वस्यान्वये ङङ्प्रत्ययः । शार्ङ्गरवी इत्यत्र शार्ङ्गरवत्वजातिमति, नारीत्यत्र नृत्वजातिमति स्त्रीत्वस्यान्वये ङीन्प्रत्ययोनित्स्वरल्लाभप्रयोजनः । आवद्येत्यादौ अवटजातेः स्त्रीत्वस्यान्वये चाप् प्रत्ययः स्वरभेदप्रयोजनः । इत्येवं प्रातिपदिकस्यार्थे स्वार्थस्यान्वये समर्थाः स्त्रीप्रत्ययाः प्रातिपदिकं व्यपेक्षन्ते । युवति रित्यादौ तितद्धितोपि शूनि स्त्रीत्वस्यान्वये योग्यः ।

एवं प्रथमादिविभक्तिरपि प्रातिपदिकार्थान्वितं लिंगमभिधत्ते, “प्रातिपदिकार्थं लिंगपरिमाणवचनमात्रे प्रथमे”ति सूत्रेण प्रथमायाः कण्ठतो द्वितीयादौ मात्रग्रहणसामर्थ्येन लिंगवाचकतावगमात् । तच्च लिंगं त्रिविधं सत्त्वरजस्तमसां गुणानामुपचयः पुस्त्वं, तेषामपचयः स्त्रीत्वं, सांभ्यं चक्रीबत्वं, सुपांवाच्यम् । अत एवोपचयापचययो रविवक्षायां सामान्ये नपुंसकमिति प्रवादो घटते । तन्नितयमपि केवलान्वय्येव, अर्थोव्यक्तित्वं स्त्विति सर्वत्र प्रयोगदर्शनादिति पतञ्जलिः । “ तिस्रो जातय एवैताः केषांचित् समवस्थिताः । अचिरुद्धा विरुद्धाभिर्गौमहिष्यादि जातिभिरि ” ति वाक्यपदीये भर्तृहरिः । शोफावयव समवेतप्राणित्वं पुस्त्वं,

केशसमवेतप्राणित्वं स्त्रीत्वं, तदुभयरेकत्राप्य समवेतप्राणित्वं नपुंसकत्वं यथा यथं सुपां स्त्रीप्रत्ययानां शक्यम् । यत्र तद्बाधः तत्र शब्दवृत्ति परिभाषा विशेषविषयत्वस्वरूपं स्त्रीपुंस्त्वादिकं शब्दसंस्कारप्रयोजन-कम् , शब्दवृत्तितया तादृशशब्दवाच्यत्वं वार्थवृत्तितयाभासत इति युक्तम् । पशुना रुद्रंयजेतेत्यादौ पशौ पुंस्त्वादिकं निरुक्तमबाधित मेव सुपामर्थः । यत्रतु तद्बाधः तत्र दाराइत्यादौ बहुवचनवत्सा-धुत्वमात्रार्था स्तद्धिगाभिधायिप्रयोगा नतु शब्दधर्मः शाब्दबोधगोचर इति वस्तुगतिः । स्वरविशेषइव स्त्रीत्वपुंस्त्वादिकं शब्दधर्मः, सच सुपा भिव्यक्तोर्थविशेषस्य निर्णायक इत्यपि वदन्ति ।

एवं चैत्रः पचतिपच्यते तण्डुलइत्यादौ तिङर्थः कर्तृत्वकर्मत्वादिः प्रथमान्तार्थेन्वेति, तथा सुपाप्युशतासंख्या अंगकानीत्यादौ तद्धितेनोपात्त मत्वत्वं घटः पटश्चेत्यौ निपातेनोपात्तं समुच्चितत्वं भोक्तुं कालइत्यादौ तुमन् कृदुपात्तं भोजनाईत्वं प्रातिपदिकार्थेन्वेतीति, तदाकांक्षाः स्वयं परिकल्पनीयाः ।

इति श्री महामहोपाध्याय गोकुलनाथ शर्म प्रणीते

श्रीपदवाक्यरत्नाकरे

॥ परिभाषाप्रकरणम् ॥

अथ स्फोटनिरास प्रकरणम् ।

ननु - पाकविशेषासादितरसविशेषै र्दुग्धावयवै रारब्धै द्यणुकादौ ह्रस्वे वर्तमानस्य दधित्वसामान्यस्य तद्वतोवा वाचकत्वं किमिकारान्ते किं यकारान्ते किमन्नंते किं नकारान्ते दधिशब्देवर्तते? दधिपश्य दध्यान्तये दध्ना क्रीड दधनिरमस्वेति सर्वाविध प्रयोगदर्शनेन सर्वत्रैव बालानां माद्यन्युत्पत्तिः सम्भवात् । नच यकारान्तादि प्रयो-

मौणा विकारान्तस्मरण द्वारकपदार्थबोधकत्वसम्भवा दधीत्येववाचकं,
नतु दध्यदध्नादीति सांप्रतं ; वैपरीत्यस्यापि सम्भवात् । नापि-द-
धीति प्रकृतिमंगीकृत्य व्याकरणे नानाविधविकारप्रतिपादना द्विनिग-
मनाशक्या, व्याकरणस्य प्रवृत्तिलाघवोत्प्रेक्षितप्रकृतिप्रत्ययादेशा दे
शिभावसहस्रव्युत्पादित निष्पन्नसाधुपदस्य पारमार्थिकपदपदार्थसम्ब-
न्धा प्रतिपादकत्वात् । अन्यथा नानाविधाना मनुबन्धानामागमानां
नित्यमश्रयमाणानां क्तिवादिप्रत्ययाना मौणादिकानां च प्रकृतिप्रत्यय
विभागानां तत्तदर्थशक्ति कल्पनाप्रसंगात् । यदाह हरिः- “ उपायाः
शिक्ष्यमाणानां बालानामुपलालनाः । असत्ये वर्त्मनिस्थित्वा ततः
सत्यं समीहते ॥ ” इति । यज्ञकर्मप्रयोगार्हं निष्पन्नशब्द व्युत्पादना
र्थमाप्तायस्य च रक्षोहागमल्लघ्वसंदेहप्रयोजनाय प्रवृत्तं व्याकरणं दध्यं
प्रकृतिं कल्पयित्वा अनन्तरि सम्प्रसारणविधिना दधीत्यादिसाधयितुं
च क्षमते । नच - फले विसंवदति । एवं देवो वनं पितानदी-
त्यादौ विसर्गमकाराकारलोपानामेकत्ववाचकत्वम् , उततैः स्मारितस्य
सोः ? विपरीतंचान्न विनिगमकं, कुत्रापि साधुशब्दे अप्रयुज्यमानस्य
सकारस्य वाचकताया व्यवहारेण गृहीतुं मशक्यत्वात् । नचा
देशानां नानात्वादेकस्यादेशिनो वाचकत्वमिति युज्यते, व्याकरणभेदेन
सुप्ति रिक्त प्रभृतीनामादेशिना मप्यनेकत्वात् । “ उपेयप्रतिपत्त्यर्था
उपाया अव्यवस्थिता ” इति न्यायात् । किञ्च- विसर्गेण सुकारः
तेन चैकत्वं स्मरणीयमिति परम्पराकल्पने गौरवात् विसर्गस्यस्मा-
रकतया तदनुभावकत्व मुचितम् । तस्मात् साधुनि पदे प्रयुज्यमाना
विकाराएववाचकाः । तदाहुरभियुक्ताः - “ साधुशब्देन्तर्गता हि
बोधका नतु तास्मृताः । व्यवस्थिते व्यवहृते स्तद्धेतुन्यायत स्तथा ”
इति । आदेशा विसर्गादयस्तावत् श्रूयमाणत्वेनान्यथाकर्तुं मशक्यत
या व्यवस्थिता व्यवहारबलेन बालैर्गृहीतसंगतिकाः परैरपि पदार्थबो-
धकस्यादेशिनः क्लृप्तपदार्थबोध प्रयोजकभावाच्च । आदेशिनस्तु

व्याकरणभेदेन नानाविधा अव्यवहार्याः पदार्थावगम पूर्वमखिलैरन
भ्युपगत प्रतिसन्धयश्चेति वर्णस्फोटवादिनः ।

अत्रोच्यते-

पाणिन्यादिभिर् त्रेक्ष्य आदेशीति विकल्पितः ।

तस्य वाजिविषाणस्य लकिवादेः कशक्तता ॥१॥

येकचि द्वोभिकाः साक्षा त्वचिच्च विकृति गताः

त एव वाचका नैतदादेशाः शाब्दिकस्मृतेः ॥२॥

व्यवहारलाभवार्थं पाणिन्यादिभि र्त्रेक्ष्य प्रकृत्या धातुना समा-
रोपित समभिव्याहाराः वस्तुतः प्रकृतिसमभिव्याहारेण साधुशब्देषु
अप्रयुज्यमानतया तुरंगभृंगसदृशा लकाराक्विवादयो न कस्या प्यर्थस्य
वाचकाः । परिनिष्ठिततिवाद्यादेशनिष्ठां शक्ति मादेशि न्युपचर्य
वैयाकरणा व्यवहरन्ति । अत एव परिनिष्ठितराजपुरुषादि समासस्यार्थ
वत्ता मलौकिकेराजन् ङस् पुरुष सु इत्याकारकेविग्रहवाक्ये आरोप्य
प्रातिपदिकसंज्ञां प्राचीनसु निवृत्तिपरतदुत्पत्त्यादिकार्यं निर्वर्तयन्ति; एका-
र्थीभाव सामर्थ्यवादिनः । अत एव लकारस्यावाचकतया तदादेशत्वा
विशेषे व्याख्यातस्य कर्तृत्वे शतुः कर्तरिशक्तिरिति वैषम्यमुपपद्यते ।
यथाहि वाचकतानवच्छेदकेन कृत्परिभाषागोचरत्वेनोपलक्षिते शतृत्वा-
दिना वाचकेप्रत्यये कर्तरिकृदिति वाचकता ग्राहकातिदेशवाक्यप्रवृत्तिः
तथातिवाद्यादेशित्वविशिष्टे तकारे कर्तृवाचकताविधि विशेषणमेवोप-
संक्रमति, विशेषणमुपलक्षणीकृत्य विशेष्यइव विशेष्यमुपलक्षणीकृत्य
विशेषणेप्याप्त वाक्यप्रवृत्ते रित्यवाचकाण्यौ त्रेक्षिकलकारादयः ।
तिवादिषु प्रकृतिसमभिव्याहारज्ञानं लकारजनिता पदार्थोपस्थितिः
परस्परं सहकृत्यफलं जनयतीति पक्षस्यासम्भव दुक्तित्वात् । या-
दृशपदत्व सामानाधिकरण्येन समभिव्याहारबुद्धि स्तद्धर्मावलीढज-
निताया एव पदार्थोपस्थितेः शाब्दबोधगत्वात् । अन्यथा पञ्चतिल इति

वाक्यात् लकारेण पचतिसमभिव्याहृतस्ति पच न वाचक इति ज्ञानकालेपि
तथा शाब्दबोधप्रसंगात् । यदादेशत्वावच्छेदेन समभिव्याहारबुद्धिस्तज्जनि
तापदार्थोपस्थितिः शाब्दबोधांगमित्यपि न, आदेशत्वाद्यनुपस्थित्वापि
शाब्दबोधोदयात् । नच-तिपो वाचकत्वेपि यत्र तिपि समभिव्याहारबुद्धिः
तत्रा वाचकत्वनिर्णये तिबन्तरजनितायां पदार्थोपस्थितौ तथाविधान्वयबोध
प्रसंगतादवस्थम्, नहि शब्दव्यक्तिभेदेन पदार्थोपस्थितेः कारण-
ताभेदः, आनन्त्यप्रसंगादिति वाच्यम्;- तिप्त्वसामानाधिकरण्येन पचि
समभिव्याहारग्रहस्य तिप्त्वावच्छेदेन वाचकताग्रहजनितायाः कर्तृत्वा
द्युपस्थितेश्च परस्परसहकारित्वोपगमात् । तिप्त्वसामानाधिकरण्येन
वाचकताग्रहेण तत्संस्कारेण वा जनितायाः पदार्थोपस्थिते रप्यंगत्वे
पचिसमभिव्याहृतं तिप्पदमिति विशिष्टज्ञानस्वरूपोद्बोधकजनितत्व
मेव तत्र प्रवेशनमिति । येच टाडसिङ्गसाद्या मनसा मनस इत्यादौ
श्रूयमाणा अपि बोधकाः, तेषां घटेन घटात् घटस्येत्यादा विना
स्थस्वरूपो विकारो न वाचकः, अनेकशक्तिकल्पनाय पत्तेः, विनिगमि
का शाब्दिकस्मृतिरेव । दधिशब्देपि कोशादिः, दध्यशब्दादे वा
चकत्वेपि दधिशब्दस्य वाचकत्वावश्यभावेन विकृतानां स्मारकतयै-
वोपयोगकल्पनाया न्याय्यत्वात् । प्रथमैकवचनन्तु सकारएव, देव स्तत्र
गत स्स इत्यादौ श्रूयमाणस्य सकारस्य वाचकताधौव्ये तदुपस्थापक
तयैव विसर्गादेरुपयोगसम्भवात् । पाणिनिप्रणीत स्मृतेरेव विनिगमक-
त्वात् । अनुबन्धास्तु सर्वत्रकाल्पनिका एवेति न तेषां वाचक
कुक्षिप्रवेश इति दिक् ।

एवं केषांचि च्लूयमाणानामादेशिनां वाचकत्वे ध्रुये तदादेशानां
तत्स्मरणद्वारैवोपयोगसम्भवे केषांचि च्छाक्तिभ्रमेणापभ्रंशादिवत् वर्ण
विकारादप्यन्वय बोधोपपत्तौ पदस्फोटवादिनापि निरस्ताः । तथाहि
तेषां मतं- सुबन्ता तिङन्ताच्च प्रकृतिः पदं, तच्च विशिष्टार्थवाचकं

घटेनेत्यादिकं पदं करणताविशिष्टैकघटे एकघटकरणतायां तत्कार्यतायां वा शक्तं, नतु प्रकृतिप्रत्ययोः पृथक्शक्तिः, पदे कियती प्रकृतिः कियान् प्रत्यय इत्यविभागेन घटइति प्रकृतिरिनेति प्रत्ययोवा घटइति प्रकृतिरेनेति प्रत्ययोवेत्य निश्चयात् । नहि घटटाप्रभृतयः स्मृताः प्रकृतान्वयबुद्धौ प्रभवन्ति, तेषामश्रवणात् । तदज्ञानेपि समुदायशक्तिज्ञानेन शाब्दबोधो दयात्, तस्यप्रमात्वे बाधकाभावात् । घटटाइत्यतः शाब्दबोधानुदयेन चोत्तरटोत्तर नकारज्ञानत्वेन कारणत्वावश्यकत्वे तज्जनितपदार्थोपस्थिते रेव सहकारित्वौचित्यात् । अन्यथा इनादौ टादेशत्व मजानतः टा जनितपदार्थोपस्थितिसहकारेण घटेनेत्यतः कलशकरणताशाब्दप्रसंगात् । घटेनेत्यानुपूर्वी विशिष्टपदत्वावच्छेदेन घटकरणताशाब्दजनकताज्ञानस्य कारणत्वे तत एव उपपत्तौ किमादेशि टाप्रभृतिजनितया पदार्थोपस्थित्या । का चेत् पर मितरा शक्तिं विशिष्टज्ञानकारणत्वात् । वस्नसादौ प्रकृतिप्रत्ययविभागस्य शास्त्रीयस्याप्यभावेन तत्रोक्ताया एव गते रवश्याभ्युपेयत्वे सर्वत्र पदे तथैव स्वीकर्तुं मुचितत्वाच्च । तदाहु रभियुक्ताः - “अथादेशा वाचकाश्चेत्पदस्फोटस्ततः स्फुटः । घटेनेत्यादिषु नहि प्रकृत्यादिभिर्दास्फुटा ॥ वस्नसादाविवेहापि सम्प्रमोहोहि दृश्यते ।” इति ।

अत्रेदं तत्त्वं, घटेनेत्यानुपूर्वी विशेषविशिष्टे घटकरणत्वान्वयबुद्धिव्यतिरेकप्रयोजक व्यतिरेकप्रतियोगित्वस्वरूपाकांक्षा ज्ञानस्य घटपदजनिता घटस्मृतिरिनपदस्मारित टापदजनिता करणतास्मृतिश्चेत्युभयं सहकारिः । नचानया कांक्षया स्वार्थं स्मारयित्वा वाक्यार्थो नुभाव्यते, अपितु साक्षादिति नास्यां शक्तिव्यपदेशो युज्यते । नचास्या माकांक्षायां वाक्यार्थस्यानुप्रवेशः, अपितु घटत्वावच्छिन्नप्रकारतानिरूपित करणत्वविशेष्यताशास्त्रिन्या बुद्धेः प्रमाभ्रमसाधारण्याः । नापि तद्बुद्धिजनकतामात्रं तत् शक्तिः, असंसर्गाग्रहादावपि वाचकत्वव्यवहारप्रसंगात् । अपितु संकेतविशेष इति प्रतिपादितं प्राक् ।

तदिदं मुख्यले -

आनुपूर्वीं विशेषेण सुतिङन्तःत्मके पदे ।

आकांक्षा गृह्यते तत्तत्पदार्थान्वययोग्यता ॥ ३ ॥

शक्तिस्तु तस्याभिन्नैव प्रकृतिप्रत्ययादिषु ।

यया वृत्त्या स्मारितानां मथानां मन्वयो मिथः ॥ ४ ॥

वाक्यस्फोटवादिनस्तु साधुशब्दान्तर्गतशब्दानां मेव वाचकत्वं मुक्तयुक्त्या प्रतिपद्यमानाः हरेव विष्णोर्वेत्यादिवाक्यानामेव हरिश्चम्बो ध्यत्वत्कर्तृकाशंसाविषयावनक्रियादिकं प्रति वाचकत्वं लभ्यमुपपद्यते । तथाहि - हरेवेत्यादौ न हरिशब्दे नवा सम्बोधनमयमा नावति धातुर्न सिप् श्रूयमाण इति न वाचकैः प्रकृतिप्रत्ययै रूपयतिः ; नापि प्रत्येकपदस्फोटः, अवपदस्यास्फुटवादिति वाक्यस्यैव विशेषार्थवाचकत्वं मवस्याभ्युपेयम् ; आद्याच्च व्युत्पत्तिर्वाक्यार्थवाक्ययोरेव बालानामिति । तदप्यत एव परास्तमिति समुच्चीयते ।

वर्णस्फोटः पदस्फोटो वाक्यस्फोट इति त्रिधा ।

शाब्दिकानां मतं तत्राकांक्षा शक्ति रिति ध्रुवः ॥५॥

घटेनेत्यानुपूर्वीज्ञानस्य घटत्वावच्छिन्नप्रकारतानिरूपितं करणतात्वावच्छिन्नविशेष्यताकशुद्धित्वं तदवान्तरधर्मविशेषो वा अन्यता वच्छेदकः, सत्यामपि घटपदजनितानां कलशकरणत्वश्रुतौ वा घटेत्यादितो व्यस्तानुपूर्वीकत्वं लवष्टेत्यादितश्च तथाविधशब्दबुद्धेरनुदयात् । नचैवं विपरीतव्युत्पन्नानां अपि लघट इत्यादितः शब्दबुद्धेर्घटेनेत्यादितश्चाप्रतिपत्तेरनुपपत्तिरिति चेत् ? अत एव घटेनेत्यानुपूर्वीं विशेषावच्छेदेनाकांक्षाज्ञानमपि कारणं, तदेव व्युत्पत्तिरित्युच्यते । आकांक्षातु घटपदज्ञानत्वावच्छिन्नकारणतानिरूपितं स्मरणवृत्तिकार्यतायाः प्रकाशितयावच्छेदको यो धर्मस्तद्वर्मावच्छिन्नप्रका

रतानिरूपिता या टापदज्ञानत्वावच्छिन्न कारणतानिरूपितकार्यतावलीः
स्मरणप्रकारभूतधर्मावच्छिन्ना विशेष्यता तन्निष्ठानवच्छिन्नप्रतियोगि-
तावच्छेदकताकाभावत्वावच्छिन्नप्रयोजकस्याभावस्य प्रतियोगित्वम् ।
तच्च यादृशानुपूर्वीविशिष्टशब्दत्वावच्छेदेन तत्तज्ज्ञानत्वावच्छेदेन
वा गृह्यते, तादृशानुपूर्वी विशिष्टपदज्ञानात् घटीया करणतेति शा-
ब्दबुद्धि रूपायते । भवति च घटो घटपदवाच्य इति संस्कार-
सद्वृत्तस्य घटपदज्ञानस्य तादृश्येण जनकतायां घट इति स्मरण-
त्वस्य जन्यतावच्छेदकस्य घटकतया घटत्वमपि प्रकारितया जन्य-
तावच्छेदकम्, एवं टापदस्य करणतात्वं, घटत्वावच्छिन्नप्रकारता-
निरूपितकरणतात्वावच्छिन्न विशेष्यता व्यक्तिः स्वरूपेण यस्या-
भावस्य प्रतियोगितावच्छेदिका सतद्विशेष्यताविशिष्टानुभवत्वावच्छि-
न्नाभावो घटेनेत्यानुपूर्वीज्ञानत्वावच्छिन्न प्रतियोगिताकाभावेन प्रयोज्यते,
कारणतावच्छेदक धर्मावच्छिन्नाभावस्य कार्यतावच्छेदकावच्छिन्न
प्रतियोगिताकाभाव प्रयोजकत्वात् । घटत्वावच्छिन्नप्रकारतानिरूपित
करणतात्वावच्छिन्न विशेष्यताविशेषः पुनरखण्डः, ज्ञानविषयभेदेन
तद्वेदेप्रमाणाभावात् । अखण्डधर्मः स्वरूपतएवावच्छेदको न विषय-
निरूपकाद्यन्तर्भावेण, गौरवात् ।

यदि च सा विशेष्यता विशेष्यादिभेदेन भिद्यते, कथ-
मन्यथाकरणतात्वेन जगदवगाहिनो भ्रमात् करणता सामान्या-
वगाहिन्याः प्रमितेर्वा यत्किञ्चित्करणतावगाहिनि घटीयाक-
रणतेति ग्रहणे वैचित्र्यं, सर्वत्रैव ज्ञाने तादृशविशेष्यताया जगन्निरूपि-
तत्वात् । घटीयात्वाभाववन्निरूपित घटीयत्वप्रकारित्वावच्छिन्न विशे-
ष्यताकत्वेन सर्वत्र भ्रमप्रसंगादिति-घटेनेत्यानुपूर्वीज्ञानस्य घटप्रकारता-
निरूपित करणताविशेष्यतात्वेनैव सा जन्यतावच्छेदिका, आनुपूर्वीज्ञाना-
भाव प्रयोज्याभावप्रतियोगितावच्छेदिकावा; अतो घटत्वादे विशेष्याप्रवेशे
प्रयोज्याभाव प्रतियोगितावच्छेदको धर्मादुर्वचः, घटपदजन्य स्मृति

प्रकारत्वादेरव्यावर्तकत्वात्, जन्यताप्रतियोगितयो रवच्छेदककुक्षाव
प्रवेशात्; नच घटपदजन्य स्मरणप्रकारावलीढ प्रकारतानिरूपित
टापदजन्यस्मरण प्रकारावलीढ विशेष्यताकान्वयबुद्धित्वेन समं सामाना-
धिकरण्यमेव प्रयोज्याभावप्रतियोगितायां निवेशनीयं, नतु तदवच्छि-
न्नत्वमिति वाच्यं, घटेनेति घटकर्मतां घटटाइति घटकरणतां बोध-
यतीति व्युत्पन्नस्य पुंसोघटेन घटेति पदद्वयजनितस्य घटीयाक-
र्मताकरणताचेति बोधस्याभावं प्रति घटेनेत्यानुपूर्वी ज्ञानाभावस्य प्र-
योजकत्वोपगमे व्यस्तटाघटादिपदजनित पदार्थोपस्थिति सहकारेण
घटकरणता शाब्दप्रसंगादिति विभाव्यते;- तदाघटपदजन्योपस्थिति
प्रकारत्वोपलक्षिते धर्मे ऽ वच्छेदकतां प्रकारविधयावगाहमान मुप-
लक्षणधर्मेषु च तदनवगाहमान माकांक्षाज्ञानं हेतुरिति वक्तव्यं,
प्रकारीकृत्यावच्छेदकतायां गृह्यमाणाया मुदासीनं धर्मसामानाधिकर-
ण्यग्रहणे बाधकाभावात् ।

तथा च घटपदजन्य स्मरणप्रकारवृत्त्यवच्छेदकता-
निरूपकावच्छिन्नत्व वृत्त्यवच्छेदकतानिरूपक प्रकारतावृत्त्यवच्छे-
दकत्व प्रतियोगिनी या टापदजन्योपस्थिति प्रकारवृत्त्यवच्छेदक-
ता निरूपकावच्छिन्नत्व वृत्त्यवच्छेदकता प्रतियोगिनी विशेष्यत्ववृत्त्य-
वच्छेदकता तन्निरूपकानुभवत्वावच्छिन्न प्रतियोगिताकोभावो घटेने-
त्यानुपूर्वीज्ञानत्वावच्छिन्नप्रतियोगिताकाभाव प्रयोज्यइति व्युत्पत्तिः ।
घटपदजनिता कलशोपस्थि रादेशस्मारितप्रभृतिजनिता करणता
पदार्थोपस्थितिश्च घटीयाकरणता इत्यन्वयबुद्धौ कारणं । सर्वनामशब्दानां
बुद्धिप्रकारत्वोपलक्षिते धर्मे प्रवृत्तिनिमित्तत्वमिव पदजन्यस्मरण प्रका-
रत्वोपलक्षिते स्वाकांक्षानिरूपकत्वमपि सुग्रहम् । भवतु वा घटपद-
ज्ञानत्वावच्छिन्न कारणतानिरूपित कार्यतावच्छेदकविषयता निरूपि-
ता या टापदज्ञानत्वावच्छिन्न कारणतानिरूपित कार्यतावच्छेदिकावि-
षयता तद्विशिष्टानुभवत्वावच्छिन्नाभावप्रयोजकीभूताभाव प्रतियो-
गित्वमाकांक्षा ।

यत्तु अटद्यानुभवत्वावच्छिन्न कार्यतानिरूपित कार-
णत्वेन प्रवेश्यतां, अरुमभावयोः प्रयोज्यप्रयोजक भावान्तर्भावेनेति
चेत् ? तदादिषं, यदि घटेनेत्यानुपूर्वीज्ञानस्य घटकरणता गोचरान्व-
यानुभवात् अन्यतावच्छेदकस्यात् , नच तथा, व्यभिचारात्,
किन्तु घटेनेत्यानुपूर्वीज्ञाना अपाहितोत्तरोत्पत्तिक ज्ञानत्वम् । घटकर-
णतान्वय बुद्धित्वावच्छिन्नाभावास्तु घटेनेत्यानुपूर्वीज्ञानाभावेन प्रयो-
ज्यते, यद्धर्मावलीढोऽस्ति प्रयोजकतामग्रीकुक्षौ यद्धर्मावलीढस्य
कारणस्यानुभवोऽस्ति स्तद्धवच्छिन्नाभावयोः प्रयोज्यप्रयोजकभावा भ्यु-
पगमात् । अटीयाकरणत्वेत्यन्वयबुद्धे रूपसौ घटेनेत्यानुपूर्वीज्ञानं घट-
पदेन टापदेन च जनिता कलशकरणत्वयो रूपस्थितिः घटेनेत्यानुपूर्वी
विशिष्टे निरुक्ताकांक्षाज्ञानं चेति सम्भूयप्रयोजकम् । अतोभवत्य सं-
सर्गा त्रयादिजन्यतावच्छेदक घटकरणता गोचरान्वयबुद्धित्वावच्छिन्न
प्रतियोगिताकाभावाप्रति घटेनेत्यानुपूर्वीज्ञानाभावः प्रयोजकः । भवति
च घटपदज्ञानत्वेन टापदज्ञानत्वेनच पदार्थोपस्थितिद्वारा जनकतायां क-
लशवाद्यच्छिन्न विषयताकानुभवत्वं जन्यतावच्छेदकम् । अथवा तत्रापि
घटपदज्ञानाभावश्रुत्याभाव प्रतियोगितावच्छेदकत्वमेव विषयतायां
प्रवेशनीयम् , इत्थं च घटपदज्ञान व्यतिरेकप्रयोज्याभाव प्रति-
योगितावच्छेदकविषयतानिरूपितेन टापदज्ञानव्यतिरेकप्रयोज्याभाव
प्रतियोगितावच्छेदकेन विषयत्वेनावच्छिन्न प्रतियोगिताकस्यान्वयबुद्ध-
भावस्य प्रयोजको घटेनेत्यानुपूर्वी ज्ञानाभाव इत्येव माकांक्षाबुद्धेः
कारणत्व मवलेभ्यम् ।

परावध्याकांक्षा यदि सुपन्ततिङन्तानां वृत्तिरिति शाब्दिका
मिश्रत्यः चेत्ता तत्रास्तु एव । नहि अस्या माकांक्षायां ताद्व्यूषेण पदार्थानां
रभिनिवेशः, अट तर्तीयादीनां शब्दलक्ष्यार्थसहस्रभेदेन कारणता
बाहुल्यप्रसंगात् ।

स्या देतव्यं, घटेनेत्यानुपूर्वीविशिष्टे घटपदार्थटापदार्थान्वयबोधजनकज्ञानविषयत्वस्वरूपाया माकांक्षायां गृहीतायामपि न विशेषणविशेष्यभावं प्रति नियमः सम्भवति । तथाहि - यजेत इत्यादावाख्यातेन प्रकृत्यर्थविशेषणतया विधे स्तद्विशेष्यतया भावनाया इव घटेनेत्यादौ तृतीययापि प्रकृत्यर्थं प्रतिविशेषणतया संख्याया विशेष्यतया च करणत्वस्य बोधो जन्यते । तत्र करणत्वविशेषणकघटविशेष्यकान्वयबोधं को वारयेत । नहिघटेनेत्यानुपूर्व्यां स्तृतीयार्थविशेषणकबुद्धौ न सामर्थ्यं, संख्याया अप्यविशेषणत्वप्रसंगात् । नचार्थभेदेनाकांक्षाभेदं मनुमन्यते भवान् । नचासंसर्गाग्रहजन्यतावच्छेदकं घटप्रकारककरणत्वविशेष्यकानुभवत्वावच्छिन्नोत्पत्तिप्रयोजकसामग्र्यामेव घटेनेत्यानुपूर्वीज्ञानस्यानुप्रवेशो न तथाविधकरणत्वप्रकारकघटविशेष्यकान्वयानुभवत्वावच्छिन्नोत्पत्तिप्रयोजिकाया मिति वाच्यं, कस्यचिदन्यथा व्युत्पन्नस्य घटेनेत्यतोपि करणं घटइति बोधोत्पत्त्या घटेनेत्यानुपूर्वीज्ञानस्य तत्सामग्र्या मनुप्रवेशावश्यकत्वात् । एवं घटएकइति घटीयमेकत्वमिति बुद्धिद्वयेपि घटेनेत्यानुपूर्वीज्ञानस्य प्रयोजकत्वमावश्यकमिति पदार्थविशेषणान्तर्भावेन घटेनेत्यानुपूर्वी विशिष्टे घटविशेषितकरणताबोधं सामर्थ्यमेवशक्तिः, सैवच ज्ञाता घटीयाकरणतेत्यन्वयबुद्ध्या वुपयुज्यते । इति पदस्फोटवादिनिगर्व इति चेत् ? उच्यते,

सामान्येन प्रकृत्यर्थः प्रत्ययार्थो विशेषतः ।

आकांक्षायां निविशते न तद्रूपतया द्वयम् ॥ ६ ॥

घटेनेत्यानुपूर्वीज्ञानत्वावच्छेदेन घटपदज्ञानजन्यतावच्छेदकावच्छिन्नप्रकारतानिरूपितकरणतात्वावच्छिन्नविशेष्यताशालिबुद्धिजनकताग्रहएव स्वाव्यवहितोत्तरोत्पत्तिकज्ञानत्वावच्छेदेन कारणम्, एवमपि घटपदार्थसहस्रभेदेन कारणताबाह्यत्वाभावप्रयुक्तलघवसम्भवात् ।

एतादृशाकांक्षाप्रहेण शाब्दबोधे जननीये टापदजन्या क्वचिदिनपदश-
क्तिभ्रमजन्या करणतोपस्थिति स्सद्वकारिणी, न तयोराकांक्षाभेदः ।
एतादृशाकांक्षाबुद्धिसद्वृत्तं मानुपूर्वीविशेषज्ञानं घटप्रकारिकां करण
ताविशेष्यिकां, विलोमाकांक्षाज्ञानसद्वृत्तं तु करणताप्रकारिकां घट
विशेष्यिकां बुद्धिं जनयति । यस्तु - द्विविधा मस्याकांक्षां प्रतिस-
न्धते स घटीया करणतेति करणं घट इति द्वेधापि बुद्ध्यत एव ।

यत्तु तृतीयार्थकर्तृकरणत्वादिभेदेन नाकांक्षाभेदो गौरवात् ;
किन्तु - वाचकतावच्छेदकभेदेन ; टापदस्यहि संख्याया मेकवचनत्वेन
वाचकता करणत्वादौ तृतीयात्वेन वाचकता; तथाच घटेनेत्यानुपूर्वी
विशेषावच्छेदेन घटपदत्वविशिष्टज्ञानप्रयोज्यप्रकारतावच्छिन्न तृतीयात्व
विशिष्टज्ञानप्रयोज्यविशेष्यताकानुभवजननसामर्थ्यस्वरूपाकांक्षा गृह्य
माणा सती तृतीयात्वविशिष्टस्मारितकरणत्व कर्तृत्वादिविशेष्यकमनु-
भवं जनयति ; यस्तु - विलोमाकांक्षां प्रतिसन्धते स कर्तृत्व
करणत्वादिविशेषणतयैव प्रतिपद्यते ; एवं घटपदार्थविशेष्यतानिरु-
पितैकवचनत्वविशिष्टार्थप्रकारताकबुद्धिसामर्थ्यं घटेनेत्यत्र गृह्यतं घट
विशेषणतयैकत्वं भासयति ; तथा यजेतेत्यादौ लिङ्त्वेन विधौ
कृत्वेन भावनायां शक्तिरिति शक्ततावच्छेदकभेदादेव व्युत्पत्तिभेदो
न तदभेदे कुत्रापीति मतम् । तस्मिन्त्यम् ।

ननु - घटपदार्थान्वितटापदार्थबोधकं घटेनेति पद मित्याकां-
क्षायां गृहीतायामपि घटान्वितकरणताबोधकत्वाभाववद्घटेनेति
पद मित्यसामर्थ्यविशेषनिर्णयसम्भवात् तदा घटीया करणतेत्यन्वय
बुद्धिप्रसंग इति घटेनेत्यानुपूर्वीविशेषावच्छेदेन घटान्वितकरणता
बोधकत्वज्ञानमेव कारणं वाच्यं, विशिष्टबोधकत्व मेव च विशिष्ट
शक्तिः । नच भवतु विशिष्टबोधकत्वज्ञानं करणं, नचैवं वृत्तिः, एत
ज्ञानस्य पदार्थस्मरणद्वारा कारणत्वाभावादिति वाच्यम् ।

ननु प्रथमान्तघटपदस्य तृतीयान्त पदपदस्य च विषयं सामान्यतोव्युत्पन्नस्य पुंसेऽवटेनेतिपदं श्रुत्वा घटकरणतमितीति रनुभव सिद्धा । नच तत्र घटेनेत्यानुपूर्वीज्ञानत्वावच्छेदेन घटपदार्थान्वित टापदार्थबोधकत्वं प्रतीतश्चरमिति तुर्योनुयोगः । अथादन्तात् प्रातिपदिकात् टाकारस्येनमादिशता शब्दानुशासनेनादन्तप्रातिपदिकानन्तरिते नात्वावच्छेदेनादन्त प्रातिपदिकार्थान्वित टापदार्थबोधकत्वं बुद्ध्यते, सच यादृशानुपूर्वीकादन्तप्रातिपदिकोत्तरमिनपदं तादृशानुपूर्वीक पदार्थावच्छेदक धर्मविशिष्टान्वित टापदार्थतावच्छेदक धर्मविशिष्ट बोधकमित्याकारोबोध शब्दस्वाभाव्याददन्तप्रातिपदिकवृत्ति निखिलानुपूर्वी विशेषानखिलांश्च पदार्थतावच्छेदकान् धर्मान् बुद्धिविषयत्वावच्छेदकत्वादिक मुपलक्षणीकृत्य विषयीकरोति, तज्जनितस्मृति सहकृता विशिष्यपदार्थोपस्थितिः घटेनेत्यानुपूर्वी विशेषावच्छेदेन घटान्वितवरणता बोधकत्वमपि बोधयति, एव मेव तदादिशब्दानां प्रयोगजनक बुद्धिविषये लटो वर्तमानत्वे च स्मारकशक्तिः सुग्रहा, तत्तत्पदप्रयोगकारण बुद्धिविषयतोपलक्षित धर्मवति तत्तच्छब्दस्य तल्लट्प्रयोगाधिकरणता वच्छेदक लवत्वावान्तर तत्तच्छब्दत्वादिधर्मवति तल्लटः शक्तिः, अत एव घटं बुद्ध्याप्रयुक्तोपि तच्छब्दो न पटस्य नचैकस्मिन् काले प्रयुक्तं लट्पदं कालान्तरस्यवाचकं, नवा तत्कालीनोबोधः शक्तिभ्रमाजन्यः । शक्तिग्रहस्तु सामान्योपलक्षित विशेषावगाही सर्वोपसंहारेण । तथाहि- तत्पदस्य लट्त्वाद्यवान्तरतत्त्वोपलक्षिता स्तत्पदत्वव्यक्तौ धर्मितावच्छेदकीकृत्य तत्पदप्रयोगोपधायक बुद्धिविषय लट्प्रधिकरण लवत्वावान्तर तत्त्वोपलक्षित धर्मविशिष्टबोधकत्वावगाही वृत्तिग्रहः फलतः स्तत्पदत्वावच्छेदेन तत्त धर्मवाचकता मेवावगाहते । संकेत शक्तिपक्षेप्ययमेवप्रकारः शरणीकरणीयः । एव मवगते सामान्योपलक्षित विशेषेषुवाचकभावे प्रत्यक्षादिनावोपस्थिते तत्पदस्य तद्व्यक्तित्वादिना वाच्येवाचकेचोपलक्षणधर्मापहारेण तत्पदव्यक्तौ मनसा तत्पदार्थ

बोधकत्वं प्रतिसन्धीयते, वाचकत्वोपनायिकायाः स्मृतेः सत्त्वात् । सामान्य
संकेतग्रहस्य वाचकभावसन्देहापनायकतयैवोपयोगः । बुद्धिविषयत्वाव
च्छेदेन तत्तत्पदप्रवृत्तिनिमित्तत्वे घटत्वत्वावच्छेदेन बुद्धिविषयत्वेन गृहीते
घटत्वं तत्तत्पदप्रवृत्तिनिमित्तं नवेत्यादि शंकापनयात् । यदिच तत्पद व्याक्ति
घटत्वविशिष्टबुद्धिजनिकेति शक्तिप्रदोभिमतः, तत्रच विरोधिनी तद्व्याक्ति
घटत्वविशिष्ट बोधिका नवा घटत्वं तद्व्यक्तिजन्यप्रतिपत्तिप्रकारो नवेत्या
दि शंका न सामान्यसंकेतग्रहापनेया, सामान्यधर्मत्वग्राहिनी विशेष
विषयके सन्देहे तथाविधनिर्णयस्यैव विरोधित्वादि त्युच्यते; तदाभवत्तु
बुद्धिविषयत्वाद्युपलक्षणधर्ममोक्षेण तत्तद्व्यक्तिरव घटत्वव्यग्राहिनी
सामान्यशक्तिग्रहमभवा शक्तिस्मृतिरेवान्वयबोधांगं । तच्छब्दत्वावान्तर
तत्त्वस्य तच्छब्दयोगजनकबुद्धिविषयत्वस्य वाचकतावाच्यतावच्छेदक
यो बद्धोपधकाभावादस्मरणेना नवच्छिन्नतत्तद्व्यक्तिरवघटत्वयोः एव ग्राहनेन
मनस्तत्तद्व्यक्तिं घटत्रोधिकेति स्मरण सम्भवादिति चेत् ? हतैवं घटेनेत्या
नुपूर्वी विशेषावच्छेदेन घटकारणताबोधकत्वमपि मनसासुग्रह मित्यानुभा
विकीशक्तिः स्मारकसमुदायवृत्ति रन्वयबोधांगं स्मारकशक्ति रानुभाव
कशक्त्युपक्षेपेति पक्ष एव साधीयानिति चेत् ? अत्राहुः- अनुभवस्मरणयो
स्तुल्यप्रकारताकत्वेन कार्यकारणभावा द्वच्छिन्नप्रकारताकानुभवा दनव
च्छिन्नप्रकारताकस्मरण मनुपपन्नम् । नचानुपूर्वीप्रभृतिविशिष्टं वस्तु
सामान्येन प्रतीयते प्रतीतं वा विशिष्टत्वेन स्मर्यते । मनस्तत्त्वस्य
विशेषदर्शने प्रायेण बाह्यार्थसंशयक मेवेति सामान्येनादन्त
प्रातिपदिकार्थान्वित टापदार्थबोधकत्वमेवाकांक्षा । साच प्रथमतो
शासनेनादन्तप्रातिपदिकप्रकृतिकेतत्त्वावच्छेदेन प्रतिपद्यते । यदातु घटे
नेत्यत्राश्रुतं च इनसमभिव्याहारं शृणोति तदा तत्रादन्तप्रातिपदिकसम
भिव्याहृतेनपदत्वं प्रतीत्यानुशासनातिदेशवाक्यार्थं स्मरति, घटेनेत्यादि
पदत्वावच्छेदेन निरुद्धता माकांक्षा मुपमिमीते, मनसा वा निश्चिनुते,
विशेषदर्शनसत्त्वात् । अदन्तप्रातिपदिकार्थत्वन्तु अत्वावच्छिन्न मुख्यविशे

अतःशालिपदज्ञानजन्यरक्षणप्रकारादौदृष्टं, दशशमशरा हायदौ
पदार्थस्वरजायोगात् । अरप्रवर्णलुप्यविशेष्यको विच्छिद्य पदमह
एवार्थस्मारकः ।

नन्वेवं घटेनेतिपद मदन्तप्रातिपदिकार्थान्वित टापदार्थबो-
धकमिति बुद्ध्यावपि घटपदं न दन्तप्रातिपदिकमिति निर्णये घटेने-
तिपदं न घटपदार्थान्वितटापदार्थबोधक मित्यवधारणेवा सत्यां घट-
टापदजनितायां घटकरणत्वयो रूपस्थितौ घटीया करणत्वे त्यन्वयबु-
द्धिप्रसंग इति चेन्न;- घटपद मदन्तप्रातिपदिकमिति बुद्धेरपि तत्र खलु
कारित्वोपगमात् । अन्यथा घटपदोत्तरेनत्वावच्छेदेना दन्तप्रातिप-
दिकानन्तरितेनत्वादिस्वरूपावच्छेदकधर्मदर्शनाभावा दाकांक्षा-
या एव दुष्प्रधारणत्वापत्तेः । एतादृशाकांक्षया प्रातिपदिकत्वेनो-
पस्थितेन घटपदेन जनितां घटपदार्थोपस्थितिं टापदजनितां कर-
णतोपस्थितिं चा साद्य जननीयं शाब्दबोधं घटेनेतिपदस्य घटपदार्था-
न्वितटापदार्थबोधकत्वादिबाधबुद्धिर्नैविरुणद्धि, इदं पद मिदा-
नीं मदीयशाब्दबुद्धे रजनकमिति गतीतिवत् फलकारणयो रेकत्व-
रस्या विघटनात् । परंतु प्रातिपदिकस्याबलुपस्थितिदशाया गपि
घटेनेत्यानुपूर्वीविशिष्टज्ञानात् शाब्दबोधदर्शनात् अपरमस्ति साम-
ग्रीद्वयम् । यत्र घटपदार्थान्वितटापदार्थबोधकत्वस्वरूपां घटान्वित
करणताबोधकत्वादिरूपां च कांक्षां यथायथ मवगाहमानाभ्यां ज्ञानाभ्यां
घटितं, तयोरेव क्रमात् निवृत्तबाधद्वयं परिपन्थि; एकविध एव .लिंगे
ऽन्वय व्यतिरेकिणि नानाविधव्याप्तानामिव तुल्यानुपूर्वीकेपि पदे ऽनेक
विधाकांक्षाणामपि ज्ञानं हेतुः । व्यतिरेकव्याप्तिग्रहविरोधित्वेना
नुपसंहार्य इवा कांक्षाविशेषपरिपन्थितया विशेषबोधकता बाधो प्याभात्
तया व्यवह्रियते ।

स्यादेतत्, भवतु सामग्रीत्रयं प्रयोजकं, तथापि पदजनितपदार्थो-
पस्थितीनां घटकरणताबोधकत्वस्वरूपाकांक्षाज्ञानघटितायां सामग्र्यां

जानुप्रवेशः । नहि विशिष्टबोधकत्वज्ञाने पदार्थस्मरण विलंबेन शाब्द
विलंबः, मानाभावात् । अतएव वसनसादावविदितप्रकृतिप्रत्ययविभागोपि
युग्मसंबंधबोधकत्व मनुसंधाय तथा प्रमिर्मते, इति चेत्? अभिनवो
यमांशिकस्फोटवादः । घटेनेत्यानुपूर्वीविशेषावच्छेदेन घटत्वावच्छिन्न
प्रकारतानिरूपित करणतात्वावच्छिन्नविशेष्यताक बुद्धिजनकत्वग्रहे
पदजन्यपदार्थोपस्थिते रभावे घटकरणत्वायाः पूर्वाभूतत्वे स्मरणमेव,
नानुभवः; पूर्वमननुभवेतु पदस्य सूक्ष्मभाव एव, नतु तादृशसामर्थ्य
ज्ञानघटिता भिन्ना सामग्री, तात्काल्येन गौरवादिति वस्तुगतिः ।

अखण्डस्फोटवादिनस्तु कर्तव्यत्वादिनोपलभ्यमानावयवा ध्वनयो
वाचकाः, तदभिव्यक्तस्फोटस्तुवाचकः । सखावयवशब्दै रारब्धोद्रव्य
विशेषः शब्दस्वरूप एकमिदं पद मेकं वाक्यमेको ग्रन्थ एकोवेद
इत्याद्यनुभवसाक्षिको वक्ष्यमभ्युपेतव्यः । तन्निष्ठा जातयः पदत्व
वाक्यत्व ग्रन्थत्व वेदत्वादयः । वर्णसमुदयेनैव पदादिव्यवहारो पद
र्शनेतु तन्तुमालातिरिक्तपटस्या प्रस्वीकारप्रसंगः । सखस्फोटो वर्णानां
नित्यत्वादाश्रयविनाशाभावात् नित्यएव, समवेतद्रव्याणां विनाशित्वनियमे
मानाभावात् । कादिशब्दानां वायुविशेषः स्फोटस्य चरमवर्णप्रत्यक्ष
मभिव्यंजक मपेक्षते पदस्फोटाभिव्यंजने घटादिवर्णमालाया म-
र्थसंगते वाक्यस्फोटाभिव्यंजने पदानामाकांक्षाया ग्रन्थस्फोटाभिव्यंजनादौ
वाक्याना मेकवाक्यतापन्नत्वस्य च ग्रहः । पदस्फोटस्तु पर्याय
पदेन नभिद्यते, समवायिभेदेपि द्रव्याभेददर्शनात् । यथाच षट्भीरूपै
रारब्धस्य चित्रस्यावयवस्य लीलपतिताभ्यां रक्तश्वेताभ्या मन्यत
रत्वेनाभिव्यंजनम् । तथाच एकस्य स्फोटस्य क्वचित् घटवर्णमालया क्व
चित् कलशवर्णमालयाभिव्यंजनं न दिह्यते । तदुक्तं बादरपदीये-
“यथा मणिकुपाणादौ रूपमेक भवेकधा । तथैव ध्वनिषु स्फोट एकएव
हि विद्यते ॥ ” इति ।

यद्वा प्रतिपर्यायं भिन्न एव स्फोटः । अतएव घटकलशयो रेकं
 यदिति न व्यवहारः । अस्तुवा प्रत्येकपर्यायाभिव्यंजनयो वर्णमा
 ळाया मसमवेत एव स्फोटः, तेनवर्णानां मस्थिरत्वपक्षे यौगपद्यासम्भ
 वात् स्फोटासम्भस्य ना नुपपत्तिः । भवतुवा बोधदेवोक्तानुगत व्यव
 हारयुक्त्या पदत्ववाक्यत्वादयो जातयएव घटत्वादिजाते वाचिकाः,
 जाते वाच्यतायामिव वाचकताया मप्येकत्वादिसम्भवात् ।
 तदाहुः - “ शक्याव इव शक्तत्वे जाते लाघव मीक्ष्यता ”
 मिति । वर्णव्यक्तयस्तु वाचकजाते रभिव्यंजकतयैव वाक्यार्थ
 बुद्ध्या वुपयुज्यन्ते, न साक्षात् । अवाचकशब्दत्वे च ध्वनय इति
 व्यवह्रियन्ते । तदुक्त मभियुक्तैः “ अनेकव्यक्त्यभिव्यंग्या जातिः
 स्फोट इति स्मृता । कैश्चि द्व्यक्तय एवा स्या ध्वनित्वेन
 प्रकल्पिताः ” इति । नचैवं स्फोटस्य जातिरूपत्वे तस्य ब्रह्मात्व
 वादविरोधः, जाते ब्रह्मातिरेकानभ्युपगमात् । तदुक्तं - “ सत्या
 सत्यौतु यौभाषौ प्रतिभावं व्यवस्थितौ । सत्यं यत्तन्न साजाति
 रसत्या व्यवहतयो मताः । ” इति । वाक्य पदीयेच “ सम्बन्धि
 भेदा त्सत्तैव विद्यमाना गवादिषु । जाति रित्युच्यते तस्यां सर्वेशब्दा
 व्यवस्थिताः ॥ तांमातिपदिकार्थं च धावर्थं च मचक्षते । सानित्या सा
 मदानात्मा ता माहुस्त्वतलादयः । ” इति वदन्ति । तत् व्यवहारदशाया
 सुपेक्षणीयम् ।

इति गोकुलनाथ महामहोपाध्याय विरचिते पदवाक्यरत्नाकरे -

स्फोटनिराकरणं समाप्तम् ॥



तत्र वाचकशब्देषु प्रकृतिः प्रत्य इति पाणिनेः परिभाषा ।
 प्रकृति द्विधा- प्रातिपदिकं धातुश्च । सुपः स्त्रीप्रत्य स्तद्धित मिति त्रिविधाः

प्रातिपदिकप्रकृतिकाः प्रत्ययाः । तिङ्कृदिति द्विविधाधातुप्रकृतिकाः ।
तत्र सुपः किं लक्षणाः कतिविधाः किमर्था श्वेति प्रस्तूयते ।

स्वौजसूत्रेण विहिताः प्रत्ययाः सप्तधासुपः ।

त्रिभि स्त्रिभि लैवै स्तेषामन्वर्थाः प्रथमादयः ॥ १ ॥

“स्वौजसमौट्शस्त्रि”त्यादिसूत्रेण प्रातिपदिका रूपे विहिता
एकविंशति प्रत्यया आद्यन्तवर्णग्रहणेन सुप इति संज्ञायन्ते । तेषां
समुदायापन्नानां लवा विभक्तयः प्रथमाद्वितीयादिखण्डत्वयोगात्
प्रथमाविभक्ति रिति क्रमेण सप्तधा व्यवह्रियन्ते । एकैकस्यच लव
स्या वयवा स्त्रिशोभवन्ति ।

एक्यद्वित्वबहुत्वानां क्रमेण प्रतिपादकाः ।

विभक्तीनां सप्तयवाः प्रत्येकं स्युः स्त्रयस्त्रयः ॥ १ ॥

एकैकस्या विभक्ते स्त्रीणि त्रीणि वचनानि । तत्राद्य मेकत्वं
द्वितीयं द्वित्वं तृतीयं बहुत्व मभिधत्ते ।

सप्तकानुगताधर्मा नलम्बन्ते यतस्त्रयः ।

अतःसुत्वादिनैतेषां संज्ञावाचकतेष्यते ॥ ३ ॥

तेषां वचनानां मेकत्वादिविशेषवाचकत्वं सुत्वादिना, ननु
स्वमूढाप्रभृतिसप्तकानुगतधर्मेण, तस्यानुगतस्या नतिप्रसक्तस्य
लवो नियमतो ज्ञायमानस्य दुर्लभत्वात् । एकवचनादि परिभाषाविशेष
विषयत्वाद्वापि स्वादिश्रवणमात्रा देकत्वावगमात् ।

अन्यधर्मं पुरस्कृत्य वाचकत्वग्रहं प्रति ।

अन्यधर्मावलीढस्य नाकांक्षा सहकारिणी ॥ ४ ॥

प्रकृतिस्वादिसप्तक तिबादिषट्कसाधारणैक वचनत्वाव
च्छिन्नस्यै कत्तवाचकत्वग्रहणितेन पदार्थस्मरणेन जन्यमानामन्वय

बुद्धिं नसुत्वावच्छेदेन प्रातिपदिकलाकांक्षत्वबुद्धिर्जनयितुमर्हति । यद्धर्मत्वानानाधिकरण्येनाकांक्षाप्रतिसन्धानं तद्धर्मावच्छिन्नवृत्तिज्ञानजनितपदार्थोपस्थितेरेव शाब्दबोधागत्वात् । अन्यथा सुत्वावच्छेदेनैकत्ववाचकत्वाभावप्रवृत्त्यायां सुबन्तरजनित एकत्वस्मरणे घट एक इति शाब्दजननप्रसंगात् । सुत्वावच्छेदेनैकवचनत्वादेर्ग्रहस्यापि कारणत्वाभ्युपगमे गौरवात् ।

ननु व्याकरणेन सुत्वावच्छेदेनैकवचनत्वं प्राहितमिति श्रोत्रोपस्थितेन सुत्वेन सा वैकवचनत्वं गृह्यते ; तत्साभानाधिकरण्येन घटपदाकांक्षा . तदवच्छिन्नवृत्तिज्ञानेन चैकत्वं स्मर्यते इति सुपपादो घट एक इत्यन्वयबोध इति चेत् - एवं स्वत्यमरमारभ्य देवतापर्यंतं कोशपठितानां नाम्नां तद्गुणपठितत्वस्वरूपा लुगतपुरस्कारेणैव देवतावाचकत्वसंभवाद् पर्यायाणां प्रत्येक वाचकत्वानुपपत्तिः । कोशकारपुरुषपठितत्वादि ननित्यसंकेतविषयो भवितुमर्हतीति चेत् ? पाणिनिपरिभाषितत्वादिरपि न तथा स्यात् ।

नन्वमरादौ संकेतग्राहकेण कोशेन षड्विंशतिवृत्तिधर्मो नोपस्थापितः, यदवच्छेदेन देवतावाचकत्वं प्रतीयेत, “द्वयेकयोर्द्विवचनैकवचने” इति सूत्रं तु एकवचनपरिभाषाप्रवृत्तिनिमित्तानुगतधर्मावच्छेदेन एकत्वं बोधयतीति चेत् ? स्यादेवं, यदि पाणिनीयपरिभाषाया अनुगतेन निमित्तेन प्रवृत्तिः स्यात्, नत्वेवम् । तथाहि - प्रत्याहारा स्तावत् श्रूयमाणाः प्रत्येकवर्णवृत्तिभि रत्वादिभिरेव धर्मैरकारादिषु प्रवर्तते । ननु तावदन्त्यतमत्वादिभिः । अत एव अक् इक् प्रभृतिभिः शब्दैरुपस्थापिता अको दीर्घच्छ्रुतावपि बोधयति । तेन कुमारी आस्ते इत्यादौ अचिपरे इको यकारोयुज्यते । तथाहि - इक्शब्देन इत्वेन ह्रस्वमात्रवृत्तिधर्मेणोपस्थितः, तेन चाष्टादशभेदभिन्नस्वरसाधारणजात्यवच्छिन्नवाचकेन दीर्घादयोपि स्मर्यन्ते, द्विरेकपदस्मारितेन

अभिरूपदेनेव षट्चरणः । इक्ष्पदेनैव वा स्वमाक्षवाक्ष्यत्वरूपा जदल्लक्षणया
 ऽष्टादशभेदा उपस्थाप्यन्ते, इक्ष्पदस्वह्रस्वभिन्ने ऽपरिभाषितत्वात् । “आ-
 दिरन्त्येन सहेते”त्यनेन महेश्वरसूत्रपरिपाठिन ह्रस्वानामेव प्रत्याहार
 प्रत्याख्यत्व व्युत्पादनात् । “अङ्गुदित्खवर्णस्यच्चा प्रत्यय ”
 इत्यनेनापि अत्वाद्यसाधारणधर्मे रणां खवर्णग्राहकत्वं लुच्यते ।
 अन्यथा ह्रस्वशब्दोपात्तानां मणामपि तथात्वप्रसंगात् । नच श्रोत्रोप-
 स्थितानां मणामेव खवर्णग्राहकत्वं, ननु शब्दांतररश्म्युत्पत्तानामिति वाच्यं,
 इक्ष्पदोपात्तानां मप्यतथात्वप्रसंगात् । नच इक्ष्पदोपस्थिति-
 कालेष्टादशसाधारणजाते रश्म्युपस्थितत्वात् तथा सामान्यलक्ष-
 णया ऽष्टादशानां मप्युपस्थितिः, ननु ह्रस्वानां मष्टादशानु शक्तिरित्य-
 त्त्राणुदित्सूत्रस्य तात्पर्यमिति वाच्यं, एवं सति वृत्त्या पदानुस्थितेषु तेषु
 षष्ठ्यर्थानन्वयप्रसंगात् । इक्ष् प्रभृतिना प्रत्याहारेण ह्रस्वमात्रवृत्ति-
 धर्मावच्छिन्नोपस्थित्य सम्भवात् । ननु नादेश्वरसूत्रपाठितेषु ह्रस्वेषु
 दीर्घादिसाधारण्या अपि जातेः श्रोत्रोपस्थितत्वा तस्याएव प्रत्येकव-
 र्णानां मणादिप्रत्याहाराणाञ्च प्रवृत्तिनिमित्तताबोधकं अणुदित्खवर्ण-
 स्यचेति सूत्रं नियमार्थं, नानाजातीनां श्रोत्रोपस्थिततया तदेकतर-
 परिच्छेदकत्वादिति चेत् ? एवमपि श्रोत्रानुपस्थितानि तावदन्यतम-
 न्वादीन्यादाय परिभाषाप्रवृत्ते रसम्भवान् । एवं सुप्रत्याहारेऽपि सुत्वादि-
 नैवबोधकः, ननु निमित्तान्तरेण । नितरां श्रोत्रोपस्थितान् वर्णान् त-
 च्छब्देन परामृष्य “तान्येकवचन द्विवचन बहुवचनान्येकश ” इत्य-
 धिकृत्य “सुप ” इतिसूत्रं प्रत्येकवर्मावच्छिन्नानां मेकवचनादिपद-
 वाच्यतां ग्राहयति । येन रूपेणैकवचनपरिभाषाविषयत्वग्रहस्त-
 द्रूपेण एकवचनशब्दादुपस्थिते सावेकत्ववाचकत्वग्राहकं “द्वेकयो-
 द्विवचनैकवचने ” इति सूत्रं कदाचिदेकवचनपरिभाषाप्रवृत्तिनि-
 मित्तत्वेन स्वरूपसतोपलक्षणेना लुगतीकृतेषु सुत्वादिषु युगपदेव
 वाचकतावच्छेदकत्वं ग्राहयेदिति न वाक्यभेदः । यस्तुतो द्व्येक

यो रित्यतिदेशवाक्य मेकवचनपरिभाषितत्वोपलक्षिते धर्मिण्येकत्व
वाचकतां बोधयत् एकवचनपरिभाषाविषयः सूरिति सुत्वावच्छेदे
नोपलक्षणधर्मवत्ताग्रहसहकारेण सुत्वावच्छेदेनैकत्ववाचकता सुपमाप
यति । नतु साक्षात् शक्तता वच्छेदकधर्मपरिच्छेदकम् । अत एक
वचनपरिभाषणः मननुगतप्रवृत्ति निमित्तकत्वेपि नक्षतिः ।

एकत्व मेकवचनैः सदृशान्तरवर्जितम् ।

आख्यायते नहि द्वाभ्यां पशुभ्या मिज्यते शिवः ॥ ५ ॥

पशुना रुद्रं यजत इत्यादौ कर्मार्थतृतीयैकवचनेन स
जातीयनिष्ठान्योन्याभावप्रतियोगितानवच्छेदक मेकत्व मुच्यते, सा-
जात्यं च यागव्यक्तिकर्मपशुत्वेन । तथा च यस्यां यागव्यक्तौ यत्
पशुकर्मत्वस्वान्वयः तत्र पशौ तद्यागव्यक्तिकर्मपशुनिष्ठान्योन्याभाव
प्रतियोगितानवच्छेदकैकत्व मेकवचनार्थः । तेन न द्विपशुकर्मको
रुद्रसम्प्रदानको यागः । यागव्यक्तिकर्मपशुत्वव्यापकैकत्वव्यक्ति
निरूपितसमवायसंसर्गेणैकत्वं पशौ प्रकार इति तत्त्वम् ।

एवं द्वित्वं सजातीयांतरशून्यं विभक्तिः ।

प्रतीयते सरस्वत्या न मेषै र्यजनं त्रिभिः ॥ ६ ॥

द्विवचनै रपि सजातीयनिष्ठान्योन्याभावप्रतियोगितानवच्छेदक
मेव द्वित्वं प्रत्यायते । अन्यथा “सारस्वतौ मेषौ” भवत इत्यत्र
त्रिभि मेषैः सरस्वतीदेवताकयागस्य विध्वर्थाबाधे ऋतुवैशुण्याना
पत्तेः । सिद्धान्ते तु मेषकर्तृकभावनाक्षिप्तायां यस्यां भावनायां सर
स्वतीदेवताकयो मेषयोः कर्मतयान्वयः तद्भावनाकर्मपशुनिष्ठान्योन्या
भावप्रतियोगितानवच्छेदकं द्वित्वं द्विवचनविधेयं बहुपशुकर्मकयाग
भावनायां विरुध्यत इति द्वाभ्यां ऋतुषाड्गुण्यं, नतु त्रिभिः ।

जसादिभिस्तु त्रित्वं द्वि बहुत्वत्वेन बोध्यते ।

गच्छन्ति वाहा इत्युक्ते कृतीति प्रश्नदर्शनात् ॥ ७ ॥

बहुवचनानां तु बहुत्ववजात्या प्रवृत्तिनिमित्तेन त्रित्वादौ शक्तिः,
नतु त्रित्वत्वादिना, नानार्थतापत्तेः । त्रित्वादीनां ताद्रूप्येण बहुवचना
द्वोभोपगमे वाहा गच्छन्तीत्युक्ते कतीति प्रश्रानुपपत्तेः । ज्ञाते संख्या
त्वा वान्तरत्रित्वत्वादिधर्मे संख्यात्वावान्तरधर्मजिज्ञासाविच्छेदात् ,
प्रयोक्तृपुरुषजिज्ञासाविषयसंख्यात्वावान्तरधर्मव द्विशिष्टशक्तस्य कति
शब्दस्य निर्विषयकत्वेनावोधकत्वात् ।

प्रायेण प्रकृते रथे सुवर्थवचनान्वयः ।

काचि तदेकदेशेपि तात्पर्या दनुशासन त ॥ ८ ॥

द्रव्याणि गुणाः कर्माणीत्यादौ बहुत्वस्य, सौमित्रावासुदेवावित्यादौ
द्वित्वस्य, गगनं भगवा नित्यादौ एकत्वस्य, सुपास्मारितस्य वचनार्थ
संख्यायाः प्रकृतिमुख्यार्थ एवान्वयः; नतु तदेकदेशे, द्रव्यावाद्दौ बहुत्वस्य
सुमित्रापुत्रत्वादौ द्वित्वस्य शब्दस्वरूपे गगनत्वे समग्रैश्वर्याद्विस्वरूपे
भगवत्त्वे चैकत्वस्यान्वयायोगात्वात् । प्रायिकं चेदं, तेन यदादिशंति
पूज्यपादा इत्यादौ पूजायामनिर्धारित विशेषस्य “वामे बहुकुशान् कृत्वा दक्षि
णे तु कुशत्रय” मित्यादौ बहुपदार्थैकदेशे बहुत्वत्वावच्छिन्नत्रिणे बहुत्वत्वेन
त्रित्वपर्यवसितस्य बहुत्वस्य, “स्वरज्यं स्वर्गनाक त्रिदिविदशाख्या”
इत्यादौ तत्पद लक्षणिकस्वर्गादि पदार्थैकदेशे स्वर्गपदादौ चतुष्टयादि
परिणतस्य बहुत्वस्यान्वयेऽपि नक्षतिः । अतएव वामकरेण नव-
कुशधारणम् । कोशेच स्वर्गादिपदं न स्वर्गादि पदस्वरूपपरम् ,
वाच्य वाचकभावस्य लेशतोऽप्य प्राप्तेः कोशत्वालंभवात् , स्वःपदवाच्यं
स्वर्गादिपदवाच्यैरभिन्न मिति बोधस्वैश श्रुयेयत्वात् । अतएव शब्दानां
पर्यायत्वम प्यर्थतः, स्वर्गनाकादीनां तु भेदभिदौ दासीन्येन द्वंद्वः समासः ।
अतएव “ भेदाख्यानायनद्वंद्व ” इति प्राथमिकी प्रतिज्ञाप्येता दशस्थल
उपयुज्यते । स्वरूपपरता तु तत्रैव, यत्र वाचकतावाचिशब्दांतरं श्रूयते
“ भृगे कुरंगवातायुहरिणाजिनयोनयः । ” “ विनायके विघ्नराज द्वैमाद्यु

रगणाधिपः । ” “ ऐरावतेभ्रमातंगे रावणाभ्रमुवह्मभाः । ” इत्यादौ । “ उर्वे
 श्यस्तरसः ” “ स्तितारामदारः ” इत्यादौ अनन्वितमेव बहुत्वं, पदानुपस्थितेषु
 गणेषु तदन्वयइति मतस्यात्यन्तगतसम्भवदुक्तिकत्वात् । पुष्पवन्तौ
 नाश्वर्यादित्यादौ तात्पर्यवशा द्व्यन्तयोर्जात्योर्वा द्वित्वान्वयः ।
 साधर्म्यं वैधर्म्याभ्यां तत्त्वज्ञान मित्यत्र साधर्म्यवैधर्म्यत्वयोः,
 नीलवटयोरभेद इत्यादौ नीलवटवटत्वयोः । गोदीपामः इत्यादौ त्व
 नन्वितएव द्विवचनार्थः, नित्यं द्विवचनान्तत्वेनानुशिष्ट गोदपदार्थं
 तदेकदेशेच द्वित्वविशिष्टे द्वित्वेच द्वित्वस्यान्वयायोगात् ।

“ पशुना रुद्रं यजेत, वायव्यं श्वेतमालभेते ” त्यादौ पश्वादौ,
 वेदाः प्रमाण मित्यादौ पदार्थैकदेशे प्रमाणत्वएव तात्पर्यवशा देक
 वचनार्थस्यान्वयः । सम्पन्नोब्रीहिः सम्पन्नोब्रीह्य इत्यादौ “ जात्याख्याया
 मेकस्मिन् बहुवचन मन्यतरस्या ” मिति सूत्रेणानु शिष्टैक वचनस्य
 बहुवचनस्य चार्थ एकत्वं जातावेव, “ विंशत्याद्याः सदैकत्वे संख्याः
 संख्येय संख्ययो ” रिति कोशेनानुशिष्टस्य विंशतिर्ब्राह्मणा इत्यादा
 वेक वचनस्यार्थः संख्यायामेव पदार्थैकदेशोऽन्वेति । यत्रतु विंश
 तित्व संख्यायामेव बहुत्वान्वयो विवक्षित स्तत्र बहुवचनमपि प्रमाणं ।
 “ अखंखाताः सहस्राणि ” “ येरुद्राअधिभूम्या ” मित्यान्नाये, “ तिस्रः को-
 ख्योर्धकोटीच तीर्थानां चायुरब्रवी ” दितिपुराणे, “ किमेकयैव विंशत्या
 बाहुभिस्तथाविकथसे । पश्यरावणनाराचौःश्रुनन्ति कतिविंशती ” रिति
 लोकेच, प्रयोगदर्शनात् । “ तेशतानिवयंचे ” त्वत्र शतशब्दोऽनेकपर्यायः ।
 तदर्थैकदेशे नेकत्वेदशत्वादौ बहुत्वान्वयः ।

अविवक्षानन्वयो वा संख्याया यत्र तादृशे ।

वाक्येपि प्रातिपदिका द्वातोर्वैकवचः स्मृतम् ॥ ९ ॥

यत्र ब्राह्मणेन हतः पतति, रुद्रं सम्प्रार्थित्यादा बुद्देश्यगता
 संख्या न विवक्षिता, यत्रवा चैत्रेणस्थायते इत्यादा वाख्यातोपात्त

संख्यानवय नौय प्रथमान्त पदार्थो भावनान्वयी नदृश्यते, तत्रापि ब्राह्मणगृहादि प्रातिपदिकात् स्थाधातो श्लेषवचन नौगः प्रायेणपुञ्जतेः विभक्तिविनाकृतायाः प्रकृतेर साधुतया करणकर्म भावनार्थानां दास्य तृतीया द्वितीयानिङा प्रयोगस्यावश्यकत्वे प्रथमोपात्तस्य एकवचन प्रथम पुरुषादे स्यागायोगात् । उद्गासिका आस्थन्ते इतशायकाः शयन्त इत्यादावपि भाष्यकार प्रयोग ज्ञापितमेव बहुवचनानां साधुत्वम् , उद्गासन् सवृक्षमासन् मुद्गासिका, इतशयन् सवृक्षं शयनं इतशायिका, तयो स्तादास्थेन धात्वर्थान्वितयोः कर्तु कर्मणो भावनान्वयिनः प्रथमांतार्थस्यवाभावेन तिङुपात्तस्यच बहुत्वस्यानन्वितत्वात् । एक वचन मित्येवसूत्रं, नवेकस्मि न्नैकवचनमिति । तेनैकत्वाच्च विवक्षा यामपि सामान्यतः प्राप्तमेकवचनं द्व्येकयो द्विवचनैकवचन इति विशेष सूत्रेण द्वित्व विवक्षायां बाध्यत इत्यपि कल्पयन्ति ।

ननु गगनपदार्थैकदेशस्य शब्दस्य बहुत्वविवक्षायां गगना नीति प्रयोग प्रसंगः, यदिच सुबुपात्तं बहुत्वं न पदार्थैक देशान्वयीति मतं तदा कथं वामे बहून् कृत्वेत्यत्र बहुत्वे बहुत्वान्वयः? अन्य था नवकुशधारणानुपपत्तेः ; धर्मिणिच बहुत्व विशिष्टे नबहुत्वान्वयः, घटो घट इतिवन्निराकांक्षत्वात् , कथंवा सहस्राणि इत्यादा सहस्रत्वे, पूज्यपादा इत्यत्र पूजायांवा बहुत्वान्वयः? कथं वा द्वंद्वपदार्थैक देशेषु स्वर्गादिष्वितिचे दुच्यते-

उपसर्जनतां देवात् पदार्थो यत्र गच्छति ।

तस्मि नर्थैकदेशेपि बहुत्वस्यान्वय स्सुपाम् ॥ १० ॥

गगनपदस्य शब्दोन मुख्यार्थः, बहुशब्दस्यतु संख्यैव मुख्यार्थः संख्येये भक्तिः । अतएव “बहुषु बहुवचन ” मिति संख्यायामेव तत्प्रयोगः । बहुवचनस्य संख्येय वाचकतायाः स्वयं तत्र विशिष्टत्वात् । एवं विशत्यादि शब्दा अपि संख्यामेव प्राधान्येनाभिदधते । द्रव्य

वाचि शब्द समानाधिकरणास्तु बह्वादयो लक्ष्यार्थोपसर्जनीभूतेषु
स्वशब्दार्थं सुवर्थबहुत्वान्वयं बोधयितुमीशते । एवं कृदर्थोपसर्जनीभूते
“ स्वं रूपं शब्दस्या शब्दसंज्ञे ” त्यादि ग्राहित संगतिके
स्वर्ग शब्द स्वरूपादौ च बहुवचनार्थान्वयः ।

गुरुत्वगुणयो रैक्यं तादात्म्यं द्रव्य तेजसोः ।

गुणसौरभगन्धाना मभेद इति दर्शनात् ॥ ११ ॥

द्वन्द्व गर्भपदार्थैकदेशे द्वित्वबहुत्वयोः ।

अन्वयोयुज्यते किंवा साधुत्वाय विभक्तयः ॥ १२ ॥

गुणसौरभगन्धाना मभेद इत्यत्र नित्य मेवोपसर्जनीभूतास्तु
जातिषु यदि बहुत्वान्वय इतदा द्वंद्वे भिन्नैव व्युत्पत्तिः । नचेदापोऽगृहाः
सिकतावर्षाः सुमनसोऽप्सरसोऽलजा इत्यादाविध साधुत्वार्थकमनन्वित
स्वार्थमेवेदृशस्थळे बहुवचनम् ।

एकत्वं द्वित्वमप्यर्थो जसादेरनुशासनात् ।

आहैकवचनं द्वित्व माह द्वि वचनं बहु ॥ १३ ॥

यत्र जात्यन्वितं एकत्वं विवक्षितं तत्र बहुवचन मप्यानुशा-
सनिकं । साधुसम्पन्नो ब्रीहिः सम्पन्ना ब्रीहय इत्युभयप्रयोगदर्शनात् ।
सम्पन्नपदादीनान्तु बहुवचनं विशेष्यपारतन्त्र्यप्रयुक्तं । एवं अहं ब्रवी
म्यावां ब्रुव इत्यर्थे अन्यतरस्यां वयं ब्रूमइति प्रयोगात् अस्मदर्थान्वित
मेकत्वं द्वित्वंच, यूयं गुरुवइत्यत्र युष्मदर्थान्वित मेकत्वं बहुवचनार्थः ।
पुनर्वसु पुनर्वसूवा विशाखा विशाखेवा नक्षत्रमिति कृन्दसिद्धित्व मेक
वचनार्थः । लोकेतु पुनर्वसु विशाखा शब्दौ नित्य द्विवचनान्तौ
पुष्पवन्त नास्त्यपदवत् । तिष्यश्च पुनर्वसू चेत्यादिविग्रहे तिष्य
पुनर्वसू सिद्ध्या पुनर्वसू इत्यादि द्वंद्वस्य द्विवचनं बहुत्व मभिधत्ते,
“ तिष्य पुनर्वसो नक्षत्रद्वंद्वे बहुवचनस्य द्विवचनं नित्य ” मित्यनुशा-

सनात् । अत्र बहुवचनस्य विशिष्यो पादानात् एतादृश स्थले तिष्य पुनर्वस्यति कर्त्तावैकवचनात् प्रयोगो प्यस्तीत्यवगम्यते । तेनज्ञायते सर्वो द्वन्द्वो विभाषैकव द्ववतीति, तत्र तिष्य पुनर्वस्यति एकवचनमेव, नतु तिष्य पुनर्वसुनी इति द्विवचन मिति काशिका ।

नन्वेकत्व विशिष्ट घटादौ प्रातिपदिकानामेव शक्तिरस्तु, सन्तु व्यंजकान्ये कवचनादीनीति चेत् ? उच्यते-

गुरुत्वा विनिगम्यत्व शक्तिग्राहकविप्लवैः ।

अप्रसिद्ध्याच शक्यस्य नसंख्याव्यंजकाः सुपः ॥ १४ ॥

सुप्रत्ययांत घट पदत्वादिना वाचकताया मेकत्व विशिष्ट घटत्वादिना वाच्यतायांच गौरवं शरीरतः । घट पदेत्तर सुत्वादिना वाचकत्व सम्भवेन एकतर परिच्छेदक विनिगमकालाभः । “द्व्येकयो द्विवचनैकवचने” इति व्याकरणस्य वाक्यार्थ बुद्धेः पूर्व मेकत्वादि विशिष्ट घटाप्रसिद्ध्या तत्र प्रमाणांतरस्यच शक्ति ग्राहकस्य व्याकोपः । सुतरांच गगनानि ब्रह्माणीत्यादौ बहुत्व विशिष्ट गगनादे बहुवचनांत गगनादि पद शक्यस्या प्रसिद्धिरिति विभक्तीना मेकत्वाद्यर्थे इत्येवोचितम् , नतु सुपो व्यंजकत्वम् ।

इति वचनार्थ विवरणम् ।

विभक्तिः प्रथमा तेषु स्वौजसः प्रत्यया छयः ।

आभिमुख्यं तदर्थं स्तदभीष्ट प्रत्ययात्मकम् ॥ १ ॥

सुपां मध्ये सु भौ जस् इति त्रयः प्रत्ययाः प्रथमाविभक्तिरित्यन्वर्था प्रार्चीनानां तदनुसारिणां पाणिनीयानां च संज्ञा । शक्तिस्तु सत्त्वादिनैव, उकारजकारयोरनुबन्धयोः प्रयोगे नित्यमश्रूयमाणयो

र्वाचकानन्तर्भावात् । तस्याः प्रथमायाः ब्रह्मन्पालय चण्डमुण्डौगच्छन्तं
 देवाः प्रसीदन्त इत्यादा वाभिसुख्यमर्थः । तच्चाभीष्टज्ञानस्वरूपं । तत्र
 समवेत समवायिभावेन प्रातिपदिकार्थस्याभीष्टज्ञाने, तस्य च विषय
 तथा एकत्वकर्तृकाशंसाविषयपालनक्रियाया माशंसाविषयपालनकर्तृ
 र्येकत्र वा लयातोपात्ते कर्तरिकृतौ वा तादात्म्येनाधाराधेयभावेनाध्या-
 हृतत्वंपदार्थस्यविशेषणतया विशेष्यतयावान्वयः, युष्मदिसमानाधि-
 करणे मध्यमपुरुषविधानात्, सम्बोधनप्रथमान्तार्थेन कर्तुरन्वयासंभ-
 वात् । तथा च ब्रह्मसमवेताभीष्टज्ञानविषयः एकत्व कर्तृकाशंसाविषय
 पालनक्रियेति आशंसाविषयपालनकर्तृकस्त्वमिति वा ब्रह्मन्पालयेत्यत्र
 वाक्यार्थबोधः । सम्बोधनप्रथमायास्तु ज्ञानमिच्छाचखण्डशोर्थः । ज्ञानं
 विशिष्टवाक्यार्थत्वावच्छिन्नविषयतयाक्रियाया, मिच्छा च प्रातिपदिकार्थ
 समवेत वाक्यार्थज्ञानत्वावच्छिन्नविषयतया ज्ञानेन्वेति । तेन वाक्यार्थ
 विषयक ज्ञानसमवायितयोद्देश्यत्वस्वरूपं सम्बोध्यत्वमर्थतः प्रतिपाद्य
 पुरुषेप्रतीयते । सम्बोध्यत्वंचैकवचन सहकृत प्रातिपदिकेन एकत्व
 विशिष्टस्वप्रवृत्तिनिमित्तधर्मावच्छेदेन बोध्यते । यद्रूपावच्छेदेनच
 सम्बोध्यत्वं प्रथमाप्रत्याख्यं तद्रूपविशिष्टमेव युष्मदा परामृश्यते ,
 सम्बोध्यतावच्छेदकत्वोपलक्षितधर्मविशिष्ट एव युष्मत्पदशक्तेः ।
 अत एव ब्राह्मणा स्वं प्रसीद त्वां प्रणमामि त्वया भुज्यता मित्यादयो
 न प्रयोगाः । बहुब्राह्मणत्वावच्छिन्नाया एव सम्बोध्यतायाः प्रथमयो
 पात्तत्वेन तद्रूपावच्छिन्नस्यैव युष्मदापरामर्शो तत्रैकवचनस्यानन्वितार्थ
 कत्वा दसाधुत्वाच्च । एवं यत्पदगर्भवाक्येन यद्रूपविशिष्टस्योप-
 स्थिति स्तद्रूपविशिष्टपरामर्शिनि तच्छब्देपि वचनैक्यव्यवस्था द्रष्टव्या,
 ये पचन्ति तमानयेत्यप्रयोगात् । यच्छब्दगर्भवाक्येन बहुत्वविशिष्ट
 पाककर्तृमनुष्यात्वविशिष्टस्योपस्थिततया तद्रूपविशिष्टपरामर्शितच्छब्दार्थे
 एकवचनस्यार्थान्वयात् । हे चण्ड हे मुण्ड बह्वै बहुलैः परिवारितौ
 तत्र गच्छन्तं, गत्वाच सासमानायतां लघु, इत्यादा वैकत्वविशिष्ट

अण्डत्वाद्यवच्छेदेन प्रथमया सम्बोध्यत्वबोधनेपि तादृशरूपद्वयावच्छिन्न परामर्शिनोपि युष्मच्छब्दः द्विवचनं नालुपपन्नं, एकघटैकपटावित्यादि द्वन्द्वसमास इव प्रकृत्यर्थतावच्छेदकनानात्वे तावत्सामानाधिकरण संख्याया एव वचनप्रतिपाद्यत्वात् । अत एव “यश्च मूढतमो लोके यश्च बुद्धेः परं गतः । ता एभौ सुखं मेधेते स्वीदत्यन्तरितो जनः” इत्यादौ यच्छब्दगर्भवाक्येनैकत्वविशिष्टसूढतमादे रूपस्थापितत्वे तदुभयपरामर्शिनस्तच्छब्दा द्विवचनं मत्पुष्पपन्नम् । “हे सौमित्रे सखा यस्ते निर्विशेष स्त्वया गुहः । युवांगत्वा नदी मेनां शीतमान यतं पयः ॥” इत्यत्र यच्छब्दाकांक्षापरिपूरणक्षमेन तच्छब्देन युष्मद् एक शेषे स्मृत तच्छब्दार्थं युष्मद्वचनं वादाय द्विवचनोपपत्तिः । “जानीहि नाथ हीनोस्मी” इत्यादौ अप्रामाण्यशंकाशून्यनिश्चयोपि ज्ञाधातो रर्थः, अन्यथा मदीयदीनभावस्वरूपवाक्यार्थे प्रथमार्थनाथसमवेताभीष्टज्ञानस्य विषयतयान्वयेन विवक्षितार्थनिष्पत्तौ जानीहीत्यस्य पौनरुक्त्यप्रसंगात् ।

यत्तु - नाथपालयेत्यादौ सम्बोधन प्रथमान्तपदार्थ एव पाठन कृत्यन्वयइति । तदपिन, आभिसुख्ये शुणीभूते प्रथमान्तार्थे आख्याता र्थान्वयायोगात् । अन्यथा नारायणइव नरोगच्छतीत्यादौ नारायणेपि गमन कर्तृत्वान्वयप्रसंगात् । युष्मदाख्यातयो राकांक्षारूपसामानाधिकरण्यं विना मध्यमपुरुषस्या साधुत्वाच्च । नच युष्मदः स्थानिन्यपि मध्यमपुरुषोऽनुशिष्यते, युष्मदः स्थानित्वं युष्मत्पर्यायसम्बोधन पदप्रयोगे शुपपद्यतइतिवाच्यं; भवच्छब्द सामानाधिकरण्येपि तथात्व प्रसंगात् ।

स्यादेतत्, यदि सम्बोध्यः पुरुषो ज्ञाने समवेतत्वेन विशेषणं, विषयतयाचेच्छा, तच्च ज्ञानं वाक्ये प्रधानतया प्रतिपाद्यमानभावना यां क्रियायां प्रथमान्तार्थेवान्वेति; तदा सम्बोध्यवृत्तिवाक्यार्थज्ञानस्य सिद्धत्वनिश्चयदशायां सम्बोध्यवृत्तिवाक्यार्थज्ञानस्य वाक्याजन्मत्वनिश्चय दशायांच चैत्रत्वं गच्छत्यादिवाक्य प्रयोगोपपत्तिः, भाविभूतपुरुषान्त

रीयेच्छाविषयत्वस्य चैत्रीयवाक्यार्थज्ञाने ऽ बाधितत्वात् । अगृहीतपद संकेतं म्लेच्छमुद्दिश्यार्यैः प्रयुज्यमानस्य शृंगापसरेत्यादिवाक्यस्य शक्तिश्चमाजन्यत्वेनोपहास्यत्वाभाव प्रसंगाच्च । तत्कालीन तत्पुरुषीयेच्छाविषयत्वस्य तद्वाक्यजन्यत्वस्यच ज्ञानेप्रवेशे संबुद्धिपद शक्त्यानन्तर्यं दुर्ग्रहार्थत्वस्यादितिचेत् ? उच्यते-

यथायुष्मत्पदादीनां कालपुंवाक्यभेदतः ।

प्रवृत्तयो नभिद्यन्ते प्रथमायान्तथैवताः ॥ १ ॥

कालपुरुषान्तररीयेच्छाविषय प्रमाणान्तरजन्यवाक्यार्थबुद्धि सम बाधितत्वच्छेदक धर्मवति म्लेच्छे शुष्मच्छब्दस्यार्यैः शक्तिभ्रमं विना ऽप्रयोगाद्यथाविशिष्य तत्तत्पदानां तत्तत्पदप्रयोजनकेच्छाविषय तत्तत्पदजन्य वाक्यार्थबुद्धिसमबाधित्वं तदवच्छेदकत्वं वा प्रवृत्ति निमित्तं, तदनुगमकं वा साधारणधर्मपुरस्कारेण वक्ष्यमाणरीत्या गृह्यतइति ना ननुगमः, तथा सम्बुद्धिप्रथमाया अपिशक्तिः कालपुरुष वाक्यविशेषोपलक्षिताभीष्टज्ञाने नाननुगममावहतीति व्युत्पादयिष्यते ।

ननु तथापि “ अखण्डशक्तिनिर्भिन्ने वस्ते जहतिचेतनाम् । हताश राम कस्यार्थे दग्धजीवितमिच्छसी ” त्यादौ वक्तरिसम्बोध्यत्वम नुपपन्नं, तदाहि तस्य पुंसो वाक्यार्थज्ञानस्यासत्त्वे वाक्यप्रयोगोनुपपन्नः, सत्त्वेतु तन्नेच्छासिद्धेविषये वाक्यजन्योवाक्यार्थबोधश्च न सम्भवतीति प्रथमार्थबाध इति चेत् ? उच्यते,

प्रमाणान्तरनिष्पन्न वाक्यार्थज्ञानजन्मना ।

वाक्येन जन्याभीष्टार्थी र्वक्तर्यपि न बाधिता ॥ १ ॥

प्रमाणान्तरजन्यायां वाक्यार्थबुद्धौ सत्यामपि वाक्यजन्यवाक्यार्थ बुद्धिर्वावच्छेदेनेच्छा नानुपपन्नाः, अवणसिद्धावपि मननेच्छावत् । सिद्धिस्तु शाब्दबुद्धिर्प्रति न प्रतिबन्धिका । प्रतिबन्धिका चेत् अस

स्यामेव शाब्दबोधेच्छायामिति वक्तुरपि स्ववाक्यजनिताभीष्ट वाक्यार्थ
बुद्धिसमवायितया सम्बोध्यत्व मबाधितमिति ।

अचेलनेपि सम्बुद्धिप्रथमा या प्रयुज्यते ।

तस्या स्तुत्या गति स्तेषु निर्दिष्टे युष्मदादिभिः ॥ ४ ॥

“ जदिहितरक्षां लक्ष्मीमेतान् त्यजामरपादपाद् हृदय हतया किं
ते चिन्तामणेरपि चिन्तया । जठरदहनज्वालाशान्तये यदि स्थिरमीत
दास्वपितुरुदधेरौर्ध्वं निर्वापयेयुरुषवर्धुधं ” इत्यादाव चेतनस्य हृदयस्य
सम्बोध्यत्वबाधेपि प्रथमाप्रयोगो युष्मच्छब्द मध्यमपुरुषादिप्रयोगेन तुल्य
योगक्षेम ध्वेतनक्षेत्रज्ञतादात्म्यारोपेण सम्बोध्यत्वभ्रमजनकतया गौणवृ-
त्त्या ध्यानंतरप्रतिपादकतया वा सङ्गमनीयः । अत एव तुल्येप्रस्तुते
तुल्यार्थस्याभिधान मप्रस्तुतप्रशंसाविशेषस्य लक्षण सुदाहरता
काव्यप्रकाशकारेण “ कस्त्वम्भोः कथयामि दैवदूतकं शाखोटकं
विद्धि मा ” मित्यादा वकिञ्चनस्य किञ्चि दनुपकुर्वतो मनस्विनः
प्रस्तुतस्य तादात्म्यारोपेण युष्मच्छब्दसम्बुद्धिप्रच्छब्दोत्तमपुरुषाणां
मर्थे शाखोटकाभेदेना ध्यवसितः प्रस्तुतार्थः सम्बध्यत इत्युक्तम् ।
प्रस्तुतार्थस्य व्यंजनया लक्षणया वीपस्थिति रित्यन्यदेतत् । यत्र
च व्यंजनया लभ्योर्थः प्रकृतवाक्यार्थे तादात्म्येना ध्यवसितः सन्न
न्वयबोधे निविशते तत्र गुणीभूतव्यंग्य भेव, नत्वप्रस्तुतप्रशंसा ।
यथा - “ आगत्य सम्प्रति वियोगविसंस्तुलांगी प्रभोजिनी कचिदपि
क्षपितत्रिष्वम्भः । एतां प्रसादयति पश्य शनैः प्रभाते तन्बंगि पादपत
नेन सहस्ररश्मिः ॥ ” । अत्र व्यंजनया कृत्वा प्रतीतिपक्ष मवसर
न्नायकयो वृत्तान्तो रविकमलिनीवृत्तान्ते तादात्म्येन गुणीभूय भासते ।
ननु प्रधान्येन, दृशि कर्मत्वानुपपत्तेः । नापि ध्वनिविशेषादीन्
वाक्यार्थबोधे पश्यत्यंश मपहाय, तथा सति खण्डितामान मपनिर्दिष्टः
सागसः प्रियस्याशंसां प्रतिपादयतो लोटानुपपन्नत्वप्रसंभात् । अस्ति
तथा तस्य मानापनोद्गोपाया अन्य दृशास्यम् । नच रविकमलिनी

वृत्तान्तदर्शनं तदुपायः, रविकिरणपतनजनितकमलिनीकुसुमव्याकोश
तादर्शनस्य कयापि विधया खण्डिताया भाक्ष्यागाध्यवस्थाया जनक-
त्वात् । नायकप्रणिपातजनितमानिनीप्रसादाभेदेनावगतस्य दर्शनस्तु
प्रियप्रणामान्तो मान इति निश्चयद्वारा प्रभवति तस्याः प्रणयकोप
भंगायेति विस्तरो रसमहार्णवे लुप्तन्धेयः ।

एकतिङ्वाक्य मित्युक्तं कात्यायनमहर्षिणा ।

सम्बोध्यत्वं क्रियाशेष स्तदर्थ इति शाब्दिकाः ॥६॥

समर्थसूत्रे “ एकतिङ्वाक्य ” मिति कात्यायनवाक्यम् । तत्र
भाष्यकारेण ब्रूहि ब्रूहि देवदत्तेतिवाक्यं पुदाहृतम् । तस्यायं अभिप्रेतः,
यदि न क्रियया सह सम्बोध्यत्वान्वयः, आख्यातसम्बोधनार्थो व्यपेक्षान
स्यात्, तदानीघातोनाम खर्चानुदानं स्वयः देवदत्तपदं आमन्त्रिते नपुज्येत,
“ आमन्त्रितस्ये ” ति सूत्रेणा मन्त्रितप्रत्ययान्तानां पदात्पराणामेव
निघातविधानात् । पदयोस्तु व्यपेक्षादिरूपस्याप्रत्ययं विरहे पदसम्बन्धि
नो विधेरप्रवृत्तेः समर्थः पदविधिरिति व्यवस्थापनात् । अतएव समा
नवाक्ये निघातं युष्मदस्मदादेशादिति पठन्ति । तयोर्व्यपेक्षातु सम्बोध
नपदार्थस्य प्रधानोभूतायां क्रियायामन्वये सत्युपपद्यते । नचाख्याता
र्थएव कर्तारि सम्बोधनप्रथमान्तार्थस्य तादात्म्येन सम्बोधनपदार्थस्य वा
आश्रयाश्रयिभावेनात्वयोस्तु, एतावतैव चैकवाक्यतानिर्वाह इति साम्प्रतम् ;
मध्यमपुरुषार्थं युष्मदर्थान्तिरिक्तस्य तादात्म्येनान्वयायोगात् । देवदत्त
व्रजानीत्यादावाख्यातोपात्ते कर्तारि सम्बोध्यत्वस्य बाधाञ्च । प्रवृत्तं
हरिणा - “ सम्बोधनपदं यच्च तत्क्रियायाविशेषणं । व्रजानिदेवदत्तेति
निघातोत्र तथासति । ” इति । तस्मात्सम्बोध्यत्वं प्रातिपदिकं भवति
विशेष्यं, क्रियायान्तुविशेषणं; क्रियां विनाकृतं वाक्यमेव नास्तीति कात्या
यनानुयायिनो वैयाकरणाः ।

एकतिङ्वाक्यविद्वेषि महाभाष्यानुसारिभिः ।

वाक्यबोधे प्रयानार्थे सम्बोध्यत्वान्वयो मतः ॥ ६ ॥

गहाभ्याम्यहुत स्वात्तेकतिङ्वाक्यमिति कात्यायनवाक्यं नानु
 ग्रन्थन्ते । तद्धि पश्यन्मृगोवाचति जानीहि जगज्जगन्नाथाज्जायते इत्या
 दौ धावनदर्शनयो र्जनिज्ञानयोः कर्मकर्मभावेन, अस्तिसाधवः सीद
 न्ति भवतिदुर्जनामोदन्ते इत्यादौ साधुसीदनस्तत्त्वयो मोदभवनयोश्च
 कर्तृक्रियाभावेन, अनुभवसिस्मरिष्यसि यजसे स्वर्गे भोक्ष्यस इत्यादौ
 सिद्धसाध्यसमभिव्याहारस्थले त्वत्कर्तृकयो रनुभवस्मरणयो र्यागस्वर्ग
 भोगयोश्च कार्यकारणभावनान्वय भभ्युपगच्छन्तो बहुतिङन्तमप्येकं
 वाक्यमभ्युपगच्छन्ति । स्मरन्तिच - “ सुवन्तं हि यथानेकं
 सुवन्तस्य विशेषणम् । तथा तिङन्तमप्याहु स्तिङन्तस्य
 विशेषणं ॥ ” इति । अत एव तिङन्तभिन्नात् परं तिङन्तं निहन्त्यतइत्यर्थके
 “ तिङ्ङ तिङ्ङ ” इति सूत्रे अग्निमीळ इत्यादा वाख्यातांतेल्लेशब्दस्य
 निघातस्वरंविदधति पञ्चति पश्येति वाक्ये पश्येत्यस्य तद्वारणार्थं पूर्वं
 पदे तिङ्पर्युदासाया तिङ्ङइति प्रयुक्तम् । अन्यथा ख्यातयोः साम-
 र्थ्याभावादेव पदविधे रप्रसक्तौ तदानर्थक्यं स्यात् । नच सुप्तहित
 तिङ् वाक्यमिति युज्यते, “ शशीदिवसधूसरो विगतयौवनाकामिनी
 सरोविगतचारिजं मुखमनक्षरं स्वाकृतेः । प्रभुर्धनपरायणः सततदुर्मतः
 सज्जनो नृपांगणगतः खलो मनसि सप्तशल्यानिमे ॥ ” इत्यादौ सुवन्तच
 यस्य, पश्यपञ्चतित्यत्र तिङन्तचयस्य केवलस्यापि वाक्यत्वदर्शनात् ।
 आख्यातपदंविनाऽपदान्तरसाहितसकलपरिकरमपि मूकतयावतिष्ठत इति
 कात्यायनप्रकापस्वाज्ञामात्रम् । व्युत्पत्तिभेदेन कस्यचि दाख्यातार्थः
 कस्यचित् प्रथमान्तार्थश्च वाक्येन प्रधानतया बोध्यते । तत्र तत्रैव
 सम्बोधनपदार्थस्या भीष्टज्ञानस्य तावद्विशिष्टविषयता संसर्गेणान्वयइति
 व्यर्थः क्रियान्वयाभि निवेशः । अत एव देवदत्त को यज्ञदत्तइत्यादौ जिज्ञा
 साविषय जातिगोत्रादिगुणविशिष्ट यज्ञदत्तत्वावच्छिन्नविषयतया देवदत्त
 समवेतत्वेनाभीष्टज्ञान मन्वेतीत्युपपद्यत इति सर्वदर्शनसमञ्जसः पन्थाः ।

एतेन क्रियामात्रसाक्षात्पदगणने सम्बोधनान्तस्योद्धेखः प्रमाद
मूलकएवेति ध्येयम् ।

अन्यत्रामन्त्रणा लिंगवचने ग्रह केवलम् ।

विभक्तिः प्रथमा कर्माद्याधिक्ये न्या विभक्तयः ॥ ७ ॥

आमन्त्रण प्रथमाभिन्ना प्रथमा ब्रह्मत्यादौ पुंसत्वं, लक्ष्मीरित्यादौ
स्त्रीत्वं, बृहन्नलमित्यादौ नपुसंकत्वं, एकत्वादिसंख्यास्वरूपं वचनंचा
भिधत्ते । द्वितीयादबस्तु विभक्तयः कर्माद्यधिक मभिदधाना एव
लिंगवचने प्रतिपादयन्ति । ननु कैवल्येन । ननु “ प्रातिपदिकार्थ
लिंगपरिमाणवचनमात्रे प्रथमे ” त्यनुशासनात् जातिवाचिनो गवादि
पदात् व्यक्तिलाभार्थं प्रथमाया व्यक्तौ, द्रोणो ब्रीहि रित्यादौ द्रोणादि
परिमाणस्य ब्रीहौ भेदान्वयाद्गुह्यत्वस्वरूपं, तथैवारलिःकुण्ड मित्यादौ
परिमाणस्वरूपेपि शक्ति रावश्यकी; अन्यथा व्यक्ते रलाभात् प्राति
पदिकार्थयो भेदेनान्वयायोगादिति चेत्? उच्यते -

अन्यलभ्यतया जातिमतो गुणवत् स्तथा ।

निरर्थः प्रातिपदिकाद्यर्थेषु प्रथमाविधिः ॥८॥

गवादिप्रातिपदिकादेव आक्षेपा लक्षणया शक्त्यावा व्यक्ते गुरुत्व
परिमाणवतो लाभसम्भवे व्यर्थः प्रातिपदिकार्थादौ प्रथमावाच्यत्व
विधिरिति ।

सूत्रेण प्रातिपदिकार्थः सत्ता व्यक्ति स्त्रे सा ।

आकृतिः परिमाणं सद् [वृत्ति] व्यक्तिधर्मोपलक्षणम् ॥ ९ ॥

प्रसिद्धे लिंगवचने तावन्मात्रे विवक्षिते ।

प्रथमान्तप्रयोगस्य साधुत्व मनुशिष्यते ॥ १० ॥

प्रातिपदिकार्थः सत्ता, वृत्त्या तथैव व्याख्यानात्; वचना
न्येकत्वाद्विवबहुत्वसंख्याः, परिमाण माकृति रवयवसंस्थानस्वरूपा,
तया प्रवृत्तिनिमित्तसामान्य उपलक्ष्यते, तावत्सु परस्परविशृङ्खलित

विषयताकेषु विवक्षितेषु कर्मादौ वा विवक्षिते प्रथमान्तप्रयोगो न प
 भ्रष्टतया नादित्वेनाभ्युदयविशेषसाधनत्वेन जातिविशेषेण वा साधु
 रित्येव प्रातिपदिकेत्यादिसूत्रार्थः । नतु प्रातिपदिकार्थवाचिका प्रथमे
 त्यनुशासनं मिदम् । “ अनपभ्रष्टता ऽ नादि र्यद्वाभ्युदयसाधनम् ।
 व्याक्रिया व्यञ्जनीया वा जातिः कापीह साधुता ॥ ” इत्यनेन लक्षि
 तस्य साधुत्वस्यानुशासनाय व्याकरणप्रवृत्ति रित्याकरेषु, “ साधुत्व
 ज्ञानविषया सैषा व्याकरणस्मृतिः ” इति वाक्यपदीये च व्यक्तत्वात् ।
 “ अशिष्ये ” “ प्रधानप्रत्ययार्थवचनं मर्यस्यान्यप्रमाणकत्वादि ” इति सूत्रे
 ऽर्थस्य पदार्थयो र्वच्यवाचकभावस्य प्रधानोपसर्जनभावस्यच प्रमाणान्तर
 सिद्धत्वेन व्याकरणाप्रतिपाद्यत्वमिति पाणिनिनैवाभिहितत्वात् । “ सिद्धे
 शब्दार्थसम्बन्धे समानायामर्थावगतौ साधुभिश्चा साधुभिश्च गम्याच्च
 गम्येतिवन्नियमः क्रियत ” इति भाष्यस्वरसाच्च । व्याकरणस्यशक्ति
 ग्राहकमध्ये परिणमन्तु- प्रातिपदिकार्थेत्यादिसूत्रेण व्यक्तिर्लिङ्गप्रवृत्ति
 निमित्तसंख्याबोधकं प्रथमान्वंसाध्विति कण्ठतउक्ते बोधकत्वान्यथा
 लुपपत्यावृत्तौ कल्प्यमानायां प्रातिपदिकाप्राप्ययो र्लिङ्गसंख्ययोः सुपां
 सुबप्राप्ययो र्व्यक्तिप्रवृत्तिनिमित्तयोश्च प्रातिपदिकानां शक्तिः कल्पत
 इति प्रमाणान्तरोत्थापकतया, नतु साक्षात् ।

अभेदत्वेन नामार्थे सुपां वृत्ति रितिभ्रमः ।

व्याक्रियातः प्रतीयन्ते साधुत्वार्थाः सुपो यतः ॥ १.१ ॥

यच्च प्राग्व्युत्पादितं स्वरूपभेदाभावत्वेन प्रातिपदिकार्थव्यक्तयो
 विशेषणविभक्तीनामर्थ इति । तदपि न, विशेषणविभक्तीनां साधुत्व
 मात्रार्थकत्वस्य व्याकरणसिद्धत्वात् । तथाहि - “ लुपियुक्तवद्व्यक्ति
 वचने ” इत्येकं, लुप् शब्देन लुप्ते प्रत्यये प्रकृतिर्लिङ्गवचनेएव प्रयो
 क्तव्ये, नतु लवणादिपदं वद्विशेष्यनिघ्नतया र्लिङ्गवचनान्तरप्रयोगः,
 यथा पञ्चाङ्गानाम क्षत्रिया नियतं बहुवचनपुर्लिङ्गविषया स्तेषां निवासे

जनपदे तद्धित लुपि कृते पांचालाजनपद इति, तथा विदेहाः कुरवोभ
गधाप्रत्या गङ्गावङ्गाः कलिङ्गाः सुव्रा इत्यादित्यर्थकम् । अपरन्तु
“विशेषणानां चा जाते ” रिति, तद्विशेषणानां च तद्व्यक्तिवचने
स्यातां, जातिवाचिपदवर्जयित्वा, यथा पांचालारमणीयाः, जातौ तु
पांचालाजनपदः, एवं गोदौ बहुक्षीरघृतौ, जातौ तु गोदौ ग्रामइत्यर्थकम् ।
एतत्सूत्रद्विकथं प्राचीनव्याकरणानां मनूय “तद् शिष्यं संज्ञाप्रमाणात्वात्”
इति पाणिनि रसूत्रयत् । पांचालादीनां नियतलिङ्गवचनत्वं तद्विशेष
णानां वा तुल्ययोगक्षेपं न शिष्यं, यतः संज्ञानियतो व्यवहार स्वस्मा देवं
प्रमाणा दन्तर्धानां पांचालादिषु विशेषणपदेषु तत्तल्लिङ्गवचनवाचि
तुल्यालुपूर्विकानां सुपां प्रति नियमनस्य सिद्धत्वात् ; आपोदारां इतिव
दित्यर्थः ।

सुबर्था एव नामार्थाः सुपा मलत्वलाघवात् ।

व्यञ्जकं प्रातिपदिकं मत मित्यप्यसंगतम् ॥ १२ ॥

येतु घटादीनपि प्रातिपदिकार्थान् वाचकसंख्यालाघवेन सुपा
मेव वाच्या नाहुः, तेषां मते यदि घटाद्युत्तरसुत्वेन वाचकतायां
प्रविष्टत्वमेव प्रातिपदिकस्य व्यञ्जकत्वं तदा क् लाघवावकाशः ।
अथ सुत्वेनैव वाचकत्वं, तत्र च प्रातिपदिकसमभिव्याहारे विकरणादे
स्वाचकस्योपधानं मिषोपयुज्यते इति मतं, तदापि समासे सुब्विनाकृता
दन्वयबोधो न स्यात्, न स्या ज्ञार्थवत्त्वाभावे प्रातिपदिकसंज्ञैवेति दिक् ।

कालापास्तु चैत्रः पचति ओदनः पच्यते, छेतुं सांप्रतं वृक्ष
इत्यादौ तिङ् निपातादिभि रभिहितं कारकं प्रथमार्थः । तथा च
चैत्रः पचतीत्यादौ चैत्राभिन्ने कर्तरि पाककर्ता चैत्रीयकर्तृत्वे वा पाक
कर्तृत्वं तादात्म्येनान्वेति । प्रतिपाद्यतां वा सुबाख्याताभ्यां कर्तृ
तात्वेनैकव्यक्तिः एकत्वत्वेनैव एका संख्या, अन्यथा ब्राह्मणस्य पाक
कर्तृत्वसम्प्रदानत्वोभयविवक्षायां पचति ब्राह्मणाय देहीति प्रयोगप्रस-

गात् । सिद्धान्ते तु तिङ्प्राप्तकारकाणां प्रथमोपात्तकारक एव तादात्म्येना
 न्वया चतुर्थ्याश्च सम्प्रदानाभिधायित्वात् तदर्थं कर्तृत्वतादात्म्यबाधा
 देव न तथा प्रयोगः । पचति चैत्रेणेत्यादौ तृतीयोपात्ते कारके न
 तादात्म्येनान्वयः, तृतीयाया स्तिङ्गादिभि रनभिहिते कारके एव
 साधुत्वात् । धात्वर्थान्वितकर्तृत्वं तृतीयार्थो न तु तिङ्गर्थान्वयदर्शस्य
 नभिहितसुवार्थः । अथवा तिङ्गा स्वार्थस्य प्रतिपदिकार्थान्वयबुद्धौ
 जननीयां तदर्थबोधकसुर्पापि सहकारित्वम् । अत एव चैनः पचत
 इति न प्रयोगः । आख्यातोपात्तद्वित्वान्वये सुपजनितद्वित्वापस्थितेर्नापि सह
 कारित्वात्, उभाभ्यां प्रत्ययाभ्या सुपस्थितस्यैकद्वित्वस्यान्वयबोधोपग
 मात् । तथाच कर्तृत्वमपि यदि सुपालुपस्थितं स्यात् न ख्यातेन बोधयिभुं
 शक्येतेति तस्य प्रथमान्तार्थतालिङ्घिः । एतन्ना प्रथमा समानाधिक
 रणे छटि शत्राद्यादेशनियमात् पचते देवतायेति प्रमाणं, न तु पचति
 देवदत्ताय देहीतिवाक्यं, अतो व्यर्थं स्तदुपपादनाय प्रथमाया अभि
 हितकारकाभिधायित्वकथनप्रयास इत्यपास्तः संख्यांशैव कारकांशेपि
 सुप्तिङो स्तुल्यार्थत्वावश्यकत्वात् । अपाक्षीदेवदत्ताय देहीनि प्रयोगस्य
 तथाप्यप्रत्याख्यानान्न, तत्रशत्रुरप्रवृत्तेः । यत्रच कृतद्वित्वसमासे कार
 काभिधानं पाचकश्चैत्रइत्यादौ सत्रा प्यध्याहृतास्ति क्रियाकर्तृत्वमेवप्रथ
 मार्थः । अतएव “ अस्तिर्भवन्तिपरः प्रथमपुरुषेष्वप्रयुज्यमानोऽप्यस्ती ”
 तिकात्यायनः । प्रथमपुरुषइत्युपलक्षणं, देवदत्तत्वं शूरोहं ब्राह्मणइत्या
 दावस्यस्मि इत्यादौ रप्यध्याहारोध्येयः । द्वितीयादि विभक्तयस्तु तिङ्
 कृतद्वित्वसमासै रनभिहिते कारके भवन्तीति सर्वदर्शनसमानमिति
 वदन्ति । तान् प्रत्युच्यते -

उक्तार्थानाम प्रयोगा द्विभक्त्यन्तरबाधतः ।

अर्धतः प्रथमोपात्ता प्रथमैव प्रयुज्यते ॥ १२ ॥

पार्थएव घटोनास्ति हंसीवयिमलंजलं ।

कल्की स्लेच्छान्तकः कालास्त्रय इत्यादिदर्शनात् ॥ १४ ॥

चैत्रः पचतीत्यादावाख्यातेन कर्तृत्वेभिहिते अनभिहिताधिकारी
या तृतीया न सम्भवत्येव । अनभिहिताधिकारश्च उक्तार्थनामप्रयोगइति
न्यायस्यैव ज्ञापकः । अतएव बहुपटुरित्यादौ बहुधा उक्तार्थत्वाद्ग्रेकल्प
बाध्यनुत्पत्त्या बहुपटुकल्पा इत्याद्याः प्रयोगा न भवन्ति । नच केषलप्रकृ
तिः प्रयोक्तव्या इति चैत्रपदानन्तरं सुपः प्रयोगावश्यकत्वात् ,
प्रथमोपात्तस्य त्यागे बीजाभावाच्च प्रथमेव साधुः, पचति चैत्रायेति प्रयोग
प्रसंगस्तथापिदुरुद्धरः । आख्यातार्थकर्तृत्वादेः प्रातिपदिकार्थेन सह न
कुत्राप्यन्वयो येन तथाविधः प्रयोग प्रसंगः, अपितु प्रथमार्थेनेति
चेत् ? सम्बुद्धिः प्रथमार्थे तथा प्यन्वयसम्भवेन चैत्र पचतीति प्रयो
गप्रसंगात्, सम्बोधनप्रथमाया अपि प्रथमात्वेनकर्तृत्ववाचकतासंभवात् ।

अथ प्रकृत्यर्थविशेषितस्वार्थ बोधकभिन्नया प्रथमयासहैवाख्या
तस्य तादात्म्येनान्वयबोधोपयिकाकांक्षा भ्युपेक्ष्यया, अत एव श्रुतिः
स्वाहेत्यादौ छन्दसिव्यत्यानुशासनबलेन संप्रदानत्वार्थिकापि प्रथ
मा नाख्यातसव्यपक्षेतिचेत् ? तर्हि प्रकृत्यर्थ विशेषित कर्तृत्वादि
बोधिका प्रथमापिकथं तथास्याद्, चैत्रकर्तृत्वं पाककर्तृत्वाभिन्नमिति
बोधेचैत्रस्य कर्तृत्वविशेषणत्वात् । यदिचपाककर्तृत्वाभिन्न कर्तृत्ववां
श्चैत्र इति बोधोभ्युपेयते, तदा शुद्धकर्तृत्वत्वावच्छेदेन पाककर्तृ
त्वान्वयबोधजनने कृतिः पाककृतिरिति वाक्यस्येवा सामर्थ्यं दुरुद्धरम् ।
तादात्म्यसंसर्गावच्छिन्न तद्धर्मविशिष्ट निष्ठप्रकारता निरूपित विशेष
प्यताया निरवच्छिन्नावच्छेदकतासंसर्गेण वाक्यार्थबुद्धे स्तद्धर्मभेदप्रयो
ज्यत्वात् । चैत्रकृतिः पाककृतिरित्यादौतु कृतित्वनिष्ठविशेष्यता वच्छे
दकता सामानाधिकरण्येन चैत्रीयत्वावच्छिन्नैव, तद्विशेष्यविशेषणतया
भासमानस्यापि तन्निष्ठावच्छेदकतायां सामाधिकरण्येना वच्छेदकत्वात् ।
विशेष्यतायामेव सा वच्छेदकताद्वयानिरूपितत्वं, अवच्छेदकतायां वा-
स्वनिरूपक विशेष्यतानिरूपकत्व संबन्धनावच्छेदकता विशिष्टभिन्नत्वं ।
नच स्वस्वविशिष्ट मन्यत्रात्माश्रय सहनशील विशेषणत्वादि संबन्धेभ्यः ।

अथ प्रथमाया निरर्थकत्वे वचनादिमात्रवाचकत्वेवा आख्यातो पातं कारकं न प्रथमांतप्रातिपदिकेन्ययात्, सुखाख्यातोभयोपस्थित व्यक्तेरेव प्रातिपदिकार्यविशेषणतया भानव्युत्पत्तेः, वचनवदितिचेत् ? एवं सत्येकवचनतिङ्गुत्थाविध प्रथमांतयो राकांक्षाभ्युपगमस्या वश्यकत्वे किमत्रप्रथमायाः कर्तृत्वार्थकत्वेनोपकर्तव्यं, अकारकाभिधायित्वेपि प्रथमो पातत्यागायोगेनैव प्रथमा प्रयोगसंभवात् । अन्यथा पार्थैव धनुर्धर इत्यत्रा न्यत्रविशेषणतापन्ने पार्थे, घटोनास्तीतिप्रयोगात्प्रत्यन्ताभाव विशेषणतापन्ने ऽस्तित्वाभाव विशेष्येवा घटे, हंसीव धवळा कीर्ति रित्यत्र सादृश्य विशेषणे हंस्यां च, कर्तृत्वबाधेन प्रथमाप्रयोगोलुपपन्नः स्यात् ।

ननु पार्थैवेत्यादौ अस्तिर्भवन्तिपरो ध्याहर्तव्यः, तत्कर्तृत्वं च विशेषणविशेष्ययो रव्याहृतमिति पार्थैव धनुर्धरेच प्रथमा : घटोनास्ती त्यत्र कर्तृत्वाभावएत्रा ख्यातप्रथमयोरर्थः, ननुपदं व्यञ्जकमेव, अन्यथा तिङ्सुबन्तयो निर्व्यपेक्षत्वं घटौ घटादा नास्तीतिप्रयोगग्राह्यप्रसङ्गात् : हंसीव धवळाकीर्तिरित्यत्र कीर्तावस्तिना प्रथमया हंस्यामिव निपातेन प्रथमया च भवनकर्तृत्वं लुच्यते ; यादृशमुपा यद्यत्कारकं लिङ्गवचनादि बोध्यते तादृशमेवापमेय इवनिपातेन प्रतीयते ; अत एव “ सुकृतामालेवनक्षत्रैर्भूषिताचैत्रशर्षरी । हंसीव धवळश्चन्द्रः सरांसी वामलं नभः ॥ ” इत्यादा उपमानोपमेययोः कारकं लिङ्गवचनवैरूप्यं सुपमादाविति चेन्न ; - “ शरैरुन्नैखोदीच्या लुद्ध रिष्यन्नुजानिव ” इत्यादा विद्यनिपातेनाभिहिते करणत्वकर्मत्वादावुक्त रसयोः प्रथमाप्रसङ्गतादवस्थ्यात् ; तृतीयानुपपत्तेश्च । दृश्यतेच बिम्बं जलं नद्या इति क्रियानिरपेक्षं वाक्यम् । अस्त्वत्रास्ति भवन्तिपर इति चेत् ? कलर्का-म्लेच्छान्तक इत्यादौ भविष्यति तद्योगासम्भवात् । भवन्तिपर इत्युपलक्षणं भविष्यतीत्यस्यापीति चेत् ? काळास्त्रयः अतीतं तदात्वमायतिरित्यादि विभाजकवाक्य आसीदस्ति भविष्यतीत्येकतमस्यापि प्रयोगासम्भवादिति दिक् ।

इति प्रथमाविवरणम् ॥

द्वितीया मौट्शस स्तत्रा नुबन्धावक्षरे टशौ ।

तस्मा दौ र्वदति द्वित्वं बहुत्वं ब्रुवतेवसः ॥ १ ॥

अम् औट् शसिति द्वितीया । सम्पदं, उशनसौ, ग्ळाव इत्यादौ श्रूयमाणा स्तदीया भागा अम् औ अस् इत्येव वाचकाः । टशावनुबन्धौ वाचकानन्तर्भूतौ । अत एव प्रथमा द्वितीया साधारणे नौ त्वेन द्वित्ववाचकत्व मस्त्वेन बहुत्ववाचकत्व मित्यनुगमोपि सम्भवति । शस् जस् ङसि ङसां ङिगाभिधानौपयिकैकरूप मभ्युपेयम् ।

फलव्यापारयोः सर्वधातूनां वृत्तिरिष्यते ।

द्वितीयार्थो धिकरणं फलगामीति शाब्दिकाः ॥ १ ॥

सर्वधातूनां फलव्यापारयोः पुष्पवन्तादिपदवन्नानर्थवद्वा शक्तिः । एकपदोपात्तयो रपि परस्पर मन्वयो न विरुद्धः, परेषा मप्याख्यातार्थे कृतौ वर्तमानत्वस्य वैयाकरणानां कर्तरि संख्याया श्रान्वयबोधदर्श नात् । फलन्तु संयोगविकृत्यादिताद्व्यपेणैव गमिपच्यादिवाच्यम् । व्यापारास्तु रथो गच्छतीत्यत्र स्पन्दविशेषत्वेन, तुरगो गच्छतीत्यत्र प्रयाणत्वेन, वह्निः पचतीत्यत्रोर्ध्वज्वलनत्वेन, शरीरं पचतीत्यत्राधिश्रय णावतारणफूत्कारत्वादिना, पुरुषः पचतीत्यत्र प्रयत्नत्वेन, अवगम्य मान सकलव्यापारानुगतधर्मविरहात् अननुगतानां प्रवृत्तिनिमित्तानां स्वरूपसत्ता मनुगमकेन बुद्धिविशेषविषयत्वेन सर्वनाम्ना मिव धातूनां शक्याः । भवतु वा फलजनकतावच्छेदकत्व मेव प्रयत्नत्वादीनां स्वरूपसदनुगमकम् । अत एव यद्धर्मावच्छेदेन विकृत्यादिजनकता ग्रह स्तद्धर्मावच्छिन्न मेव पच्यादिनो पस्थाप्यते । धात्वर्थव्यापार एव भावनोत्पादिता क्रियेति व्यपदिश्यते । तत्रैव प्रधानतया भास माने ऽनुकूलत्वसंलग्ने फलस्य, आश्रयत्वेन वर्तमानत्वादे राधेय त्वेन विभक्त्युपस्थाप्य कर्तुं रन्वयः । कर्तरि चाख्यातोपात्ते तदर्थं संख्याया आधारत्वेन, प्रथमार्थस्य तादात्म्येन, प्रथमार्थे प्रथमोपात्त

संख्यादे रितिसम्बन्धः । फले च कर्मविभक्त्युपस्थाप्यस्याधिकरणस्या
धेयत्वेन, अधिकरणेच द्वितीयान्तार्थादे रभेदेन, द्वितीयान्तार्थे द्विती
यार्थे वा द्वितीयोपात्तसंख्याया विशेषणत्वम् । तेन चैत्र ओदनं पचन्ती
त्यत्र एकचैत्राभिन्नैकाधिकरणवृत्ति रेकौदनाधिकरणवृत्तिविकल्पतिजनि
का वर्तमाना क्रियेत्यन्वयबोधः ।

युज्यते च क्रियायाः प्राधान्यं, तत्र गुणीभावः कारकाणां ।
अत एव “ भावप्रधान माख्यात ” मिति निरुक्तस्मृतिः आख्यातान्त
पदाना मर्थेषु भावस्य क्रियाया एव प्राधान्य मभिधत्ते, “ धात्वर्थः
केवलः शुद्धो भाव इत्यभिधीयते ” इति परिभाषणात् । अत एव
पचन्ति कल्पं चैत्रदेवदत्ता इत्यादौ साधुत्वार्थं नियतं नपुंसकैकवचनं,
क्रियायाः लिंगसंख्यानवययोभ्यत्वेन बहुवचनादे रसमवेतार्थकत्वात् ।
कर्तुः प्राधान्येतु तत्र लिंगसंख्यानवययोग्ये तिङुपात्ते च सुबुपात्तापि
संख्यानविधादिति बहुवचनप्रयोगप्रसंगः; आचार्यकल्पा द्विजा इतिवत् ।

किंच पश्यमृगोधावति इत्यादावेकवाक्यत्वं “ तिङ्ङतिङ् ” इति
सूत्रस्वरसंक्षिप्तम् । तत्र यदि धावनकर्तामृगोदर्शनक्रियायां कर्मतया
न्वेति तदामृगात् कर्मणि द्वितीयाप्रसंगः । अथमासमानाधिकरणस्य
लटः स्थाने शतु नित्यत्वेन तादृशप्रयोगएव न साधुः स्यात् । सिद्धा
न्तेतु मृगकर्तृकधावनक्रियाया दृशिक्रियायामन्वयइति धातोः प्रातिपदि
कसंज्ञाविरहा न्नद्वितीयाप्रसंग इति सर्वथा भाष्याभ्युपेतक्रियाप्राधा
न्यमेव श्रेयः ।

तथा चौदनं पचति चैत्र इत्यत्र एकोदनाधिकरणके विकल्पत्यतु
कूले व्यापार एकचैत्राभिन्नकर्तृके प्रतीयमाने ओदनादेरन्यलभ्यत्वा
दधिकरणमात्रं द्वितीयार्थः । अधिकरणत्वंचा खण्डोपाधि र्गंगना
भावादिस्वरूपो तिरिक्तो वा स्वरूपेणैव जातिवत् द्वितीयापदप्रवृत्ति
निमित्तम् । अत एवाधिकरणत्व माधेयत्वं वा द्वितीयार्थो नत्वधिकरण

मिति दार्शनिकमत मपास्तम्, अधिकरणतात्वस्य शक्यतावच्छेदकत्वे गौरवात् । कालं पचतीति प्रयोगप्रसंगात्, विकल्पात् कालवृत्त्यधिकरणता निरूपकत्वस्याबाधात् । तत्तत्संसर्गावच्छिन्नाधिकरणतानां तत्तद्भूतस्यैव द्वितीयाशक्यत्वे नानाशक्तिकल्पन प्रसंगः । अधिकरणस्य द्वितीयार्थात्वादंतु तत्तद्भावर्ये फले संसर्गाविशेषेण द्वितीया र्थाधिकरणान्वयइति व्युत्पत्तिरेव विचित्रा, नतु शक्तिः । अत एव कर्म लकारपर्यायत्वमपि द्वितीयाया उपपद्यते, चैत्रेणौदनः पच्यते इत्यादौ हि एकौदनाधिकरणक विकल्पातिजनिका एकचैत्राभिन्नकर्तृका पचिक्रिया प्रतीयते । तत्रौदनादे रन्यलभ्यत्वादाश्रयमात्रं लकारार्थः, नत्वाश्रयत्वं, प्रातिपादिकसामानाधिकरण्या लुपपत्तेः ।

ननु तथापि यत्र कर्तृकर्मोभयगामि संयोगादिकलं तत्र चैत्र श्रैत्रं गच्छतीति प्रयोगप्रसंगः, चैत्राधिकरणक संयोगजनकस्य गमनस्याबाधितत्वादिति चेन्नः- परया कर्तृसंज्ञया बाधितत्वेन द्वितीयाप्रवृत्ते रभावात्, कर्मसंज्ञैव हि द्वितीयानिमित्तम् । अत एव “अपादान सम्प्रदान करणाधारकर्मणां कर्तुश्चोभयसम्प्राप्तौ परमेव प्रवर्तत ” इति पठन्ति ।

तच्च द्वितीयोपात्तमधिकरणं कष्टगामि धावर्यफलेन्वेति । तथाहि- पच्यर्थविकल्पात् वाच्यव्यतिरपरम्परया, गम्यर्थसंयोगे त्यज्यर्थ विभागेच समवेतत्वेन द्वितीयार्थाधिकरणस्यान्वयः । जानाते रावरण भङ्गः प्राकट्यावा फलम् । आवरणं त्वविद्याज्ञानमिति व्यपदिश्यमानो भावविशेष औपनिषदानांप्रासिद्धः । अतीतानामपि सूक्ष्मरूपेणावस्थितानां मिदानीतनेन ज्ञानेन फलं जन्यते, तेनातीत मनांगतं वा जानातीति नानुपपन्नं । यदाह हरिः- “ तिरोभावाभ्युपगमे भावानां सैव नास्तिता । लघ्वक्रमतिरोभावे नश्यतीति प्रतीयते ॥ ” इति ।

जानातीच्छति द्वेष्टि करोति पश्यतीत्यादौ ज्ञानेच्छा द्वेषप्रयत्न दर्शनादीनि फलानि, तदनुकूलामनोयोगादयो व्यापाराएव क्रियाः ।

अतएवचक्षुः पश्यतीति क्वाचित्कप्रयोगः । तत्रच विषयत्वोद्देश्यत्वबाध्य
त्व साध्यत्व साक्षात्कारित्वैः सम्बन्धै द्वितीयार्थाधिकरणस्य ज्ञानादौ
फलेन्वय इत्यपि केचित् ।

वस्तुतस्तु धातुना प्राधान्येन बोध्यमानो धात्वर्थः क्रिया, तत्र
विशेषणतया भासमानो धात्वर्थः फलमिति परिभाष्यते । क्रियायाः
साक्षादधिकरणं कर्ता, फलस्याधिकरणं कर्म । अतएव फल
स्यैव प्राधान्यविवक्षायां तण्डुलः पच्यते स्वयमेवेत्यादौ विकल्ति
रेवक्रिया, तदधिकरणे कर्तरिङ्कारः । तथाच जानातेर्विषयताज्ञप्ति
श्च, इच्छते रुद्देश्यताकामश्च, करोतेः साध्यतायन्नश्च, द्विषेर्द्विष्ट
ताद्वेषश्च, दृशेर्लौकिकीविषयता साक्षात्कारश्च, अनुमितेर्विधेयतानु
मितिश्चेत्येवं फलव्यापारौ क्रमात् प्रतिपाद्यौ । तत्र फलेविषयता
दावाधाराधेयभावेन द्वितीयार्थाधिकरणान्वय इति वैयाकरणाः ।

ननु- तन्मते करणाधिकरणादि निष्ठव्यापाराणामपि धातुना
प्राधान्येनाभिधानसम्भवा ह्यातूपात्तव्यापाराश्रयत्वेन स्वतन्त्रतया कर्तृत्वं
स्यादितिचेत् ? स्यादेव, अस्तिश्चिनन्ति पचतिस्थाल्य पसरति
धराधरो ददातिद्विज इत्यादौ कर्तृताकारकान्तरे । साध्वस्तिश्चिनन्तीत्यत्रा
वयववृत्त्यारंभकसंयोगप्रतिद्विद्विभागश्चिनन्तेत्यर्थः फलं, तच्चावयविना
द्वितीयार्थाधिकरणेन समानाधिकरणतया व्यपेक्ष्यते, नत्वाधाराधेय
भावेन । अतएव तृणंश्चिनन्तीति प्रयोगो ननु दलद्वयमिति । तत्फलं
नुकूलव्यापारः करणनिष्ठो यदा विवाक्षितस्तदाकरणस्यापि कर्तृत्वम
विरुद्धं । अतएव “विषक्षातः कारकाणिभवन्ती”तिप्रवादः । एवं स्था
लीपचतीत्यत्राधिकरणस्य विकल्त्यनुकूलोव्यापारः संतापनादिः,
गिरि रपसरतीत्यत्रा पादानस्या पसरतिफलविभागानुकूलकर्माभि
मुख्यादिः, द्विजो ददातीत्यत्र ददातिफलस्य स्वत्वध्वंसस्य स्वत्वा
न्तरस्य वा नुकूलोन्मत्यादिः सम्भवतीति विवक्षावशात् सर्वस्य कार-
कान्तरस्य कर्तृत्वमवसेयम् ।

ननु तथापि कर्मवृत्तिव्यापारे प्रतिपाद्ये कर्मणामपि कर्तृत्वं स्यादिति चेत्? कुतो न स्यात् ,

अधिगच्छति शास्त्रार्थः स्मरति श्रद्धधाति च ।

इत्यादि दर्शनात् कर्मण्यपि कर्तृत्वं मिष्यते ॥ ३ ॥

अधिगमविषयत्वं स्मरणविषयत्वं श्रद्धाविषयत्वं च धातुना फलव्यापारयो विशेषणविशेष्यभावव्यत्यासेन प्रत्याख्यते । प्राधान्यवशात् क्रियाभावप्राप्तस्य फलस्याधिकरणं शास्त्रार्थो भवत्यधिगम्यादिकर्ता ।

यत्तु - “ एकदेशे समूहे वा व्यापाराणां पञ्चादयः । स्वभावतः प्रवर्तन्ते तुल्यं रूपं समास्थिताः ॥ ” इति वाक्यपदीयवाक्यस्य - ‘ एकदेशे फलमात्रे व्यापारमात्रे समूहेवा धातवः प्रवर्तन्ते, तेनव्यापारा विचक्षायां फलमात्रे फलाविवक्षायां व्यापारमात्रे च धातुप्रयोगः, यथा पच्यते ओदनः स्वयमेव पचति चैत्रइत्यादा ’ वित्थर्थं व्याकुर्वाणा अधिगच्छति शास्त्रार्थ इत्यादौ विषयता स्वरूपं फलमात्रं गमिर्वदति अतएवा यमकर्मको धातुरिति वदन्ति । तन्न, तथासति अधिगच्छति स्मरति श्रद्धधाति धातूनां पर्यायता प्रसंगात् । तस्मा दधिगमव्यापार विशेषिता विषयता धात्वर्थ इति सारम् ।

नन्वेव मधिगमादेः फलत्व प्रसक्त्या तदधिकरणानां कर्मत्वं स्यादिति शिष्य मधिगच्छति शास्त्रार्थ इति प्रयोगप्रसंगः ; नच “ बुभुक्षितं न प्रतिभाति किञ्चि ” इति दर्शनादिष्टापत्तिः, तत्र कर्मप्रवचनीयेन प्रतिनायोगात् द्वितीयाया अकर्मण्येव साधुत्वा दिति चेत्? उच्यते-

विशिष्टवृत्तिस्वीकारा देकदेशे ध्वनन्वयात् ।

कर्मस्थभावको धातुर्नद्वितीयां व्यपेक्षते ॥ ४ ॥

स्मरति शास्त्रार्थ इत्यत्र स्मृतिधातोः स्मरण विषयतायां विशिष्टायां लक्षणास्वरूपा वृत्तिः, ननु विशेषण विशेष्यभाव व्यत्यास

मात्रेण कल्पिताभ्यां खण्डशक्तिभ्यां निर्वाहः, खण्डशक्ति जनित पदार्थोपस्थितेः फल विशेषणक व्यापार विशेष्यक शाब्दबुद्धि प्रयो-
जिकायां स्मृधानुत्वा वच्छेदेन तादृश शाब्दबुद्ध्यभाव प्रयोजकी
भूताभाव प्रतियोगित्व बुद्धावेव सहकारित्वा भ्युपगमात् । व्यापार
प्रकारक फल विशेष्यक बुद्ध्युपयोगि व्युत्पत्त्यन्तरं तत्र खण्ड
शक्तिग्रहजनित खण्डोपस्थितेः सहकारिकल्पनञ्चा पेक्ष्य विशिष्टोप
स्थितेः जनिका विशिष्टे वृत्तिरेव कल्पयितुमुचिता । तथाच विशिष्टप
दार्थैकदेशे नद्वितीयाथान्वयो युज्यत इतिकर्मस्थभावकानां प्रायेणाक
र्मत्वमन्यत्र भावदेशकालाध्वभ्यः । स्मरति शास्त्रार्थ इत्यादौ विषय
ताफलं, उद्बोधकादिः स्मरणीयमात्रवृत्तिव्यापार इति फलव्यापारयो वै-
यधिकरण्यभावाद कर्मकः कर्मस्थभावको धातुरित्यपि वदन्ति ।

नन्वेवं पचति ओदन इत्यपि स्यात् , कर्मव्यापारविवक्षायां ओद
नादेः कर्तृत्वसंभवादिति चेत्? उच्यते

निर्वर्त्येच विकार्येच कर्मवद्भाव इष्यते ।

तस्मात्कर्तृलकारेपि धातोः स्युर्यक्चिणादयः ॥ ९ ॥

यन्नाम निवर्त्य विकार्यचकर्म, तन्निष्ठभादाविवक्षायां सकर्म
काद्धातोः कर्तृलकारेपि कर्मवद्भावांनुशासनसिद्धः । तथाच सूत्रं -
'कर्मवत्कर्मणातुल्यक्रिय' इति । कर्मवृत्तिक्रियाश्रयः कर्ता कर्मवद्भवतीति
तदर्थः । तदप्यनुशासनं कर्मातिदेशत्वा यक्चिणात्मनेपदादीनि क-
र्मकार्याणिविधत्ते, तेनच पच्यते अपाचि ओदनइत्येवप्रमाणम् । ननु
पचत्यपाक्षीदिति ।

नन्वेवं यत्र भावेलकारः तत्र कर्मकार्यं द्वितीयास्यादिति तण्डुलं
पच्यत इति प्रयोगप्रसंग इति चेत्? उच्यते-

कर्मवत् कर्मणा तुल्यक्रिय इत्यनुशासने ।

द्विलकारकनिर्देशात् सूत्राल्लित्यनुवर्तते ॥ ६ ॥

छिडाशिषीतिसूत्रे छिडकारौ संयुक्तौ निर्दिष्टौ, तयो रायं
 छकारमनुवर्त्य छकाराभिहितकर्ता कर्मवत् स्याद्यदिकर्मवृत्तिक्रियोभव-
 तीति कर्मवत्सूत्रशरीरं पर्यवस्यति । अतो छकारेण कर्तुरनभिधाने कर्म
 कार्यं न प्रसज्यते । अत एव कृत्यवत्खल्वर्थं प्रत्यया अपि कर्मकर्तरि न
 भवन्ति, कर्तुर्लकारेणा नभिधानात् कर्मत्वादि देशाप्रवृत्तेः । अत
 एव स्वयमेवभेत्तव्यं भिन्नं सुभिन्नंवा कुसूत्रेनेत्यादौ भावार्थानान्त
 व्यक्तखलानां योगे कर्तरितृतीयैव प्रमाणम् ।

ननु कोऽसौ निर्वर्त्यविकार्यप्राप्याणां कर्मणां विशेष इति प्राप्ते,
 कथ्यते -

यदुत्पत्तिस्वरूपेण फलेन व्यतिषज्यते ।

तन्निर्वर्त्यं विकार्यविकारैः प्राप्य मतोन्यथा ॥ ७ ॥

यत्कर्मात्पत्तिस्वरूपेण क्रियाजन्यफलेन संसृज्यते तन्निर्वर्त्यं
 नाम । यथा कटं करोतीत्यत्र उत्पादनार्थककरोत्यर्थफलीभूतात्पत्ति
 संसृष्टः । यत्तु विकारैर्धात्वर्थफलैः संसृज्यते तद्विकार्यम् । विकार
 स्तु क्वचिन्नाशस्वरूपः, यथा - शत्रुं हिनस्तीत्यत्र शत्रुः । क्वचि
 न्नाशानुकूलो ऽवयवविघटनादिः, यथा-तृणं छिनत्ति कुसूत्रं भिन्नतीत्यादौ
 तृणकुसूत्रादिः । उत्पत्ति विकारभिन्नेन फलेन संसृष्टं कर्मप्राप्यं, यथा
 ग्रामं गच्छति रूपं पश्यतीत्यादौ संयोग विषयत्वाधिकरणं ग्रामरूपादिः ।
 हरिस्तु-“सतीवा विद्यमानावा प्रकृतिः परिणामिनी । यस्य नाश्री-
 यते तस्य निर्वर्त्यत्वं प्रचक्षते । प्रकृतेस्तु विवक्षायां विकार्यं” मित्ये
 कं पक्षमुदाहरणम् । यस्य कर्मणः प्रकृतिः समवायिकारणं परिणामित
 योपादानतया नोपादीयते तत्क्रियाफलोत्पत्तिम निर्वर्त्यकर्म । यथाकटं
 करोतीत्यत्र कटः । नह्यत्र सदापि कटोपादानं वीरणं तथात्वेन विवक्ष्यते ।
 यत्रच प्रकृतिरुपादीयते तद्विकार्यं । यथा कनकं कुण्डलं करोतीत्यत्र
 कुण्डलं । कनकपदं कनकोपादाने लाक्षणिकं, कुण्डलपदसमानाधि-
 करणं । अथवा उपादानत्वं साध्यताच्च कृत्वर्थः, तत्रोपादानत्वेन कनकस्य

साध्यत्वेन कुण्डलस्यान्वयः । तथाच कनकोपादानकः कुण्डलसाध्यकः प्रयत्नोवाक्यार्थः । विकार्ये कर्मणि प्रकृति द्विविधा, क्वचित् सती-उपादेय कालिकी, यथा वीरणं कटं करोति कनकं कुण्डलं करोति वेणुदलं चक्रं करोतीत्यादौ । क्वचिद्विद्यमाना कार्या सहवृत्तिः, यथा काष्ठं भस्म करोति तण्डुलानोदनं पचतीत्यादौ । अत्रध्वंस उत्पत्तिश्च फलविधयाकृत्यर्थः, काष्ठध्वंसस्य भस्मोत्पत्तेः श्वानुकूलोव्यापारो वाक्यार्थः । पचेरपि विकृतिरुत्पत्तिश्च पदार्थः, तण्डुलविक्लेदिका ओदनोत्पादिका क्रियावाक्यार्थः । प्रकृतित्वन्तु काष्ठस्य परम्परया व्यावहारिकमिति तदर्थः ।

पक्षान्तर मध्याह्न हरिरेव कैश्चिदन्यथा निश्चयानं - “ निर्वर्त्यश्च विकार्यश्च कर्म शास्त्रे प्रदर्शितं । यदसज्जायते यद्वा जन्मनायतमकाशते । तन्निर्वर्त्यं विकार्यन्तु द्वेधाकर्मव्यवस्थितं । प्रकृत्युच्छेदसंभूतं किञ्चित्काष्ठादिभस्मवत् । किञ्चिद्गुणान्तरोत्पत्त्या सुवर्णादिविकारवत् ॥ ” इति । पूर्वमसत्तएव सत्त्वमध्वस्तसमयसम्बन्धस्य समयसम्बन्ध उत्पत्तिरिति वैशेषिकादयः । कालिकविशेषणता सामान्येन नकोपि कुत्रापि समये संसृष्टः, दैशिकसंसर्गभेदेन कालिकविशेषणतानां भेदावश्यकत्वात् । अतएव गवावयवावच्छेदेन संयोगसंसर्गावच्छिन्नकालिक संसर्गावच्छिन्नप्रतियोगिताकाभावो गोमत्यपि काले वर्तते, नतु समवायसंसर्गावच्छिन्नकालिकविशेषणतासंसर्गेण ; इदानीमवयवेषु समवायेन गौर्नतु संयोगेनेति प्रतीत्या काले ऽवयवावच्छेदेन गवाभावस्य विषयीकरणात् अवयवसंयोगेन गवाभादस्य व्याप्यवृत्तितया, कालावच्छिन्नत्वासम्भवात् । अतएव चिरान्तरितस्याप्यनुभवयागादेः भवता सुकृतादि संसर्गावच्छिन्नकालिकविशेषणतया स्वर्गस्मरणा व्यवहितपूर्वक्षणवृत्तिवेन तत्करणत्वं सूचयाम् । तथाच ध्वंसप्रागभावादिस्वरूप दैशिकसंसर्गावच्छिन्न कालिकेन सर्वस्मिन्नपि काले प्रत्यासीदत्येव सर्वोभाव इति नाभावोविद्यते सतः । जन्मतुप्रकाशएव । प्रका-

शस्तु समवायतादात्म्याद्य वच्छिन्नकालिक विशेषणतया प्रथमसमय सम्बन्ध इति कापिलाः । यदाहहरिरेव- “उत्पत्तेः प्रागसद्भावो बुद्धय-
वस्थानिवन्धनः । अविशिष्टः सतान्येन कर्ताभवति जन्मनः ॥ का-
रणं कार्यभावेन यदावाव्यवतिष्ठते । कार्यशब्दं तदा लब्ध्वा कार्यं
त्वेनोपजायते ॥ यथाहेः कुण्डलीभावो व्यग्राणांवासमग्रता । तथैव
जन्मरूपत्वं सतामेके प्रचक्षते” । इति । एवंचासतः सत्त्वंसतः
प्रकाशोवा भवत्युत्पत्तिः । धात्वर्थफलोत्पत्तिम निर्वर्त्य कर्म, यथाक्-
टंकरोति ओदनं पचतीत्यादौ कटौदनादिः । धात्वर्थ फलीभूत विकार
संस्तुष्टं विकार्यं, यथाशतुं दिनस्ति काष्ठं भिनत्तीत्यादौ शतकुाष्टादिः
यथावा कनकंकुण्डलं करोतीत्यादौ कनक कुण्डलादि । “प्रकृत्युच्छेदे”
त्यादिकारिका ‘यदुच्छेदेन सम्भूतं निर्वर्त्यं कर्म सामकृति विचार्यकर्म,
यथा-काष्ठोच्छेदसम्भूतं भस्म निर्वर्त्यमिति काष्ठंविकार्यम्, सत्यामेव
यस्यांप्रकृतौ शुणोत्पत्तिर्धातुना प्रत्याप्यते तदपि द्वितीयं विकार्यं कर्म, यथा
सदेवशलाकास्वरूपं कनकं अवयवानाम नारम्भक संयोगमात्र विरोधिनः
कर्मणा भुग्नत्वशुणोत्पत्त्या विकार्यं, कुण्डलपदस्य भुग्नद्रव्य मर्थः, धात्वर्थो-
त्पत्तिस्तु भुग्नत्व एवा र्थतोन्वेति, इत्यर्थिका ।

प्राप्यलक्षणमाह हरिरेव- “क्रियाकृत विशेषाणां सिद्धिर्यत्र
नगम्यते । दर्शनादनुमानाद्वा तत्प्राप्य मितिकथ्यते” ॥ इति । तत्र
क्रियाकृता विशेषा उत्पत्तिक्षयोपचयादयो भावविकारा एवागणनीयाः ।

तदेवं वैयाकरणस्य मतं निरूप्य नैयायिकानां मतमुत्थाप्यते ।

कर्मत्वघटकाभागा लभ्यन्तेपरतोयतः !

द्वितीयार्थं स्ततो भेदसंबन्धाविति तार्किकाः ॥ ९ ॥

परसम्भवेत्क्रियाविशेषणधात्वर्थं फलसमवायित्वं कर्मत्वं ।
भवति च ग्रामंगच्छतीत्यत्र ग्रामभिन्नसवेतायां क्रियायां विशेषणीभूतेन
संयोगावच्छिन्न स्पन्दवाचकस्य गमे रथेन संयोगेन संसृष्टो ग्रामः ।

कर्मत्वघटक पदार्थास्तु ग्रामक्रियाफलानि नामधातुभ्यामिवलभ्यन्ते,
प्रतियोग्यतुयोगिभावादयस्तु संसर्गमर्यादयाभासन्तइति न वाचकं
पदमपेक्षन्ते । कर्मफलयोः सम्बन्धः परत्वस्वरूपो भेदश्चानन्यलभ्य
त्वात् द्वितीयार्थः । प्रातिपदिकार्थं विशेषितः सम्बन्धः फले भेदश्च
सामानाधिकरण्येन क्रियायामन्वेति । प्रातिपदिकार्थस्तु भेदे लुप्तद्वय
इतिवाचच्छिन्न प्रतियोगितयान्वेति । नञ्पदान्यप्रतिपाद्ये भेदे प्रतियोग्य
विशेषणधर्मावच्छिन्नस्यापि प्रतियोगित्वस्य संसर्गत्वेविरोधाभावात् । भव
तुवा प्रातिपदिकार्थं आधाराधेयभावेन भेदे भेदस्तु प्रतियोगितावच्छेद
कतासंसर्गेण क्रियायां विशेषणम् । विद्यतेच गमनवद्भेदो ग्रामे ।

ननु भेदांशशक्तिरनर्थिका, तदनुभवस्य विवाद्ग्रस्तत्वात् ।
चैत्रश्चैत्रं गच्छतीति प्रयोगप्रसंगश्च परया कर्तृसंज्ञया बाधादेव प्रतिहतः ।
संज्ञैव द्वितीया प्रयोजिका, ननु वस्तु, अभिशीङोधिकरणादपि द्विती
यादर्शनादितिचेत्; उच्यते-

भूमिं प्रयाति विहगो विजहातिमहीरुहम् ।

ननु स्व मितिनिर्देशे भेदएव निषिध्यते ॥ १० ॥

भवतिताव त्सार्वजनीनः खगोभुवंगच्छति ननुस्वमिति प्रयोगः ।
तत्र खगे भूकर्मक गमनकर्तृत्वं स्वकर्मकगमनकर्तृत्वाभावश्चोभयं, अथवा
खगकर्तृकेगमने भूकर्मकर्तृत्वं स्वकर्मकत्वाभावश्चेति द्वयं तुकारेण तत्
द्वयएवानूद्यते । ननु मैत्रोभुङ्क्ते चैत्रस्तु पचतीत्यत्रेव पूर्ववाक्य विधेय
व्यावृत्त्यर्थस्तुकारः, पौनरुक्त्यप्रसंगात् । स्वपदसमभिव्याहृता द्वितीया
यदिवृत्तित्वमात्रमभिधत्ते तदागम्यर्थफले द्वितीयांतार्थस्यस्ववृत्तित्वस्य, ग-
मनेवा स्वसमवेतसंयोगजनकत्वस्य कथं नञानिषेधोयुज्यते । भेदस्य
द्वितीयार्थतावादेतु विहंगवृत्तिभेदप्रतियोगितावच्छेदकत्वमेव गमने
निषिध्यते । एवं रूपं न गच्छतीत्यत्र गम्यर्थसंयोगे रूप वृत्तित्वाभाव
एव नञा प्रतिपाद्यते ।

ननु तथापि चैत्रो ग्रामं गच्छति न मनुष्य मित्यादिप्रयोगोऽ
ऽहपपन्नः, गमिकले मनुष्यसमवेतत्वस्य गमने मनुष्यान्तरनिष्ठान्यो
न्याभावप्रतियोगितावच्छेदकत्वस्य च निषेधायोगात्; कथं वा चैत्रो
मनुष्यं गच्छतीत्यादिको न प्रयोग इति चेदुच्यते -

फलान्वयिनि वृत्तित्वे भेदे व्यापारगामिनि ।

अन्वेति व्यक्ति रेकैव तत्सामान्यं निषिध्यते ॥ ११ ॥

या प्रातिपदिकार्थव्यक्ति द्वितीयार्थवृत्तित्वेऽन्वेति सैव भेदे,
वृत्तित्वन्तु फलान्वयिभेदप्रतियोगितावच्छेदकतया व्यापारान्वयीति
चैत्रो मनुष्यं गच्छतीति न प्रयोगः, वृत्तिवान्वितमनुष्यव्यक्ते भेदा
न्यथाशेषत्वात् । चैत्रो न मनुष्यं गच्छतीत्यत्र तु तत्तन्मनुष्यवृत्ति
संयोगजनकत्वविशिष्टे यावत्तत्तन्मनुष्यनिष्ठान्योन्याभावप्रतियोगिताव
च्छेदकत्वं तावद्भावकूट एव नञा प्रतिपाद्यते । भवतु वा स्व
समवेतसंयोगजनकत्व स्ववृत्त्यन्योन्याभावप्रतियोगितावच्छेदकत्वोभय
संसर्गवच्छिन्नप्रतियोगिताको मनुष्यसामान्याभाव एव गमने नञा
बोध्यः । द्वितीयाहु संयोगेन घटो नास्तीत्यत्र संयोगादिपद मिव
प्रतियोगितावच्छेदकसंसर्गानुवादकतया साधुः । एव मेव चैत्रस्यै
वायं भ्राता इत्यादौ चैत्रान्यनिरूपितानि यावन्ति भ्रातृत्वानि तेषां
भ्रातृत्वसंसर्गेण चैत्रान्यसामान्यस्य वा व्यवच्छेद एवकार प्रति
पाद्यः । भ्रातृत्वन्तु स्ववृत्त्यन्योन्याभावप्रतियोगितावच्छेदिका स्व
जनकपुरुषप्रयोज्यतावच्छेदिका च या शरीरत्वावान्तरजातिः तद्वत्त्व
मिति बौद्धाधिकारविवरणे प्रपञ्चितं मस्माभिः ।

स्या देतत्, अधिकरणत्वं निरूपकतयाधेयत्वं वा स्वरूपेण
फलान्वयि नद्वितीयार्थः, कालं पचतीति प्रयोगप्रसंगात्, पचिफलस्य
कालनिष्ठाधिकरणतानिरूपकत्वात् । तत्तद्धातुसमभिव्याहृतद्वितीयाया
स्तत्तत्संसर्गवच्छिन्नाधिकरणत्ववाचकत्वे शक्त्यानन्त्यप्रसंगात् । त

द्वर मधिकरणं द्वितीयार्थः, तस्य तद्धातूपात्ते फले तेन संसर्गेणान्वय इति व्युत्पत्तिवैचित्र्यमिति चेत् ?

निमित्त मन्तरा शब्दाप्रवृत्ते स्सर्वकर्मसु ।

निमित्तैक्यासम्भवा च न द्वितीयाश्रयार्थिका ॥ १२ ॥

द्वितीयादिप्रत्ययानां विश्वस्मिन्नेवानवच्छिन्ना शक्तिः, तथा स्वरूपेण स्मारिते वस्तुनि तादात्म्येन प्रातिपदिकार्थान्वय इति कल्पो न सम्भवति, स्वरूपतः तत्तत्पदार्थविषयकबुद्धित्वावच्छेदेन द्वितीया पदजन्यत्वावगाहिना नित्यसंकेतस्य सम्भवेऽपि लौकिकैः तद्ग्रहणासम्भवात् स्वरूपेण विश्वस्यानुपस्थितेः । नापि विश्वत्वमुपलक्षणीकृत्य संकेतग्रहः, तादृशेन ग्रहेण स्वरूपतो विश्वस्य स्मरणासम्भवात् । एवं न कोपि शब्दः प्रवृत्तिनिमित्तविरहितशक्तिमान् । अथ सर्वकर्मसाधारणं किमपि निमित्तमाश्रयणायम् ? तत्राधिकरणत्वं नाम तत्तत्संसर्गावच्छिन्नानुयोगित्वस्वरूपं संसर्गभेदाद्विद्यत एव । नतु सकलसंसर्गानुगतम् । सम्भवदपि गगनाभावादितुल्यशरीरात्माद्यभावादिभि रविनिगम्यतया शक्त्यानन्त्यापादकम् । नच तत्स्वरूपेण भासितुमर्हति, अजातित्वात् । तस्माद्भोत्वजातिरिवाखण्डाश्रयत्वममानकम् । स्याद्वाऽभावादिवत् । तच्च न स्वरूपेण भासते । तस्मात्संसर्गभेदभिन्नमधिकरणत्वमाधेयत्वं वा द्वितीयार्थः । यत्तु अधिकरणत्वादेः शक्यत्वे तद्वृत्तिधर्मान्तरं शक्यतावच्छेदकमावश्यकमित्यनुशासनग्रहितामधिकरणत्वस्वरूपविशिष्टवृत्तिमेव किमिति न रोचयेदिति । तत्तु तद्दर्शनसिद्धान्तानभिज्ञत्वद्योतनमात्रम् ।

ननु तथापि भावप्रधानमाख्यातमिति निरुक्तस्मृत्या क्रियाया एव प्राधान्यमुपगम्यते, तत्कथं नैरव्यायिकाद्यभिमतः प्रथमान्ताद्यर्थविशेष्यको वाक्यार्थबोधो न विरुध्यत इति चेत् ?

भावप्रधान माख्यात मिति निर्वचनस्मृतेः ।

आख्यातार्थेषु भावस्य प्राधान्य मनुशिष्यते ॥ १३ ॥

भावप्रधान माख्यातमिति निरुक्तस्मृते राख्यातार्थेषु संख्या वर्तमानत्वादिकेषु भावनाया एव धात्वर्थं प्रति प्राधान्य मर्थः, भाव पदेन भावनाया अभिधानात् । अथाचार्यकल्पा इतिवत् पचन्ति कल्पाः पुरुषा इति प्रयोगप्रसंगः, प्रधानप्रकृत्यर्थस्य ईषदपरिसमाप्तपाककर्तुः संख्यान्वययोग्यतया तिङुपात्ताया इव सुबुपात्ताया अपि बहुत्वसंख्याया अन्वयसम्भवादिति चेत् ? स्या दयं कर्तुं राख्यातार्थतावादिनां दोषः, भावनातु धातूपात्तेव तिङुपात्तापि न संख्यान्वय मर्हतीति साधु त्वार्थक मेकवचनम् ।

पचन्ति कल्पं पुरुषा यान्तिरूपं जना इति ।

शाब्दिकानां मिवास्माक मध्येकवचनं ध्रुवम् ॥ १४ ॥

ननु पश्य मृगो धावतीत्यत्र मृगस्य धावनक्रियां प्रति प्राधान्येन तस्यैव कर्मतया दर्शनेन्वय स्वीकर्तव्यः, अन्यथा वाक्यभेद प्रसंगात् । तथा च मृगा द्वितीया दुर्बारा स्यात्, धातो रिव पशुं दासाभावेन प्रातिपदिकत्वादिति चेत् ? सत्यं, वाक्यैकवाक्यतयै चात्र वाक्यार्थः कर्मत्वेन विवक्षितो ननुवाक्यं प्रातिपदिकमितिकथं द्वितीयाप्रसज्येत । वाक्यं वृत्त्यर्थवत्त्वाभावात् कृतद्धितसमासाश्चेति नियमविधेर्वा न प्रातिपदिकम् । अतएव-

देवाकर्णयसंग्रामे चापेनासादिताःशराः ।

मलिनन्ते वपुस्त्राया दित्यादावेकवाक्यता ॥ १५ ॥

संग्रामाधिकरणक चापकर्तृकासादनकर्मणां विशिष्टविषयता स्वरूपकर्मत्वसंसर्गेण देवसम्बोध्यकाकर्षनक्रियायां, मलिनस्य वपुषो विशेषण भागोपसंक्रान्तविशिष्टहेतुतासंसर्गेण स्नानेचान्वयेपि न कर्मणि

द्वितीया, नवाहेतौ पंचमी, वाक्यस्य प्रातिपदिकसंज्ञाविरहात् । एवं धावतोमृगस्यापि विशिष्टकर्मतया दर्शनेनान्वयेनततोद्वितीया । कालय परिप्लवन्ते गाव इत्यादौ परिप्लवनकर्तृगवां कालने कर्मतयान्वया देकवाक्यत्वम् ।

ननु तथापि केनविनिगमकेनेदं परिच्छिद्यते, यत्प्रथमान्तार्थ एव प्रधानमिति चेत् ; उच्यते-

प्रयातिपुरुष स्तस्य पादयो रभिवादय ।

इत्यादौ प्रथमान्तार्थः प्राधान्यान्मृश्यतेतदा ॥ १६ ॥

यदि तिङ्प्रथमान्तयोः प्रथमान्तार्थस्य प्राधान्यं न स्यात् तदा प्रयाति पुरुष इत्यत्र पुरुषस्तच्छब्देन न परामृश्येत, गुणीभूतार्थस्य तच्छब्देन परामर्शासम्भवात् । अन्यथा “ दशैतेराजमातंगा स्तस्यै वामी तुरंगमा ” इत्यत्र राजस्तच्छब्देन परामर्शप्रसंगात् । अतएवानुमानं निरूप्यतइत्युपक्रम्य तत्रानुमितिरिति तदानिरूपणपरामर्शासम्भवात् तत्र निरूपणीयेऽनुमानइति प्रभाया मुपाध्यायाः ।

अत्र तत्तद्वातु समभिव्याहृतद्वितीयायाः संयोगविभागादिरर्थः, द्वितीया साकांक्षधातुत्वमेव सकर्मकत्वमिति शुद्धव्यापारस्य धात्वर्थता वादिनः । परेतु धात्वर्थफलावच्छिन्नव्यापारे द्वितीयार्थस्य फलान्वय मभ्युपगच्छन्ति । तदुभयमपि चिन्त्यम् ।

• शाब्दिकतार्किकयो र्मतं प्रदर्श्य भाट्टदर्शनसिद्धान्तः प्रस्तूयते ।

.आख्यातार्थे भावनायां वदन्तःकारकान्वयम् ।

भाट्टाः कर्तृत्वकमत्वा द्यखण्डमिति शासति ॥ १७ ॥

आख्यातार्थे भावनायां प्रधानभूतायां कारकाणामन्वयः । ननु धात्वर्थे, तस्यापि भावनायामन्वयात् कारकतया पदार्थानां कारकाणां परस्परमन्वयायोगात् । कारकन्तुकर्मकर्तृत्वादिक मखण्डएवपदार्थः ।

अतएवाध्वर्षु यजनानथो वर्कस्यमनभावनाकर्मरं दम्पत्योः कर्तृत्वं
व्यासक्तमित्युपपद्यत इति भट्टाः ।

नन्वाख्यातस्य फलव्यापारोभयवाचित्वाभावात् . सकर्मकत्व
माख्यातार्थभावनाया मनुष्यपन्नमिति । मैवं,

करोति रूपादयति स्ताधि भावयति जनिः ।

विवृण्वते तिङन्तेनोत्पत्तिव्यापारयो रसौ ॥ १८ ॥

तिङ्प्रत्यय स्ताव दुत्पत्तिवृत्त्यनुकूलव्यापारे उत्पत्तिव्यापारयो वा
वर्तते । एकपदार्थयो रन्वयबुद्धा वलुकूलत्वस्य संसर्गत्वेनैव लाभ
सम्भवात् । अत एवोत्पत्तिपरिच्छिन्नव्यापारवाचिनः करोत्यादयः
आख्यातं विवृण्वते ।

भावनावयवोत्पत्ता वाधारत्वेन संगतं ।

कर्म तद्भवते क्वापि धातवः कुत्रचित्प्रियः ॥ १९ ॥

एचतीत्यत्र पाकं करोत्युत्पादयति स्ताधयति भावयति
जनयतीत्यादि विव्रियमाणस्या ख्यातस्या र्थे उत्पादनाया मेकदेशीभू-
ताया मुत्पत्तौवा धाराधेयभावेनान्वतः पाकोधात्वर्थ एवकर्म । अत
एव विवरणवाक्ये पाकपदात् कर्मानुवादिका द्वितीया । यत्रचौदनं
पचति इत्यत्रा ख्यातार्थीभूताया मुत्पत्तौ अन्वय योग्य मोदनादि
वृत्तित्वं द्वितीयोपस्थापितं, तत्रकिषां प्रातिपदिकानामर्थ एवकर्म ।
धात्वर्थस्य तत्रकरणत्वे नौदनोत्पत्तावन्वयः । अतएव पाकेनौदनं
भावयतीत्येव तादृशवाक्यस्यविवरणं । अतएव

भावनाकर्मभूतस्य धात्वर्थस्य विशेषणे ।

अग्निहोत्रं जुहोतीति द्वितीया प्रतिपद्यते ॥ २० ॥

यत्र नित्यस्थले न फलान्तरं भावनान्वययोग्यं, तत्र नित्यतया
प्राप्तकर्तव्यताको जुहोतिधात्वर्थएव भाव्यतया कर्म । अतएवजु

होति. समानाधिकरणे कर्मनामधेयान्निहोत्रपदे द्वितीया, कर्मविशेषण
पदत्वात्, नीलघटमानयेत्यत्र नीलपद इवेत्युपपद्यते ।

• विनाभाव्यान्तरं यत्र नोपपन्ना प्रवर्तना ।

श्रुतंवा कर्मकरणीभूय तत्रक्रियान्वयः ॥ २१ ॥

यस्यां भावनायां स्वर्गादिभाव्यंविना निष्कलत्वेन नल्लिङ्गुपात्तप्र
वर्तनाया अन्वयसम्भवः, तत्र क्रियाया न कर्मत्वेनान्वयः, एककर्मच
रद्वेकर्मन्तरस्यानाकाक्षितत्वात् । किन्तुकरणत्वेन । अतएव सोमेनयजेते
त्यत्र स्वर्गस्वरूपेण स्वर्गकामपदोपात्तेनाक्षितेनवा भाव्येन सकर्मिकायां
भावनायां करणतया यागादेरन्वयः । तथाच स्वर्गवृत्ते यागकरणिका
या उत्पत्तेरनुकूलो व्यापारः प्रवर्तनागोचर इति यजेतेत्यत्रवाक्यार्थः ।
अतएव यजेतेत्यस्य यागेन स्वर्गं भावयेदिति विवरणम् ।

यजत्यर्थसमानाधिकरणेहि विशेषणे ।

तृतीया दृश्यते यागकरणत्वा नुवादिका ॥ २२ ॥

ज्योतिष्टोमेन यजेतेत्यत्र कर्मनामधेय ज्योतिष्टोमपदा तृतीया
श्रूयते । साच यागभावनायाः संसर्गतया लब्धस्य करणत्वस्यानुवाद
कत्वएव संघटते, करणपदसमानाधिकरणे नास्ति तृतीयायाः कुटिलेन
दण्डेन गामानयेत्यादौ दर्शनात् । नन्वेवं “ गोदोहेन पशुकामस्य
प्रणयेत् ”, “ दग्नेन्द्रिय कामस्य जुहुयादि ” त्यादौ प्रणयनहवना
देः धात्वर्थस्य न करणतया भावनान्वयः, दधिगोदोहनादिना करणेना
वरुद्धायां करणान्त राकांक्षानुदयात् । नापिकर्मतया, पश्चिन्द्रियभाव्या
वरुद्धायां भाव्यान्तरनिराकांक्षत्वादिति चेत् ?

क्वचि त्प्रकरणोपात्तक्रियाया अनुवादकः ।

धातु रन्वयवैभुर्या दाहयातं न व्यपेक्षते ॥ २३ ॥

यत्र प्रकरणवशा दुपस्थितो धात्वर्थः शब्दोपात्ते भावना करणकर्मणि तत्र केवलस्य प्रत्ययस्या साधुत्वा दाख्यातप्रयोगमात्र प्रयोजनको धातु रनुवादकः, नतु रादर्थो वाच्यार्थे निविशते । भावनायां कर्मत्वकरणत्वान्यसंस्तर्गेण क्रियाया अनन्वयात् तयोश्चा कांक्षाविरहात् ।

हन्तैव मप्राप्तधात्वर्थके पदोपात्तकरणकर्मके सोमेन यजेते त्यादौ क्रियाया भावनान्वयो दुर्घट इति चेत् ?

सोमादिशब्दे मत्वर्थलक्षणा मत्वलभ्य यः ।

विशिष्टविधि रत्रापि भावनाकरणं क्रिया ॥ २४ ॥

सोमेन यजेतेति वाक्यं सोमशुणविशिष्टं यागमेव भावनाकरणतयाभिधत्ते । तदुपपादनाय सोमपदस्य सोमवति लक्षणा स्वी कार्या । तेन सोमवत्ता यागेन स्वर्गं भावयेदिति वाक्यार्थः ।

नन्वेव मुत्पत्त्यवच्छिन्नव्यापारे भावनाया मुत्पत्ता अधिकरण तयान्वितं कर्म, करणतयान्वितं करणं, व्यापारांशेधिकरणत्वेना न्वितः कर्तृत्यधिकरणत्व माधेयत्वं वा करणत्वं कार्यत्वं वा तृतीयः दीना मर्थोऽस्तु ; कृत मखण्डकर्तृत्वकरणत्वकर्मत्वादिस्वीकारेणेति चे दुच्यते -

भावनाकर्मणि स्वर्गे ब्रीहौ धात्वर्थकर्मणि ।

कर्मानुगतबुद्धौवाखण्डं कर्मत्व मिष्यते ॥ २५ ॥

स्वर्गकामो यजेतेत्यत्र स्वर्गो भावनाया ब्रीहौनिबधन्तीत्यत्र ब्रीहि धात्वर्थवहननस्य कर्मत्यनुगत्य प्रतीयते व्यवह्रियते च । तत्र धात्वर्थतावच्छेदकेन सिद्धार्थतावच्छेदकेन अन्वन्धो नानुगमेन निर्वक्तुं शक्यत इति पदः।मात्रकं कर्मत्व मखण्ड मनुगत मभ्युपे- तव्यम् । एवं कर्मत्वकर्तृत्वादे रखण्डत्वादेव -

विधिवाक्येषु कर्मत्व मध्ययुज्यमानयोः ।

दम्पत्यो रपि कर्तृत्वं व्यासक्त मिति युज्यते ॥ २६ ॥

अध्ययजमानौ वाचं धच्छत इत्यत्राध्ययजमानयोः कर्मत्वं,
क्षौमे वस्त्रानवग्रीनादधीता मित्यत्र दम्पत्योः कर्तृत्व मेक मेष
द्वयोः पर्याप्यत इत्यधिकं विधौ बोधयिष्यते ।

स्या देतव्यं, मन्त्रयेपि घटं जानातीत्यादा वावरणभंगः प्रा-
कृत्यं विषयतास्वरूपं वा धात्वर्थफलं, अजन्येपि व्यापारविशेषणे
धात्वर्थान्तरे फलपरिभाषा मादाय कर्मसंज्ञाप्रवृत्तेः । अखण्डकर्मत्व
पक्षेपि दर्शनान्तराभिमतकर्मत्वव्यंग्यस्यैव तस्याभ्युपगमात् । एवमपि
भगवान् भगवन्तं जानात्यात्मनात्मानं वेत्सीत्यादौ भगवतः क्षेत्रज्ञस्य
चा भेदा द्व्यापारफलयो स्तुल्याधिकरणत्वात् परया कर्मसंज्ञायाः
कुतो न बाधः? कथं वा तत्र क्रियायाः परस्मवेतत्वं? यत्त्ववच्छेदक
भेदादेकस्यापि कर्तृत्वकर्मत्वोभयं न विरुद्धमिति; तत्र, भेदाभेद
वादोपगमे चैत्र श्वेत्रं गच्छतीति प्रयोगापत्ते स्तथापि दुर्वारत्वादिति
चेत्? सत्यम् ।

अधियत्वंच भेदं च युगपद्भवतोप्यमः ।

जानासित्वात्वं मित्यादौ भेदहानेनलक्षणा ॥ २७ ॥

यद्यपि त्वमेवत्वां जानासीत्यादौ विषयतास्वरूप फलगाम्या
धेयत्वमात्र अभिधयाप्रतिपादयितुममानशक्यते, तस्य पुष्पवन्तादिपद
चदेकयोक्त्याफलगाम्याधेयत्वं कर्त्रादिगामिभेदं चाभिधातुमेव सा
मर्थ्यात् । तथापि भेदांशापहारेणा धेयत्वमात्रे द्वितीयाया लक्षणा सं
भवत्येव, बलवदनिष्ठाननुबन्धित्वांशापहारेण विधेरिवश्येनादौ । तथा
चात्र भेदहानेनवाक्यार्थबुद्धिरिति तार्किकसरणिरेव श्रेयसी ।

ननु लोके विभक्तौ न लक्षणा, तथाहि वार्तिकं, “सुपां कर्माद्
योप्यर्थाः संख्याचैव तथातिङां । प्रसिद्धो नियमः स्तत्र नियमः प्रकृते

वा ॥ ” इति । सुपांतिङां च यथानुशासनं कर्मादिकारकमेकत्वा
दिसंख्याचार्थः । तत्रानुशासनानि नियमपर्यवसायानि । सच नियम
एकवचनमेवैकत्वं द्विवचनमेव द्वित्वं द्वितीयैवकर्मत्वं प्रतिपादयती
त्याकारः । तेनद्वितीयाभिन्ने कर्मत्वबोधकत्वाभावः फलति । नन्वेवं
द्वितीयाकचिद् कर्मापहाय गमनमपि बोधये दुक्तनियमभंगप्रसंगविर
हादित्यतः पक्षांतरमाह (नियमः प्रकृतेषुवेति) तथाच द्वितीया क-
र्मण्येवेति नियमशरीरम् । तथाच यावन्तोनुशासनसिद्धा द्वितीयार्थास्त
स्मात् प्रकृतादन्यमर्थं द्वितीया नप्रतिपादयतीत्यर्थतः फलितमिति त-
स्यवार्तिकस्य विवरणम् । अतः कथमननुशिष्टे कर्मैकदेशे द्वितीया सा-
धुरितिचेन्न; -

विभक्तिः प्रकृतेष्वेवेत्येवं नियमवादिनि ।

चतुर्थे चरणेऽनास्थां वाकारेणाह वार्तिकम् ॥ २८ ॥

कथितवार्तिकचतुर्थचरणे अनास्थां वाकारः । विभक्तिः प्र-
कृतेष्वेवेतिनियमशरीरस्या संभवदुक्तिकत्वात् । तत्रहि विभक्तित्वावच्छे-
देन प्रकृतभिन्नप्रतिपादकत्वाभावः प्रकृतप्रतिपादकत्वं च प्रतीयते ।
ननु विभक्तित्वसामानाधिकरण्येन, विभक्तिः कर्मण्येव शब्दोवाचक
एवेत्यप्रयोगात्; उद्देश्यतावच्छेदकावच्छेदेनो भयभागयोग्यत्व एवैव
कारस्य साधुत्वात् । दृश्यन्ते च निरर्थका अपि निपातसमभिध्याहताः
सुपः । अव्ययार्था नामस्तत्त्वस्वरूपत्वेन संख्यानव्येप्ययोग्यत्वात् । प्रा-
तिपदिकार्थः सत्ताच सुपामर्थ इति प्रागेव निराकृतम् ।

ननु - भवतुतर्हि प्रकृतेषु विभक्तिरिति परिसंख्या, विभक्तिः प्रकृते
तरन्नप्रतिपादयतीतितस्या एव छंदसि प्रतिप्रसवः क्रियते सुपांस्विति ।
तेन स्वर्गकामोयजेतेत्यत्र प्रथमैव स्वर्गस्य यागकरणकभावनाकर्मत्वं
लक्षणया प्रतिपादयन्त्यापि नाननुशिष्टविषया । अक्षिणिमे दर्शनीयानि
सुंदराः पादाः संरत्नाव्रीहयइत्यादौ जातिगतैकत्वाभिधायकं बहुवचनमपि

“जात्याख्यायामेकस्मिन् बहुवचनमन्यतरस्या” । मित्यनुशासनप्रति प्र
सूतमिति नास्त्यननुशिष्टे विभक्तीनां लक्षणेति चेत् ? तर्हि -

भेदाधेयत्वयोः शक्ति रमोनेकार्थमुद्रया ।

द्वयो रबाधे भेदस्य बाधेन्यस्य समन्वयः ॥ १९ ॥

कर्मणि द्वितीयेत्यनेन सूत्रेण कर्मघटकेषु क्रियाफलं तदधिकर
णानां मन्यलभ्यतया भेद आधाराधेयभाव अमौट्शसां शक्य इति प्रतिपा
द्यते । शक्तिर्नयौगपद्येन, पुष्पवन्तपद्वद्वाहकाभावात् । किन्तु
नानार्थरीत्या । आकांक्षाभैक्ष्या चैकपदोपात्तयोरपि भेदाधेयत्वयोर्यौग
पद्येनावय बुद्ध्यनुप्रवेश औत्सर्गिकः । यत्रकर्तरि कर्तृमात्रेवा फलं-
तदधिकरणान्वययोग्यः कर्ता, यत्रतु फलस्य व्यापाराधिकरणमात्रगत
त्वेन भेदान्वयबाध स्तत्राधेयत्वमात्रं द्वितीयशक्यैव प्रतिपाद्यते ।
नचानुशासनव्यत्ययइति बाधसापेक्षवृत्तित्वेनाभिधाया मेव लक्षणाव्यप
देशः । बाधश्चात्र फलाधिकरणभिन्ने व्यापारो न प्रवर्ततइति सामा-
न्याकारेणोपतिष्ठते । तेन द्वयनियतवृत्तिक संयोगादिफलकेधातौ निय
मेनोभयान्वयएव । तेन चैत्रश्चैत्रंगच्छतीति न प्रयोगः । यत्र चैक
मात्रवृत्ति विक्लृत्त्यादिफलं तत्र कर्मगतव्यापाराभिधायिनि धातौ “ कर्म
वत्कर्मणातुल्य क्रिय ” इत्यनेन फलतो द्वितीया प्रतिषिद्धयते ।
कर्मवदितिसूत्रन्तु निर्वर्त्यविकार्यकर्ममात्रविषयकमित्यतः प्राप्यकर्मगत
व्यापाराभिधायिनि धातौ जानातीत्यादौ आधेयत्वमात्रार्थिका द्वितीया-
नानुपपन्नेत्यधिकं सकर्मकत्वलक्षणे ऽ नुसन्धेयम् । ज्ञाधातोर्बुद्धिः
फलं, तदनुकूलोव्यापारः क्रिया, बुद्ध्यन्वयिनिविषयत्वे द्वितीया लाक्ष
णिकी न कर्मसंज्ञा मपेक्षते । स्वंजानातीत्यादौ कर्तृसंज्ञावद्भेदोपि वि-
षये द्वितीया नानुपपन्ना । “ नियमः प्रकृतेषु वे ” ति वार्तिकं तु निरु-
द्धलक्षणास्वरूपां वृत्तिमेव प्रकृतेषु नियमं प्रापयति । इत्यन्तु स्वरासिकी
विभक्तेर्विषयत्वादौ लक्षणा । एवमेव स्वं दिनस्तीत्यत्र ध्वंसं तदुन

कूलव्यापारं चाभिदधतोहिस्वरर्थे ध्वंसे फले द्वितीयालक्ष्यं प्रतियोगित्व
मप्यन्वेति । नचापेक्षते प्रतियोगिनि कर्मसंज्ञाम्, आकडारादेवास्मि-
न्निति कर्तरि तदस्मभवात् । अभिधेयमाधाराधेयभावमात्रन्तु द्वितीया
प्रभवति प्रतिपादयितुं, भेदमादायैव तस्याः स्वाभिधेयप्रतिपादक-
त्वात् । अतो न चैत्र श्वैत्रं गच्छतीति प्रयोगः । नचैवं स्वारासि-
कलक्षणाया अनियाम्यत्वे द्वितीयया प्रतिपाद्येतेति वाच्यं, स्वारासिक
लक्षणायामपि भट्टपादै रप्रयोगस्य बाधकत्वोपस्थात्वात् । यदाहुः -
“ क्रियन्ते सांप्रतं काश्चित् काश्चिन्नैवाप्रयोगतः ” इत्युदाहरन्ति ।
रक्तं वस्त्रमिति प्रयोगतः क्रियते, रूपं वस्त्रमित्यप्रयोगतो न क्रियत
इति कारिकाया अवयवः । नयार्थतापीयमेव पदप्रयोगप्रतिहता ।
लक्षणाप्रयोजनराहित्यं मत्र नयार्थताप्रयोजकमिति प्रयोजनस्य
जननयोग्यतावच्छेदकं सल्लक्षणत्वविरहपरमिति तत्र तत्र द्रष्टव्य
मित्यपि वदन्ति ।

अकथितं चेति सूत्रेण विषये कर्मसंज्ञाज्ञाप्यते । यतेस्तु प्राधान्येन
यत्नवाचिनो धात्वर्थफलाभावाद् कर्मकत्वान्न विषये कर्मसंज्ञेत्यपरे ।

धातोरुत्सर्गतो वृत्तिः फलव्यापारयो द्वयोः ।

वियन्ते केचनन्यथा दुह्याचूपृच्छिरुधादयः ॥ ३० ॥

उत्सर्गतो धातूनां फलव्यापारावर्थौ द्वावेवेति प्रपञ्चितमायम् ।
दुहादयस्त्रयः । तथाहि - विभागः स्थन्दनं व्यापरश्चदुहेरर्थः । स्थन्दन-
त्वं द्रवद्रव्यजन्यतावच्छेदिका क्षीरादिक्रियावृत्तिर्जातिः । गांदोग्धि
दुग्धं गोपाल इत्यत्र गोविभागोजनकतया क्षीरस्थन्दने, तच्च तथैव
गोपालव्यापारेण्वेति । दानं प्रतिश्रवः व्यापारश्चाचेरर्थः । देय-
त्वेनाभ्युपगमः प्रतिश्रवः । राजानं कनकं याचत इत्यत्र राजसम-
घेतं दानमनुकूलतया कनकविषयके प्रतिश्रवे, सच्च स्वल्पिप्साप्रका-
शके देहीतिवाक्यादौ भिक्षुव्यापारे संसृज्यते । कनकविषयतैव

द्वितीयार्थः । एतज्ज्ञापकं सिद्धैव विषयस्य कर्मसंज्ञा । समवायेन
दानप्रतिश्रवयोः सामानाधिकरण्येऽपि समवाय विषयत्वाभ्यां वैयधि
करण्यमस्तीति भवति प्रतिश्रवांशे धातोः सकर्मकत्वं । प्रतिश्रवोऽप्य
पारश्चेत्युभयमेव धातोरर्थः । प्रतिश्रवश्च समवायिना विषयेण कर्मणा
साक्षात् इति भवति द्विकर्मको याचिरित्यपि दनन्ति । उत्तरमनुशास्यत्वं
मनुयोगश्च पृच्छेः । सामान्यवति विशेषबोधकं वध्नन्तुतरम् । जिज्ञा-
सितत्वेन प्रतिपत्तिरनुशास्यता । किमादि शब्दयष्टिन वाक्यादिरनु-
योगः । जानपदं पन्थानं पृच्छति पथिक इत्यत्र परम्परया जानपदाभिन-
मुत्तरं पथविषयक जिज्ञासितत्वं प्रतिपत्तौ, सावकः पन्था इत्यादिवाक्ये
जनकतयान्वेति । अत्राप्युत्तरमात्रम्फलम् । तच्च कृतिद्वाराधिकरणेन
ज्ञानद्वाराविषयेन कर्मणान्वित मित्यपरे । विभागानुत्पादः कर्मानुत्पादो
व्यापारश्च रूढेः । ब्रजंगां रुणद्धीत्यत्र ब्रजविशेषितो विभागानुत्पादोऽगोः
कर्मानुत्पादे, सच पुरुषव्यापारे योगक्षेम साधारणा जनकतयान्वेति ।
ब्रजपदादि समभिव्याहृता द्वितीया भेद माधेयत्वं चाभिव्यक्ते, तेन
गांगां रुणद्धीति न प्रयोगः । अतएव द्वितीयायाः केवल माधेयत्वं
शक्त्या न निर्वाहः, कर्मसंज्ञाया स्तां प्रत्यवाधकत्वेन निरुक्त प्रयोगा-
पत्तेः । संयोग ध्वंस आकर्षण कर्म व्यापारश्च चिनोतिरर्थः । तद्वं
पुष्पं चिनोतीत्यत्र तरुसंयोग ध्वंस स्तदाकर्षणरूपे पुष्पकर्मणि, तच्च
पुरुषव्यापारे जनकतयाविशेषणं । शाब्दबोधः स्मरणं शब्दश्च बुद्धिः, नृपदितं
ब्रवीति इत्यत्र नृपसमवेतशब्दबोधो हितविषयस्मरणे, तच्च ध्वने जनक-
तयान्वेति । शाब्दबोध एव ब्रवीति फलम् । सच समवायिविषयो
भयगामीत्यन्ये । स्वामित्वध्वंसस्वागो व्यापारश्च दण्डेः । गर्ग-
शतं दण्डयतीत्यत्र गर्गविशेषितः स्वामित्वध्वंसः शतविषयके त्यागे,
सच प्राड्विवाकव्यापारेऽन्वेति । कृति रूपदेशो व्यापारश्च शास्तेः ।
कृतिः प्रवृत्तिर्निवृत्तिश्च । उपदेशः कर्तव्यत्वेना कर्तव्यत्वेन वा व्यव-
सायः । शिष्यं धर्ममधर्मं वा शास्तीत्यत्र यथायथं शिष्यसमवेताप्रवृ-

तिर्निवृत्तिरूपदेशयो धर्मो धर्म विषयकयो स्तौ च गुरुव्यापारे विशेषणं ।
 दण्डयतेः प्रभुव्यापारो जयते स्तुत्युतादि प्रधानमिति मुख्यार्थं कृतोर्थं
 भेदो न गुणकृतः । यथा आक्षिप्तं शतं जयतीति । मज्जनाख्यसंयोग
 ध्वंस उद्गमनाख्ये कर्म व्यापारश्च मन्थेः । क्षीरसागरं कौस्तुभं
 मथ्नातीत्यत्र क्षीरसागरादिसंयोगध्वंसः कौस्तुभादिकर्मणि, तच्च विलो-
 ङ्गनव्यापारेन्देति । स्वामित्वे सति यथेष्टाविनियोगः स्वत्वाभावे
 यथेष्टविनियोगो व्यापारश्च मुष्णतिः । वणिजं हिरण्यं मुष्णातीत्यत्र
 स्वामिनो वणिजो यथेष्टविनियोगाक्षमत्वं हिरण्यस्य स्वस्य विनियोग
 योग्यत्वे, तच्च तस्करव्यापारे प्रयोजकत्वेन । शिथिलावयवरूपा वि-
 कलति रूपमिति व्यापारश्च पच्येः । तण्डुला नोदनं पचतीत्यत्र ओदनो
 त्पत्तौ तण्डुलविकलतिः सा व्यापारे विशेषणत्वेनान्वेति । एते द्वादश
 धातवो दुह्यादयः । संयोगः कर्मव्यापारश्च नयतेः । ग्राम मज्जां
 नयतीत्यत्र ग्रामाद्युत्तरसंयोगे जाकर्मणि, तच्च पुरुषव्यापारे प्रेरणाया
 मन्वेति । नयतिनाप्रेरणादि वहतिना तु न राधेयकर्मानुकूलमाधार
 कर्म प्रत्याख्यत इति विवेकः । नौकादिस्वकर्मणा पुरुषे कर्म जन-
 यित्वा देशान्तरं नयति । नाशसंयोगसन्निकृष्टसंयोगादित्रिकं नयति
 षट् कृषे रथः, वहतिवच्च हरते रिति चत्वारो न्यादयो धातवः ।
 एवं षोडश त्रयर्थाः । दण्डजयत्यादिवत् ग्रहिरपि त्रयर्थं इति
 केचित् । तन्निर्मूल मित्यन्ये ।

तेषां त्रयाणां मर्थानां द्विक्रिये मध्यमान्तिमे ।

आदिमध्ये फले तत्र कृतार्थं मनुशासनम् ॥ ३१ ॥

कर्तृप्रत्ययान्तेन धातुना स्वार्थविशेष्यतया प्रतिपाद्यमानो
 व्यापारः, स्वार्थविशेषणतया प्रतिपाद्यमानं फलं । स्वजन्यस्मरणमुख्य
 विशेष्यतया भासमानः स्वार्थः । तत्र विशेषणविशेष्यते आकांक्षा
 नियम्ये, नतु प्राकृते, तेन कर्मप्रत्ययान्तेन धातुना फलस्य प्राधान्येन

प्रतिषादनेपि न व्यापारत्वम्, नवा तत्र गुणतया भासमानस्य व्यापारस्य
फलत्वम् । नवा फलतावच्छेदकविशेष्ये फले व्यापारत्वं न व्यापार
विशेषणे व्यापारतावच्छेदके फलत्वम् । तथाच गां दोग्धि दुग्धं गोपाल
इत्यत्र स्यन्दनं पुरुषव्यापारश्च क्रिये, स्यन्दनं विभागश्च फले ।
तथा च मुख्यव्यापारशालितया गोपालस्येव शुणीभूतव्यापारत्वस्या
दुग्धस्यापिकर्तृत्वप्रसक्त्या तदपवादाया कथितं चेति सूत्रम् । एतेन
धात्वर्थफलशालितया गोदुग्धयो द्वयो रपिकर्मत्वं “ कर्तुरीप्सितम् ”
“ तथा युक्तमनीप्सितं चे ” ति सूत्राभ्यामेव सिद्धमित्यकथितसूत्रा
रम्भोनिरर्थकइति समाहितम्, कर्तृकर्मोभयसंज्ञाप्रसक्तौ परस्वात्
कर्तृसंज्ञाया एव विनापवादं दुर्वारत्वात् ।

विभागेन परिच्छिन्नं स्यन्दनं ब्रुवतोदुहेः ।

एकदेशान्विते कर्म संज्ञार्थं वा नुशासनम् ॥ ३२ ॥

भवतु तर्हि विभागजनकस्यन्दनं फलविधयाबोधयन् द्वयर्थ
एव दुह्यादि धात्वन्तरवत् । तदर्थैकदेशान्वयं तत्प्रयुक्तगौणकर्मणि
गवादौ कर्मसंज्ञांचाःपूर्वं प्रतिपादयितुं मकथितं चेत्यनुशासनम् ।

शाब्दिकास्तु “गान्दोग्धिदुग्धमित्यत्र गोः सम्बन्धमात्रविवक्षायां
शेषेषष्ठीप्रसक्ता रजकस्यवस्त्रंददातीत्यादिवत्, तदपवादायाकथित
चेति सूत्रारम्भः । तथा च गोसम्बन्धिपयः कर्मकन्दोहनं वाक्यार्थः ।
यदि च गौर्विभागाधिकरणत्वं विवक्षा तदाप्राकृतीकर्मसंज्ञा । गवा
धिकरणकविभागानुकूलं पयोधिकरणकं स्यन्दनं, तदनुकूलो गोपा
धिकरणको व्यापारइतिबोधः । यदि च गोरवधित्वविवक्षा तदा
गौःपयोदोग्धीति पंचमी । गोः सम्बन्धविवक्षायां षष्ठ्यपि प्रामाणि
कीति प्राहुः ।

दुह्यादयोऽन्यादयश्च द्विविधास्ते द्विकर्मकाः ।

प्रथमोऽसौ गौणकर्मप्रत्ययप्रकृतिर्गणः ॥ ३३ ॥

यदिदं प्राक्प्रतिपादितं दुहादिरिति न्यादिरिति द्विकर्मकधा-
 तूनां द्वैराश्यम् । प्रथमोदुहादिर्गणो गौणे फलविशेषण फलाधिकरणे
 कर्मण्या ख्यातकृत्यक्त खलर्थानां प्रकृतिः, नतु मुख्ये ; न्यादिस्त्व-
 र्थान्मुख्ये मुख्यव्यापारविशेषणफलाधिकरणे प्रतिपाद्ये कर्मप्रत्ययान्
 लभते, नतु गौणे । तत एव तयो र्गणयो रितरांशकर्मनभिधाना
 द्वितीयैव प्रयोज्या । तथाहि - दुह्यते दोग्धव्या दुग्धा दुर्दोहा गौः
 क्षीरमित्यादौ कर्मप्रत्ययाः गोः कर्मत्वं मभिदधते, नतु पयसः । अत
 एव राजाशतं याचितः अहमिदमन्त्रोद्यं चोद्येऽति पृच्छिपर्यायेण जु
 दिनाभाष्यम् । गामवरुध्यते व्रजः पुष्पमपचीयते लता हित् मन्ततो
 भ्यसूयति गर्गाः शतं दण्ड्यन्ते जीयन्तेवा, धर्ममनुशास्यते शिष्यः
 देवासुरै रमृतमम्बुनिधि र्ममन्धे, रत्नानिमुषितोवणिक्, ओदनाःपच्यन्ते
 तण्डुलानित्यादिप्रयोगाश्च दुहादिभ्योगौणे; नीयते ग्राममजा, द्वीपमुह्यन्ते
 नावासांयात्रिकाः, निकटंकृष्यते कन्दुक इत्यादयश्च प्रधानेकर्मणि
 प्रत्ययं प्रयुज्यते ।

गतिबुद्ध्यशनार्थेषु शब्दकर्मण्यकर्मके ।

अणौ कर्तासणौ कर्म नियमा दथवा विधेः ॥ ३४ ॥

गत्यर्थगमित्रज्यादयः बुद्ध्यर्था ज्ञानत्व विशिष्टवाचकाज्ञा
 बुद्ध्यत्यादयः । नतु ज्ञानविशेषार्थाजिघ्रत्यादयः । अशनार्थाः गल्लसं
 योगफल व्यापारवाचिनो भुज्याद्याः । शब्दकर्माणः शब्दवाचका इति
 केचित् । कर्मपदं कारकपरं, तेनशब्दा भिन्नकारको पलक्षितक्रिया
 वाचिनइत्यपरे । अकर्मका देशकालभाव गन्तव्याध्वभिन्नैः कर्मभिरव्य
 पेक्षाः, नतु कर्मव्यपेक्षायोग्याः । अविवक्षितकर्मिणोपिगम्यादयः कुरुन्
 स्वापयति पथिकंमासमासयति गुरुं गोदोहं स्थापयतिमाणवकं क्रोशं
 रमयति यात्रिकानिति प्रयोगवत् पाचयति चैत्रेणेत्येवप्रमाणं । एषां
 धातूनां णिजभावे यत्र कर्तृसंज्ञा तत्रणिच्समभिव्याहारे सति कर्मत्वं

संज्ञायते । गमयति दिगन्तरमरी नित्यवारीणां कृतिः, बोधयति धर्ममाण
चकानित्यत्र माणवकानामाधारत्वं, तदाधेयत्वं वा, भोजयति मि
ष्टमतिथीन् इत्यवतिथीनां प्रपन्नः, एनं ब्रह्मव्यवहारयति इत्यवैतस्मिन्
कर्तृत्वं, भासयत्यतिथिमित्यादा वतिथौ यत्रश्च द्वितीयार्थः । स्व
णिच् प्रकृतिधात्वर्थान्वयीति दार्शनिकाः । णिच्प्रकृतिधात्वर्थान्वित
आश्रयो द्वितीयार्थइति वैयाकरणाः ।

नन्वेवं गमयति दिगन्तरमरीनित्यत्र णिजन्तधात्वर्थव्यापार
विशेषणीभूत गमनादिकलवति कर्मसंज्ञायाः “ कर्तुरीप्सिततमं-
कर्म ” इत्येवसिद्धेः गतिबुद्धि प्रत्यवसानार्थं शब्दकर्मकर्म
काणामणि कर्ताखणौ ” इति सूत्रं व्यर्थमिति चेत् ? सत्यं, नियमार्थं
मिदं सूत्रम् । णिजन्तप्रधानकर्मसंज्ञा ण्यन्तगत्यर्थादि ष्वेव, अन्यत्र तु णिच्
प्रकृतिधात्वर्थाधिकरणतया कर्तृसंज्ञैवावतिष्ठते, तेन चैत्रेण पाचयत्यत्र
मितिप्रयोगः सूत्रपादः । तदाहुः- “ गुणक्रियायां स्वातन्त्र्यात् प्रेरणे
कर्मतांगतः । नियमात्कर्मसंज्ञायाः स्वधर्मेणाभिधीयते ॥ ” इति ।
गुणक्रियायां णिच्प्रकृत्यर्थं व्यापारस्वातन्त्र्यं साक्षादाश्रयत्वं पंचम्यर्थः
स्वधर्मेण तृतीययाभिधाने ऽ न्वेति प्रेरणे णिजर्थे कर्मतांगतोपीति शेष
इति प्राश्नः ।

नवीनास्तु विधायकमेव गत्यादिसूत्रं । अन्यथा परया कर्तृ
संज्ञया कर्मसंज्ञाया बाधप्रसंगात् । प्रयोज्ये कर्तृसंज्ञां विना, णिच्एवानु
त्पत्त्या तत्सापेक्षकर्मसंज्ञाया सुपजीव्यतया कर्तृसंज्ञाया एव बलवत्त्वात् हेतु
मति णिज्विधीयते । कर्तृप्रयोजकश्च हेतुः स्वकारकविशिष्टाच्च क्रिया
णिजर्थे न्वेति । गुणक्रियाकारकसंज्ञा न्तरंगतया बलवती । अर्थतः
प्रधानं च गुणक्रिया भवति । गमयति चैत्रइत्यत्र हि चैत्रकर्तृकव्यापार
जन्यगमनमित्येवान्वयबोधइति अन्वयानुरोधादेव संज्ञाबलवत्त्वं युज्यते ।
तदुक्तमभियुक्तैः “ परत्वादन्तरंगत्वादुपजीव्यतया तथा । प्रयोज्य
स्यास्तु कर्तृत्वं गत्यादे विधितोच्चित्तै ” ति । इति व्याकुर्वते ।

नन्वेवं नमयति दिगन्तरमरीन् इत्यवारीणां कर्तृसंज्ञापवादे
कर्तुरीक्षिततमत्वाभावादिगन्तस्य कर्मसंज्ञा न प्रवर्तते इति चेत् ? उच्यते-

संज्ञान्तरासमाविष्टे स्वतन्त्रे परिभाषितः ।

कर्तृशब्दः स्वतन्त्रे गौणो वाचक एव वा ॥ ३५ ॥

अथपि कर्तृशब्दः संज्ञान्तरानवरुद्धे स्वतन्त्रे धातूपात्तव्यापार
मिति पाणिनिना परिभाषितः, आकडार मेकसंज्ञामतिपादनात् । तथापि
“ कर्तुरीक्षिततमं कर्म ” इत्यत्र कर्तृपदं स्वातन्त्र्यमात्रे लक्षणिकम्,
समुदायशक्त्यैकदेशे लक्षणाभ्युपगमात् । अतएव “ प्रधानकर्म-
व्याख्ये लक्ष्मीनाहुर्द्विकर्मणाम् । अप्रधानेदुहादीनां ण्यन्ते कर्तृश्रकर्मणः ”
इति भाष्ये कर्मसंज्ञावरुद्धेपि चतुर्थचरणे कर्तृशब्दप्रयोगः ।

वस्तुतस्तु कर्तृशब्दस्वतन्त्रमात्रस्य वाचकः, संज्ञान्तरानवरो-
धादेः परिभाष्यतावच्छेदकत्वे गौरवात् । अपवादकैस्तु कर्तृसंज्ञा
प्रयुक्तानि कार्याण्यपोहन्ते । आकडारप्रतिज्ञापि कार्यं प्रतिनियमार्थं
कैवेति दिक् ।

यथानुशासनं न्यन्त धातुयोगेन कर्तरि ।

कर्मसंज्ञाविधिक्षेपविकल्पानां व्यवस्थितिः ॥ ३६ ॥

ण्यन्तधात्वर्थकर्तरि कर्मसंज्ञाविधिर्जरूपश्रूयहृद्देशां, पुत्रमक्ष
राणे जल्पयति श्रावयति ग्राहयति दर्शयति वेतिप्रयोगात् । यत्
शृणोतेः शब्दकर्मतया कर्तरिकर्मसिद्धेः न पुनर्विधानमुचितमिति ;
तन्न, श्रुधातोः श्रावणत्वमिव शाब्दत्वमपि प्रवृत्तिनिमित्तं, आत्मा श्रो-
तव्यर्हात श्रोतव्यवहारात् । तथा च धर्मं श्रावयति सुतमित्यादिप्रयोगोप-
पत्तये विध्यन्तरावश्यकत्वात् । नच शाब्दबोधवाचकस्यापि श्रुवेर्बुद्धय-
र्थकतया गतिबुद्ध्यादिसूत्रेनोपग्रह इति देश्यं, बुद्धिसामान्यवाचिना
मेव हि बुद्धयर्थकतया निर्देशो ननु तद्विशेषार्थानां, दृशेति पृथगनु-

शास्त्रात् । स्मारयत्येनंगुलं स्वयमेवेत्यादौ भाष्यप्रयोगोन्नतिविधि-
माधितं स्मरणकर्तृकर्मत्वम् ।

परंतु शब्दकर्मैत्यत्र कर्मपदं कारकवाचि, तथाच यद्रूपावच्छे-
दः शब्दः कारकं तद्रूपविशिष्टवाचकधातुरेव शब्दकर्म इत्युच्यते ।
मावणत्वावच्छेदेन शब्दः कर्म शब्दबोधत्वावच्छेदेन करणमित्युभया-
स्य शृणोतिरूपग्रहइति शृणोती न पृथग्विधिरिति । एवं ग्रहीरिप-
रद्विकर्मकः । अतएव जाययाप्रतिग्राहिते गन्धमालये यथेतिविग्रहे
नायाप्रतिग्राहित गन्धमालयामिति बहुव्रीहिणा जायाकर्तृकव्यापारजन्यस्य
गन्धमालयकर्मकप्रतिग्रहस्य कर्त्रीमित्यन्वयबोधः । नह्ययं जाययाप्रतिग्रा-
हिते गन्धमालयेयामिति कर्मणि बहुव्रीहिः, ण्यन्तेकर्तृश्चकर्मण इत्यनुशास-
नात् प्रयोज्यकर्मण्येवक्तप्रत्ययसाधुत्वात् गौणेकर्मणि तदसम्भवात् ।
तच्च गन्धमालये जायया प्रतिग्राहितामिति विग्रहा दधं पिप्पल्यादिवदसा-
विति देश्यम्, तत्पुरुषस्योत्तरपदं लिङ्गग्राहकतयाटपो दौर्लभ्यप्रसंगा-
दिस्थाहुः ।

गत्यादिसूत्रेण प्राप्ते कर्मवद्भावे क्षेपो निषेधः, यथा गतिविशेषित-
व्यापारवाचकतया गत्यर्थयोर्नविहोरदिखाद्यो र्हिसार्थस्यभक्षे रकर्मक-
स्य शब्दायतंश्च । तेन नाययति वाहयति भारंभृत्येन आदयति खादयति
वा त्रं वटुना शब्दापयति खैनिकैरित्यादयः सूत्रपादाः । भक्षयति बली-
वर्दान् सस्यप्रियादौ भक्षिर्हिसार्थः, क्षेत्रवृत्तिसस्यानां प्राणित्वात् । नियंतु-
कर्मकस्य वहेरप्रतिषेधः, नियन्ता पशुप्रेरकः, तेन वाहयति राधिनं वाहान्
सूतः वाहयति गोणी र्बलीवर्दान् वणिक् इत्याद्युपपन्नं । क्वचित्प्रयोज्ये कर्तृ-
कर्मसंज्ञयोर्विकल्पः । यथाहारयति कारयति दर्शयत्यभिवादयते पिता
पुत्रेणपुत्रंवा इत्यादिप्रयोगात् । कारिहार्यौ स्तिष्ठन्तयोश्चाभिवादिदृश्योः ।

आधारोपि शयस्यादेः कर्म तत्र द्वितीयया ।

कर्तृसान्तर आधाराधेयभावो नुभाव्यते ॥ ३७ ॥

अधिशेते अधिविष्ठति अध्यास्ते अभिनिविशते उपवसत्यनुव-
सत्यधिवसत्यावसति वाजनपदमित्यादौ द्वितीया सप्तमीभूत कर्तृद्वारकं
दैशिकविशेषणतः संसर्गावच्छिन्नं वाधिकरणत्वमाधेयत्वं वाभिधत्ते ।
तत्रानुशासनिक माधारस्य कर्मत्वम् । यत्र पुनर्भोजनार्थं उपवसि स्तत्र वने
षूपवसतीत्येव प्रमाणं । 'एकादशी मुपवसे द्वादशी मधवा पुन' रित्यादौ
नाभोजनमुपवसे रर्थः, किन्तु दोषादुपावृत्तस्य गुणैस्सहवासः,

उपावृत्तस्य दोषेभ्यो यस्तुधासोगुणै स्सह ।

उपवासः सविज्ञेय इत्यार्षपरिभाषणात् ॥ ३८ ॥

कर्माणि देशकालाभ्यभावा स्स्युर्गतिकर्मणां ।

आधाराधेयतां धातु द्वितीयावात्र भाषते ॥ ३९ ॥

अकर्मकधातूनां योगे देशादीनां कर्मेतिसंज्ञा, देशो जनपदः
कुरुपांचालादिः । कालः कालावयवत्वेन परिभाषितः प्रहराहोरात्र मास
दिः । अध्वान्तोशगव्यूति योजनादिर्गन्तव्यः । भावः क्रिया । तत्र कुरुन्
स्वपितिक्रोशमास्ते इत्यत्र दैशिकसंसर्गावच्छिन्नः, मासमास्ते गोदोहं
तिष्ठतीत्यत्र कालिकसंसर्गावच्छिन्न आधाराधेयभावो धातोरत्र फल
विधयार्थः । तत्र कुर्वादि देशादिनिरूपितत्वं द्वितीयार्थं इति
केचित् । आधाराधेयभावेधात्वर्थान्वयिनि द्वितीयानुशिष्यते । अत
एव प्रथगनुशासनमर्थवत्, इतरथा कर्तुंशीलिततम मित्यनेनैव कर्म
संज्ञासिद्धेस्तद्वैयर्थ्यात् । कर्मसंज्ञातु मासमास्ते मास आस्यते इति कर्म
णि सुप्रिद्धो रूपपादन.येत्यपरे । तत्पचिक्रियाजन्यावेकल्लत्यधिकरण
त्वेसति तत्पचिक्रियानधिकरणत्वं तत्पचिक्रियाकर्मत्वम् । तदेवच क
र्मपदप्रवृत्तिनिमित्तं । तादृशकर्मत्व मुपलक्षणीकृत्य द्वितीयाप्रतिपाद्यत्वं
कर्मणिद्वितीयेति सूत्रेण प्रतिपाद्यते । तत्रचान्नं पचतीत्यत्र पचैर्व्यापार
मात्रं द्वितीयायाः फलं विकृति रर्थः । तत्र चाधाराधेयभावेनान्नस्या
न्वय इत्यनन्यलभ्यफलं कर्मप्रत्ययप्रवृत्ते विषयः । भिद्यन्ते च तुल्या
र्थानां मपि शब्दानां मन्वयविशेषबोधानुकूलाकांक्षाः । तथाहि द्विती-

यैव धातु माकांक्षति न कर्मपदं, समुच्चिनोतिधातु रेवपांसुन्
समुच्चिनोतीत्यादौ द्वितीया माकांक्षति न समुच्चयार्थोप चकारादिः ।
यत्रार्थकः करोति रेव नयति ज्ञानार्थको जानात्यादि रेव न वेत्तिः,
इच्छार्थको वश्यादिरेव नरंजि द्वितीया माकांक्षति । द्वितीयार्थप्रका-
रकपच्यर्थविशेष्यकबुद्धौ भ्रमपदसमभिव्याहृतपचिज्ञानस्य कारणत्व
मित्यनया रीत्या यो धातु माकांक्षाप्रविष्टः स एव सकर्मक इत्युच्यते,
ननु व्यापारव्यधिकरणफलवाचकधातुत्वं सकर्मकत्वप्रयोजक मित्ये-
के । नव्यापारमात्रं धात्वर्थः, त्यजिगम्योः पर्यायत्वप्रसंगात् ; किन्तु
फलमपि, तथाच धात्वर्थफलान्वयि आधेयत्वं द्वितीयार्थ इत्यपरे ।
फलमात्रं धात्वर्थः, तदन्वय्याधेयत्व अधिकरणत्वं वा द्वितीयार्थ इति
मण्डनः । सर्वमतेपि याव दप्राप्तं फल माधेयत्वं वा तावदेव द्विती-
यार्थो नत्वाधारः, तस्य प्रकृत्यैव लाभात् । एवं चानभिहित इत्यधि-
कारस्याय मर्थः - यत्पदसमभिव्याहृतद्वितीयां विनापि तत्क्रिया
कर्मत्वं तत्पदार्थे प्रतिपाद्यते तत्पदात् द्वितीया न प्रयोक्तव्या निराकांक्ष
त्वात् । एवं चोक्तार्थानां मप्रयोग इति न्यायस्यैवानुवादः । तत्र-

कर्माभिधान माख्यातसमासाव्ययतद्धितैः ।

कृता च तदभावेतु द्वितीया वक्ति कर्मताम् ॥ ४० ॥

पच्यते ओदन इत्यत्र पाककर्मत्वं माख्यातेन, प्राप्तोदको
ग्राम इत्यत्र उदककर्तृकप्राप्तिकर्मबहुव्रीहिणा, नारद इत्यबोधीत्यत्र
बुद्धौ नारदकर्मकत्वं निपातेन, शत्य इत्यत्र शतकरणक्रयकर्म तद्धि-
तेन, पक्क ओदन इत्यत्र पाककर्मकृता, पदान्तरसहकृतेन प्रत्याय्यते ;
तत्र न द्वितीया । किन्त्वोदनं पचतीत्यादौ ।

नन्वेवं कृतपूर्वाकटमित्यत्र क्तप्रत्ययेन कर्माभिधानात् कट मित्यत्र
द्वितीयानुपपत्तेः, अन्यथा कटः कृतः पूर्व इत्यतोपि द्वितीयाप्रसंगात् ।
नच कृतपूर्वीत्यत्र कृतमिति भावक्तान्तं, कर्मयोगे भावे प्रत्ययानुपपत्तेः ।

एव मिथी सुरा नधीती वेदा नित्यादौ निष्ठाभिहिते कर्मणि द्वितीयातु
पपत्तिः, “पूर्वादिनिः” “सपूर्वाञ्च” “इष्टादिभ्यश्चे” ति सूत्रैश्च कर्तरि विहित
इति, “आद्धमेनेन भुक्तमिनिठना” वित्यतोऽनेनेत्यनुषंगदितिक्षेत् ? उच्यते—

कटादेः कर्मतादात्म्यान्वयायोगात् कटादितः ।

द्वितीयोत्पद्यते धातुव्यपेक्षाकृतपूर्विणि ॥ ४१ ॥

कृतपूर्विकट मित्यत्र क्तप्रत्ययेन कर्मणोभिधानेपि कटे
कर्मतादात्म्यं न प्रतिपादयितुं शक्यते, कृतकटपदार्थयोस्तादा
त्म्यान्वये तन्त्रस्य समानविभक्तिकत्वस्याभावात् ; सविशेषणस्य
कृतशब्दस्य वृत्त्यनुप्रवेशानुपपत्तेश्च, सविशेषणानां वृत्तिर्नेति
कार्यायनस्मरणात् । अतः कटत्वावच्छेदेन कृततादात्म्यान्वयबोधस्य
कर्मार्थकेनापि कृतपदेना नुपपादनात् कटपद समभिव्याहारणं द्विती
यात्पत्तिं कोवारयिता । कृतपूर्विकट मित्यत्राश्रय इति तद्वितार्थः ।
तत्र कृन्धात्वर्थस्य प्रयत्नस्य भावनायावान्वयः, भावनायां च निष्ठो
पात्तं कर्म द्वितीयोपात्तं कर्मत्वं च विशेषणत्वेनान्वेति । वृत्त्यनुप्रविष्टस्य
कृतो धात्वर्थविशेषणस्वार्थबोधकत्वस्य व्युत्पत्तिसिद्धत्वात् । अत
एव प्राप्तोदकोभ्राम इत्यत्रोदकं तादात्म्येन कर्तरि कर्ता च प्राप्तौ साच
बहुव्रीहिसमुदायवाच्ये चरमावयलक्ष्येवा कर्मण्यन्वेति इत्युदककर्तृक
प्राप्तिकर्मभ्राम इत्यन्वयबोधः ।

भट्टास्तु कारकाणां प्रत्ययार्थभावनायामेवान्वयो न धात्वर्थ, “गुणा
नां च परार्थत्वादसम्बन्धः समत्वात्स्या” दितिन्यायात् । कृतपूर्वीत्यत्र भावना
तद्वितार्थः, सच कृतिरेव । तस्यां द्वितीयोपात्तकर्मत्वान्वयः । अतएव कर्तृक
र्मणोः कृतीत्यत्र तद्वितार्थं कर्मत्वे षष्ठीप्रसंगवारणाय कृतिग्रहणमप्युपपद्यते
इत्याहुः—तच्चिन्त्यं, एवं सति कृतमित्यत्रापि प्रत्ययार्थभावनाकर्मैवाभिधीयते ।
अन्यथा तेन कृतमित्यत्र कर्मत्वान्वयस्यानुपपत्तेः । न च तद्वितार्थस्य कर्मार्थ
स्य च कृते भेदः, नापि पदभेदात्कर्मभेदः, किन्तु क्रियाभेदात् ॥ न च कृति

अन्योत्पत्त्याश्रयः कर्मानभिहितइति क्रिमुपकृतं कृते द्वितीयार्थतावादेन ।
किंचैवं तद्वितार्थभावनायामपि कारकान्वयस्वीकारे कृतपूर्वित्यादा
विव पूर्वित्यत्रापि कर्मान्वयप्रसंगः, पूर्वादिति सूत्रेण कर्तरिहनिविधानात् ;
एवं श्राद्धमनेन भुक्तमित्यर्थे श्राद्धित्यत्र भुजिक्रियायां तद्भावनायांवा
हनिप्रत्ययोपात्तायां पाणिकरणकत्वादे रन्वयसम्भवात् पाणिना श्राद्धिति
प्रयोगप्रसंगः; तथाच कृतपूर्विकटमित्यादौ धात्वर्थएव कट कर्मकत्वात् न्वयः.
तदाश्रयमात्रं तद्वितार्थः । एवमधीतीयेदा नित्यादावपि क्तप्रत्ययार्थे आश्रय
उत्पत्तिस्वरूपफले तच्च प्रयोजकतयाध्ययनव्यापारे सच तद्वितार्थकर्तारि
संबध्यते, उत्पत्तिस्वरूपफले वेदाधिकरणकत्वस्य द्वितीयार्थस्यऽप्ययः,
साश्रयोत्पत्ति वेदाश्रितेत्यन्वय बोधसम्भवः, प्रकारान्तरेण वेदवृत्तित्वस्यो
त्पत्तावन्वयस्या सम्भावित्वेनानभिधानसत्वाच्चद्वितीयोत्पत्तिः । कर्तृकर्मणोः
कृतीत्यत्रकृतपदं कृदर्थविशेषणक्रियापदं, प्रकृतेच क्रियानकृदर्थविशेषण
मपितु तद्वितार्थइत्यतो न षष्ठी । अतएव चाख्यातार्थप्रति धात्वर्थस्य प्राधान्य
मिति वैयाकरणमते तिङन्ते प्रत्ययार्थविशेषणत्वाभावात् क्रियाया नकु
खोपेष्टीप्रसंगः, शतृ शानजादौ लादेशे नलोकाव्ययनिष्ठेत्यादि सूत्रेणका
रकषष्ठीप्रतिषेधात् नौदनस्यपचन्नित्यादि प्रसंगइति कृद्गुहणमनर्थक
मिति निरस्तम् । यत्तु- कर्तृकर्मणोःकृतीति सूत्रे कृद्गुहणेन ज्ञाप्यते कृतपूर्वा
कटमित्यादा अभिहितेपि कर्मणिद्वितीयेति । ताच्चिन्त्यम्, उक्तयुक्तया
षष्ठीनिवमने सिद्धे ज्ञापकतायां बीजाभावात् ।

इतिपदवाक्यरत्नाकरे कारकद्वितीयाविवरणम् ।

अकारकद्वितीयार्थो नामार्थेनापि संगतः ।

यथानुशासनं तस्य व्यवस्थापन मिष्यते ॥ १ ॥

उभयतः सुभद्रां संकर्षणवास्तुदेवा वित्यत्रोभयशब्दस्य
पार्श्वद्वयं तसिलोवृत्तित्वं सुभद्रापदसमभिव्याहृत द्वितीयायाः
१७

पार्श्वान्वयिसंबंधित्वं मर्थः । तथाच सुभद्रापार्श्वद्वयवृत्तिवासुदेव
 संकर्षणा वित्यन्वयबोधः । “नाम्नोद्विधैव संबन्धः सर्ववाक्येभ्यवस्थितः ।
 सामानाधिकरण्येन षष्ठ्यावापि क्वचिद्भवेदि” त्यत्र षष्ठीपदं षष्ठ्य
 पवादकविभक्तीनामप्युपलक्षणम् । पार्श्वपदेनात्रच पार्श्वानां पञ्ज
 रास्थनांवा समूहोनाभिधीयते, किन्तु - तत्प्रतिद्वितीयदेशः । एकपार्श्वं
 वधिक द्वितीयपार्श्वनिरूपित परत्वाधिकरणं देश इतियावत् । तेनात्र
 पृष्ठयोः पार्श्वद्वयतुल्यान्तरयोर्व्युदासः । दक्षिणपार्श्वदेशस्तु वामपार्श्वं
 वधिक दक्षिणपार्श्वसमवेतापरत्वं निरूपकदैशिकपरत्ववान् वाम
 पार्श्वं दक्षिणपार्श्वमपेक्षयापरोक्षं देशइतिप्रतीतिः । सर्वतः कृष्णं गोपाइत्यत्र
 सर्वपदं सर्वदिक्परं, वृत्तित्वंतसः, दिगन्वयिसम्बन्धित्वं द्वितीयार्थः ।
 कृष्णस्य सर्वदिक्षुगोपाइत्यन्वयबोधः । धिक्शब्दक्या नित्यत्र धिक्शब्द
 स्य नरकानुबन्ध्याचारो जुगुप्सुनाम द्वेषविशेषोवा गर्हा द्वितीयाया वृत्ति
 विषयत्वंवार्थः । तथाच शाक्यवृत्ति नरकानुबन्ध्याचारः शाक्यविषयिणी
 जुगुप्सावावाक्यार्थः । धिगस्तु तृष्णातरलं भवन्मनइत्यत्र मनइति द्विती
 यान्तमस्तिक्रियाकर्तृ, धिगितिच मनसानसम्बन्ध्यते, किन्तु क्रियया,
 तथाच जुगुप्सित सत्तावद्भवन्मनइत्यन्वयबोधः । धिङ्मुखैत्यत्र मुखसम्बो
 ध्यकाजुगुप्सा इत्यन्वयबोधः । सम्बोध्यत्वस्याक्षिप्तभवसिपदार्थेनान्वयो
 भवनपय धिगितिसम्बध्यते इतिकेचित् । उपर्युपरि भूगोळमधोधश्चंद्रम
 स मध्यधिगगनं रविरित्यत्र उपरिपदस्य ध्रुवावधिकंवा नक्षत्राधिकरण
 वायुगोळावधिकंवा परत्वं तदधिकरणदेशोवार्थः, तदन्वयि स्वनिष्ठपरत्वं
 निरूप्यत्वं द्वितीयायाः, एवमधःपदस्य भूगर्भावधिकपरत्वं तदधि
 कारणोदेशोवार्थः, तदन्वयिस्वनिष्ठपरत्वं निरूपकत्वं द्वितीयायाः,
 एवमधिषब्दस्याधेयत्वं वायुगोळार्थक गगनपदसमभिव्याहृत द्वितीयाया
 निरूपकत्वमर्थः, तथाचध्रुवाद्यवधिकस्य भूगोळसमवेतपरत्वं निरूपितस्या
 परत्वस्याधिकरणं तदधिकरण देशवृत्तिर्वा भूगर्भावधिकस्य चन्द्रनिष्ठ
 परत्वं निरूपकस्याधिकरणं तदधिकरण देशवृत्तिर्वा गगननिरूपिताधे

वतान्नान् रविरित्यन्वयबोधः । “उपर्युपरि बुद्धीनां चरन्तीश्वर बुद्धयः” इत्य-
त्रोपरिबुद्धीनां सुपरीत्यन्वयात् उपरिशब्दस्यानां श्रेडितत्वात् द्वितीया ।
उपर्यध्यधसः सामीप्यइत्यनेनविहिते सामीप्याभिव्यञ्जके द्विर्वचनेतु षष्ठ्ये
विति पुनरभियुक्ताः । एतासासुपपद द्वितीयानां मर्थानामार्थेन सहसंगतः,
अनुशंसनबलात् । तथाहि स्मर्यते- “उभयसर्वतः कार्याधिगुण्यादिषु त्रिषु
द्वितीया श्रेडिततेषु ततोऽन्यत्रापि दृश्यते ॥ ” इति । धिगितिस्तु सप्तमी
कम् । अन्यत्र स्तोत्रं पञ्चतीत्यादौ क्रियाविशेषणे । एवं सर्वतः पर्याययो
रभितः परितः पदयोः, सामीप्यार्थकयोः समया निकषाशब्दयोर्योगे
द्वितीया । शोकार्थकहाशब्दयोगे शोच्या द्वितीया । शोकोविषयगोचरो
द्वेषविशेषः । तत्राहंवनत्वेन विषयत्वं द्वितीयार्थः । हासाधू नित्यत्र साधु
विषयको विषयद्वेष इत्यन्वयबोधः । हाराम हादेवर तातमात् रित्यादौ
हापदार्थे शोके नरामदेवर तातादेर्विषय त्वेनान्वयः, किन्तु सीतायाः
स्वविषयद्वेषे हापदार्थे राम सम्बोध्यकत्वस्य । प्रत्युपसर्ग पूर्वकस्य धातो
योगे द्वितीया । माणवकं प्रतिभान्तिवेदा इत्यत्र ज्ञानविषयत्वं धात्वर्थः,
विशिष्टशक्तस्य धातोः खण्डशः फलावाचकत्वादकर्मकत्वं । तत्र ज्ञाने
पदार्थैकदेशे माणवकसमवेतत्वात् न्वया न्माणवकसमवेतज्ञानविषया वेदा
इत्यन्वयबोधः । ज्ञानमात्रं प्रतिभातेरर्थः, फलावाचकत्वादयमकर्मकः ।
विषयत्वमाख्यातार्थ इत्यपि वदन्ति । परत्वं निरूपिता परत्वद्वयं
तदधिकरण देशोवा भवत्यन्तरापदार्थः । द्वितीयाया स्तमवेतत्व
मवधित्वं वार्थः । मगधान् विदेहानन्तरा गंगेत्यत्र मगधावधिकेन
विदेहसमवेतेन विदेहावधिकेन मगधसमवेतेन परत्वेन प्रत्येकनिरू-
पितं यत्परत्वद्वयं तद्वती तद्देशवृत्तिर्वा गंगेत्यन्वयबोधः । कचिदप्रा-
प्तिरन्तरापदार्थः, तद्योगेपि द्वितीयैवप्रमाणम् । प्राप्तिरपि ज्ञापनगमनंचेति
द्वेधा । “अनुरागमयेन भूयसा मधुरेणापि रसेन कोणुणः । प्रियलङ्गमभूमिमं
तरा यदि विच्छिन्नपदा सरस्वती” इत्यत्र भारत्या अनुरागप्रकृतिकेनापि भू-
यसाभृंगाररसेन कोणुणो यदि प्रिययोः संगमपर्यंतं मज्जपयित्वा मध्ये
विच्छिन्नप्रबन्धा चित्रांगदचरितकथा सरस्वतीति प्रकृतम्, अथ सरस्वत्या

नदीविशेषस्य लौहित्यबाहुल्येन भूयसामिष्टेन जलेन को गुणो .यदि
मित्यस्य जमुद्वस्थ संगः नदी ममाप्यैव विलीनगति रसावित्यप्राकरणिक
मित्यनयोदपमाध्वनेः प्रतीयते । एवमन्तरेण पदस्याभावोर्थः, तदन्वयिमितियो
ग्यनुयोगिभावोद्वितीयायाः । धन मन्तरेण न सुख मित्यादौ धनसामान्या
भावप्रयुक्तः सुखाभाव इत्यन्वयबोधः । द्वितीयार्थप्रतियोगितायां धन
स्याधेयतया धनत्वस्यावच्छिन्नत्वे नान्वयात् धनसामान्याभावलाभः ।
अभावयोः प्रयोज्यप्रयोजकभाव स्तु संसर्गः ।

कर्मप्रवचनीयार्थैर्हेतुत्वादिभि रन्वितः ।

नामार्थ स्तत्र चाकाक्षां द्वितीया द्योतयत्यसौ ॥ १ ॥

येषां प्रादीना मुपसर्गव्यपदेशवाधेन कर्मप्रवचनीयसंज्ञा तदर्थ
एव हेतुत्वादिः । जप मनुमावर्ष दित्यत्र जपपदाद्वितीया जपीया
हेतुतेत्यन्वयबोधौपयिकी जपानुपदयो राकाक्षामभिव्यनक्ति, विशेषण
विभक्तिवन्निरर्थकैव । जपहेतुकं वर्षणं च वाक्यार्थः ।

भवन्तु कर्मप्रवचनीया एव द्योतकाः, द्वितीयाया एव हेतुत्वे
हेतुप्रत्वेवा शक्तिः । अतएव जपेन प्रावर्षदिति तृतीयाबाधकं “अनु लक्षणे
कर्मप्रवचनीय स्तद्योगे द्वितीये”त्यनुशासन मित्यभियुक्ताः । एव मनोरर्थः
समभिव्याहृतद्वितीयाया वा साहित्यस्वरूप स्तृतीयार्थोर्थः । नदी मन्ववसि
ता खेतेत्यत्र नद्या सहावसिता सम्बद्धा सेनेत्यन्वयबोधः । अनुहरि मुपहरि
वा सुरा इत्यत्रानुपयो हीनत्व मर्थः, तेन हरे हीनाः सुरा इत्यन्वयबोधः । वृक्षं
प्रति अभि परि अनुवा द्योतते विद्युत् इत्यत्र चतुर्णां प्रत्यादीनां लक्षणं
वाच्यं द्योत्यं वा । लक्षगन्तु द्योत्यद्योतकभावादिः । वृक्षवृत्ति
द्योतकतानिरूपकद्योतनाश्रयो विद्युदित्यन्वयबोधः । आलोकान्तर
संयोगानपेक्षद्रव्यचाक्षुषविषयत्वं द्युते रर्थः, तत्र चक्षुर्व्यापाराणा
माभिमुख्यादिद्वारा कथंचिद्वृक्षादेद्योतकत्वं । मुनि मभि विकास मुपेयुषी
विलोचने इत्यत्र विकासः पुटविभागः । तत्र मुने विकासकत्वं

द्वितीयार्थः । एवं तत्तत्क्रियासमभिध्याहारेण नानार्थं हृत्पने गौरवा
जनकतैव लक्षणं । वृक्षवृत्तिजनकताकं चोतनं मुनिवृत्तिजनकताक
श्च विकासो वाक्यार्थ इत्यपरे । तच्चिन्त्यं, तथास्त्यनुर्लक्षण इति
सूत्रप्रणयनवैयर्थ्यात् । एव मित्यम्भावाख्यानेपि । ते चत्वारः । तद्युक्ते
द्वितीयायाः क्वचिद्विषयीभावोर्थः । भक्तो विष्णुं प्रतीत्यत्र नि विषयक
भक्तिमानित्यन्वयबोधः । क्वचिदुद्देश्यत्वं, तच्च क्रियाजनकेच्छाविषयत्वं,
शत्रून् प्रतिधावतीत्यत्र शत्रुगोचरताशादीच्छाप्रयोज्या धावनक्रियेत्यन्वय
बोधः । भागेवाच्ये चोत्प्रेवाप्रतिपर्यन्तवः कर्मप्रवचनीया नत्वभिः । लक्ष्मीहर्दि
प्रतीत्यत्र हरेः स्वामित्वमर्थः । वृक्षं वृक्षमभिसिंचतीत्यत्र वीप्साया द्विवचने
कर्मत्वस्य द्वितीययाभिधानाद्वीप्सायां प्रतिपर्यन्तवर्तीनां कर्मप्रवचनीय
संज्ञा गत्युपसर्गसंज्ञापवादाय, तेनोपसर्गपरत्व प्रयुक्ततत्त्वाभावस्वरूपं
फलमुपपद्यते । मासमधीते इत्यादावधिकरणत्वं द्वितीयार्थः, मासत्वा
वच्छेदेनाधिकरणत्वस्यान्वयः । क्रोशंकुटिलानदीत्यत्र क्रोशत्वा
दिक मन्वपरिमाणविशेषः, तद्वच्छेदेन कौटिल्यस्याप्यन्वयो
व्युत्पत्तिवैचित्र्यात् । क्रोशत्व व्यापककौटिल्यार्था नदीत्यन्वयबोधः । देश
विधया कालविधयाचावच्छेदकत्वं द्वितीयार्थः, तथाच मासमधीत
इत्यत्र मासावच्छेदेनाध्ययनवत्ता, क्रोशंकुटिलेत्यत्र क्रोशावच्छिन्ना कुटि
लताच प्रतीयते । त्रिचतुरादिदिनमात्राध्ययनादेरधिकरणतातुमाख्येन
नावच्छिद्यते, किन्तु तदेकदेशेनेत्यपि वदन्ति ।

इत्युपपद द्वितीयाविवरणम् ॥

ताभ्यामभिसिस्तृतीया त्रानुबंधश्च स्तयापुनः ।

तिङादिनानभिहितः कर्ताकरण मुच्यते ॥ १ ॥

ताभ्यामभिसिति तृतीया । तत्र टकारोनुबंधः । आत्वेनैववाचकता ।
तस्या स्तृतीयाधाः, कर्ताकरणं कर्तृत्वकरणत्वं, अर्थः । तत्रापि पञ्चतीर्थं

दावाख्यातेन पाचकइत्यादौ कृता पक्वपूर्वोक्त्यादौ तद्धितेन पक्वोदन
इत्यादौ समासेनाभिहिते कर्तारि न तृतीया, उक्तार्थत्वेन प्रयोगानर्हत्वात् ।
एव मक्षादीव्यंत इत्यत्राख्यातेन साधकतमे कर्मसंज्ञया फलतः करणस्यैवा
भिधानात्, पचनकाष्ठमित्यत्र कृता पक्वोदनं काष्ठमित्यत्र बहुव्रीहिणा,
स्तानीयं चूर्णमित्यादौ कृत्येन, शत्यागौरित्यादौ च तद्धितेनाभिहिते क-
रणे तृतीयापि व्याख्याता । चंत्रेणसूपः पच्यत इत्यत्र विकल्पानुकूलः प्रयत्नः
पच्येत्तर्हः, आश्रयस्तृतीयायाः, आश्रयेतादात्म्येनचैत्रः, आश्रयः समवेत
त्वेन प्रयत्नेचान्वति । प्रयत्नएवच प्रधानम् । तत्रैव सूपभिन्नाश्रयकं फलम
न्वेति । “स्वतन्त्रः कर्ता” “कर्तृकरणयोस्तृतीये” ति सूत्राभ्यां तृतीयाया
आश्रयवाचकत्वानुशासनात् । स्वतन्त्रोहि धातूपात्तव्यापाराश्रयः । तथाच
तद्धातूपात्तव्यापाराश्रय बोधिका तद्धातुसाक्षात् तृतीयेति सूत्रयो रे-
कवाक्यतयाऽर्थः ।

तत्रधातोर्भादानस्य शाब्दबोधाविषयत्वात् व्यापारस्यच धातुनै
व लब्धा दानन्यलभ्ये आश्रये तृतीयायावृत्तिः पर्यवस्यतीति वैयाकरणाः ।

आश्रयांशस्यापि तृतीयाप्रकृतिलभ्यत्वा दानन्यलभ्यतर माश्रयत्वमाधे
यत्वंवा । प्रयत्नस्य च धात्वर्थत्वाभावे सएव तृतीयार्थः । अतएव पाकं
करोतीत्यादौ धात्वर्थबहिर्भावेन कृतेर्निवेशः । शेषमाख्याते व्याख्यास्यत
इतितार्किकाः ।

पच्यतइत्यत्रापि पाकः क्रियतइति कृत्वा विवरणात् कर्मलका
रस्यापि कृत्यादिस्वरूपा भावनैवार्थः । तदन्वयिकर्तृत्वमखण्डं तृतीयार्थः,
अन्यथा दंपत्योर्व्यासज्यवृत्तिकर्तृत्व मनुपपन्नं स्यादिति मीमांसाकाः ।

तत्र तार्किकमतमनुसृत्य तृतीया विव्रियते ।

प्रयत्नवृत्ति विषयि प्रकारे प्रतियोगिताः ।

तत्तद्धातु व्यपेक्षिण्या प्रतीयन्ते तृतीयया ॥ २ ॥

चैत्रेण गम्यत उच्यत इत्यादौ प्रयत्न स्तृतीयार्थः । सच समवायेन चैत्र विशेषितः साध्यतया गमने वचनेच विशेषणम् । रथेन गम्यत इत्यादौ वृत्तिराधेयत्वम् । तेन स्वच्यते रुच्यते प्रतिभायते प्रकाशयते इत्यादौ विषय विषयिभाव इच्छामात्रार्थकयोः स्वदतिरोच्यतोः ज्ञान मात्रार्थकयोः प्रतिभातिप्रकाशयोः, विषयित्वार्थकर्तृप्रत्ययेनैव सह सा- कांक्षत्वात् । तेन प्रतिबिम्बते इत्यत्र प्रकारप्रकारिभावः प्रतिहतच क्षुर्जनितभ्रमार्थक प्रतिबिम्बतौ, प्रकारित्वार्थक कर्तृप्रत्ययस्यैव सव्य पेशत्वात् । नहि सुखंप्रतिबिम्बतइतिवदादर्शः प्रतिबिम्बतइति प्रयोगः । तेन नश्यत इत्यत्र प्रतियोग्यनुयोगिभावः । अत्र प्रयत्नत्वंजातिस्तृतीया प्रवृत्तिनिमित्तं लाघवात् । अन्यत्र लक्षणा । व्यापारश्चाधिश्रयणादिः क्रियाजनकतावच्छेदकधर्मत्वे नोपलक्षणेना नुगतप्रवृत्तिनिमित्तं न करणप्रत्ययेन प्रतिस्व सुपस्थाप्यः । यदिचाधेयतात्वादिकमखण्डं तदा तद्विशिष्टेपि शक्तिरेवेति न तेन धातुना तत्तदर्थबोधोपयिकी तृतीया कांक्षाभिद्यते ।

व्यापारसान्तराहेतुः फलेनोपहितोऽथवा ।

करणं तत्रसुव्वाच्यो व्यापार उपधेयता ॥ ३ ॥

सव्यापारकंकरणं । तथा च यदाधिश्रयणादिस्वरूपो व्या- पारो धातुनोपस्थाप्यते, तदाधिश्रितस्यकर्तृत्वं, यदि च नधातुनाभिधीयते विवक्ष्यते च धात्वर्थजनकतया स्थालादि, तदासर्वोपिकारणगणः करणमेव । तदाहुः- “क्रियाधाः परिनिष्पत्ति र्यद्व्यापारादनन्तरम् । विवक्ष्यते यदातत्र करणन्तत्तदास्मृतम् ॥ वस्तुतस्तदनिर्देशं नहिवस्तु व्यवस्थितम् । स्थाल्यापच्यत इत्येषा विवक्षा दृश्यतेयतः ॥” इति । तथा च काष्ठेनपच्यत इत्यत्र काष्ठनिष्ठव्यापारजन्य एकाधिकरण वि कलृतिजनकःपाक इत्यन्वयबोधः । तदाश्रय व्यापारोभयं व्यापारमात्रं वा तृतीयार्थः । काष्ठव्यापारयो राधाराधेयभावो व्यापारपाकयोश्च जन्यजनकभावश्च संसर्गः ।

वस्तुतो व्यापारेण तृतीयार्थेन प्रकृत्यर्थस्य कचित्कार्यकारण
भावात्मकः संसर्गः, यथा अनुभवेन स्मरति यागेन स्वर्गं गच्छति
चक्षुषा पश्यति श्रोत्रेण शृणोति इत्यादौ तृतीयार्थेषु संस्कारा पूर्व
सन्निकर्षशब्दे अनुभव याग चक्षुःश्रोत्राणां जन्यत्वं संसर्गः ।
कचिदाधाराधेयभावः । चिकीर्षया प्रवर्तते परामर्शेना लुमीयते
शब्देन शृणोतीत्यादौ प्रत्यासत्तीभूत चिकीर्षा परामर्श शब्दानां
समवाय स्तुतीयोपात्त आधाराधेय भावेन प्रकृत्यर्थ विशेषितः प्रकृ-
त्यनुमिति श्रवणेषु जन्यजनकभावे नान्वेति । सर्वत्रवा करण
तृतीयार्थे प्रकृत्यर्थस्य जन्य जनकभावसंसर्गे नैवान्वयः । चिकीर्ष-
या प्रवर्तते इत्यादौ हेतौ तृतीया, नतु करणे, दण्डेन घट इति वत् ।
इति वैयाकरणाः ।

अनुमानियः परामर्श इत्यत्र करणेच्छप्रत्ययात् परामर्शेनानुमीयत
इत्यत्र करणएव तृतीया, करणत्वन्तु फलोपधायकत्वं । सएव तृतीयार्थः ।
उपहितत्वं वा । हेतुतृतीयाया स्तु स्वरूपयोग्यत्व मर्थ इत्यन्ये ।

दिवोर्थकरणे कर्मप्रत्यया अपि साधवः ।

अक्षादौ कर्मकरणोभयसंज्ञासमुच्चयः ॥ ४ ॥

स्मरतिताव त्पाणिनिः - “ दिवः कर्मचे ” ति सूत्रम् । दिवः
साधकतमं करणं कर्म च संज्ञायते इति तदर्थः । संज्ञाद्वयसमा
वेशार्थक अकारः । अत एव मनसा देव इत्यत्र मनसः करण
संज्ञा प्रयुक्ता तृतीया, कर्मसंज्ञया च कर्मोपपदप्रयुक्तो ऽण्प्रत्ययः,
मनसः संज्ञायामिति तृतीयाया अलुक् । एवं स्थिते दीव्यतेः कर-
णत्वं मभिदधतां द्वितीया तृतीया च साधुः । अक्षै रक्षान् वा दीव्यती
त्यत्र दीव्यतेः क्रीडासुखसाधनव्यापारोर्थः । तत्र चाक्षाः करणत्वेना
न्वयन्ति । तेन अक्षकरणक सुखसाधन क्रीडनव्यापारो वाक्यार्थः ।

यत् दिवस्साधकतमे करणसंज्ञाप्रयुक्तं कार्यं देवना अक्षा इत्यत्र ल्युट्, कर्मसंज्ञाप्रयुक्तं तु अक्षा दीव्यन्त इत्यत्र लः । अक्षे दीव्यन्त इत्यत्र उभयसंज्ञाप्रयुक्तकार्यप्रसक्तौ परया करणसंज्ञया कर्मसंज्ञातत्प्रयुक्तं कार्यं वा प्रतिषिध्यते । तस्मा दक्षान् दीव्यतीति न प्रमाणमिति । तन्न, एवं दिवः कर्मचेति सूत्रे चशब्दवैयर्थ्यप्रसंगात्, ऐच्छिकविकल्पेन कार्यद्वयोपपादकतयैव चकारसार्थकता । व्यवस्थितविकल्पस्य संज्ञा द्वयविधानबलादेव सिद्धेः । अक्षा दीव्यन्त इत्यत्र देवनासाधकतमत्वं प्राक्यात्तेनाभिहितमिति न करणतृतीया, नवा देवनाअक्षा इत्यत्र कर्मणि द्वितीया प्रसज्यते, ल्युटा उक्तार्थत्वात् ।

अधर्मसाधने दाने दाणोर्थे सम्प्रदानताम् ।

तृतीया कथयत्येवं संज्ञः कर्मणि कर्मताम् ॥ १ ॥

यत्र दाण् प्रकृतिकेन यच्छतिना धर्मसाधनं दानं सुपस्था-
पितं, तत्र चतुर्थ्यर्थे सम्प्रदानत्वे तृतीया । तेन दास्या धनं संय-
च्छत इत्यादौ दासीसम्प्रदानकं दानं वाक्यार्थः । न पुनरिहाधर्म-
साधनत्वमपि शाब्दबुद्धिविपरः, आक्षेपलभ्यत्वात् । संयच्छत इति
तु “दाणश्च साचे चतुर्थ्यर्थे” इत्यनुशासनेन सम्पूर्वका द्वाण आत्मने-
पदं प्रयोज्यं यदि सा तृतीया चतुर्थ्यर्थे इत्यर्थेन सिद्धम् । एवं
सम्पूर्वकस्य ज्ञायात्तो रवेक्षणार्थकस्य कर्मणि विषयतास्वरूपं कर्मत्व-
मपि तृतीयाया द्वितीयायाश्चार्थः । पित्रा पितरं वा संजानीत इत्यत्र
पितृविषयकं मवेक्षणं वाक्यार्थः । संजानीत इति “सम्प्रतिभ्या
मनाध्यान” इत्यनुशासनेन सम्पूर्वकात् प्रतिपूर्वका च ज्ञ आत्मनेपदं
भवति यद्याध्यानं स्मरणं न संज्ञोर्थे इत्यर्थेन सिद्धम् । आध्याने
तु मात्रं मात्रा वा संजानातीत्येव प्रमाणम् ।

केचित्तु आध्याने सातरं मातु र्वा संजानातीत्येव साधुः,
ननु मन्त्रेति, तृतीयायाः परया षष्ठ्या बाधत्वात्, अत एव पितुः
संज्ञान मित्यादौ कृद्योगषष्ठ्या तृतीयाया बाध इत्याहुः । तस्मिन्त्यम् ।

इति कारकतृतीयाविवरणम् ॥

प्रकृत्यादिगणा जाता तृतीया तु तदात्मताम् ।

अत्रच्छेदकता वृत्तिप्रकारत्वादि शंसति ॥१॥

प्रकृत्यादिभ्यो विहिता तृतीया काचि तादात्म्य मभिधत्ते ।
यथा प्रकृत्याचार इत्यत्र । सुखजनकसाक्षात्कार विषयधर्मवान् चा-
रुपदार्थः । चारुपर्याया एवाभिरामहृद्य सुन्दरमञ्जुलादयः । मनो-
भिरामो नयनाभिराम इत्यादौ पदार्थैकदेशे सुखजनकसाक्षात्कारे न
यनमनोजन्य तादात्म्यान्वयः । यावदाश्रयभावी स्वाधिकरणनिष्ठात्यन्ता-
भावाप्रतियोगी स्थूलकालावच्छेदेन स्वाश्रये वर्तमानस्यात्यन्ताभावस्या-
प्रतियोगी वा धर्मः प्रकृतिरित्युच्यते , सतो जाति रीश्वरस्यसर्वज्ञत्वं
जलस्य शैत्यं पृथिव्या गन्धो गुणस्य द्रव्यसमवेतत्वं प्रकृतिरिति प्रयो-
गात् । उत्पत्तिक्षणे शैत्याभावो जले, पाकक्षणे गन्धाभावः पृथिव्यां,
समवायिनाशक्षणे द्रव्यसमवेतत्वाभावो गुणे, विद्यमानोपि न स्थूल-
कालावच्छेदेन । दिव्याम्बाङ्गास्य मत्सरःखलस्य संयोगोद्रव्यस्य कर्म-
गूर्तस्य प्रकृतिरित्यादौ जात्यादिप्रकृतिसादृश्यादभिक्षानुवृत्तेः प्रकृति-
पदं गौणम् । चारुपदार्थैकदेशधर्मान्वयि तादात्म्यं प्रकृतिपदप्रकृति-
कतृतीयार्थः । प्रकृत्यभिन्न चारुत्ववा नित्यर्थः । नाम्ना सुतीक्ष्णश्च-
रितेन कान्त इत्यत्र सुतीक्ष्णपदं सुतीक्ष्णपदबोधे लाक्षणिकम् , नाम-
वाचकं, चरितगन्धारस्य प्रयत्नस्य विषयः, तथा च वाचकाभिन्न सु-
तीक्ष्णपदबोधः प्रयत्नविषयाभिन्न दमवानित्यन्वयबोधः । सुतीक्ष्णपद-
योगार्थे दमस्य विरोधस्तु ध्वननीयो न श्रूतः । सुरथोनाम राजाभू दित्यत्र
नामेत्यवयवं, एतो लुप्ता तृतीया, नामाभिन्न सुरथपदबोधो राजाभूदि-
त्यन्वयबोधः । नामेति खम्बावनाथकमवयवा । गौर्वेण मार्गदृश्यत्र
पुरुषारम्भक शुक्रावयवारम्भत्वं गोत्रपदार्थः । पत्न्याः सगोत्रव्यपदेशो
गौणः । मार्गपदार्थैकदेशे गर्गापत्यत्वे गर्गारम्भक शुक्रावयव
परमाण्वारम्भत्वे गोत्रपदार्थभेदान्वयः । तथा च पुरुषारम्भक
शुक्रावयवारम्भत्वं यद्गर्गारम्भक शुक्रावयवारम्भत्वं तद्वा-

निति वाक्यार्थः । धान्येन धनीत्यत्र धान्याभिन्न धनबोधः । जातदा
ब्राह्मण इत्यादौ स्वरूपेणोपस्थिते ब्राह्मणत्वे जातितादात्म्यान्वयो
नानुपपन्नः । ब्राह्मणपदं वा पुण्यप्रयोज्यजातिमत्परम् । पृथिवीजलयो
र्द्रव्यत्वेन साधर्म्यमित्यत्र साधान्येनोपस्थापितेषु पदार्थेषु पदार्थान्तरता-
दात्म्यं बोधयन्ती तृतीया दृश्यते । न परं पदार्थैकदेशापत्तेः । एवम
र्थादिकया सपर्यया सपर्ययूजयत्, वाजरेण यजेतेत्यादौ क्रियायां
प्रातिपदिकार्थं तादात्म्यमपि तृतीयाबोधयति । विशेषणान्तरविशेषि
तसपर्यायाः पूजातादात्म्यान्वये न निराकांक्षत्वम्, अत्रानुभव इति
सह प्रयोगदर्शनात् । यथार्थानुभव वाचकोहि प्रमादोक्तः । अतएव
“ जगादमधुरांवाचं विशदाक्षरशालिनी ” मित्यत्र वाचमिति क्रिया
विशेषणानुपादेयम्, मधुरत्वादि विशेषणावच्छिन्न वाच्य रसादात्म्यस्य
गदधात्वर्थफलेन्ये साकांक्षत्वात्, वाच्यशब्दस्य जडोद्धरणस्य मित्या
विशेषणत्वे क्लीबत्वासम्भवात् इति वामनः । यदाक्षरशालेऽपि तन्मा
पुष्टार्थत्वमेवोदाजहार । नत्वभवनमतयोगं । “ मधुरंजगादे ”
त्येतावतैव वाचि धात्वर्थफले मधुरतादात्म्यान्वये मधुरत्वात्
तादात्म्यस्या र्थात् प्राप्तौ आक्षेप लभ्यस्य पदेना मिथानाद पुष्टोप-
मर्थः । आकांक्षा विरहेत्व भवन्मतयोग एव स्यात् । एव मधुरा-
दिना पर्ययूजय दित्येतावतैव सामञ्जस्ये सपर्ययेत्य पुष्टार्थः स्यात्
ननु निराकांक्षमिति । सपर्ययेति करणानुवादी तृतीया, धात्वर्थस्य
भावनायां करणत्वेना न्वयादिति भाट्टाः ।

क्वचि तृतीयाया अवच्छिन्नत्वं अवच्छेदकत्वं वाच्यः ।
बह्विचेन वहेः कारणत्वं कार्यत्वं प्रतियोगित्वं प्रकारत्वं विशेष्यत्व
मित्यादौ कारणवादिषु बह्वित्व वृत्त्य वच्छेदकता निरूपकात्वं बह्वित्व
निरूपका वच्छिन्नत्व वत्त्वं वा वाक्यार्थः । समवायेन रूपवा नित्यत्रतु
मत्वर्थैकदेशे ऽधिकरणतायां समवाया वच्छिन्नत्वं, स्वभावेन ध्वंसी
नास्तीत्यत्र नञर्थे समवायावच्छिन्नत्वं प्रकारो व्युत्पत्तिः सैवित्यत्राद्य

यथैव प्रति योगितया ध्वंसोन्नत्यर्थे विशेषणं तद् घटित संसर्गैव
तृतीयार्थोऽपि इत्यर्थोऽत्र समवाया वच्छिन्न ध्वंस प्रतिप्रोगिकः संसर्गा
भावो लभ्यते । संसर्गाभूत प्रतियोगिताया तदपदार्थेऽपि वस्तुतः
वैचित्र्यात् समवाया वच्छिन्नत्वं प्रकार इति स्वसत्त्वाः । एतेन
घटत्वेन घटोनास्ति शरीयत्वेन शृंगं नास्ति इत्यादि प्रयोगाणां प्रा-
माणिक्ये तेषां व्याख्याताः ।

तच्चेदमवच्छेदकत्वं क्वचिद्वटकतास्वरूपमपि । यथाधूमत्वेन
वह्निव्याप्तिः वह्नावयः पिण्डेन धूमव्यभिचारः, वह्निधूमयोः पर्वतेन सह
भावइत्यादौ धूमव्यापकवह्निमद्वृत्तिधूमत्वेव्याप्तौ धूमत्वस्य धूमाभाववद्वृ-
त्तिवद्विवादादौ व्यभिचारे धूमाभाववद्वयः पिण्डस्य, वह्नि धूमसामानाधि-
करण्यसहभावे पर्वतस्य च, घटकत्वात् । समेनैति विषमेणगच्छती-
त्यादौ कर्तृद्वारकमधिकरणत्वम्, दैक्षिकविशेषणता संसर्गावच्छिन्ना
वृत्तिर्वातृतीयार्थः । भूगर्भावधिक तुल्यान्तरा यस्य स्वर्धे वयवाः सदेशः
सम इत्युच्यते । तदितरोविषमः । अत्रसप्तम्यर्थे तृतीया, नतुगमनस्य स
मविषमदेशवृत्ति व्यापारजन्यविवक्षयाकरणे; तथासति “समस्तृती-
यायुक्ता” इत्यत्र सकरणकादित्येव मुनिरवक्ष्यत, नतुतृतीयायुक्तादिति ।
रजतत्वेन पुरोवर्तिनं जानातीच्छति करोतिद्वेष्टीत्यादौ प्रकारत्वे
तृतीया । विशेष्यवंधातोः फलविधया द्वितीयायावार्थः । तत्रैव
निरूपकत्वेन तृतीयार्थस्यान्वयः ।

लक्षणप्रामाण्यादिभि रनुमाने निरूपणीय इत्यत्र शाब्दबोधानुक्त
लव्यापारो निरूपेरर्थः, तत्समभिव्याहृत तत्कर्मकृत्य प्रत्ययस्य निरूपण
जन्यशाब्दबोधविशेष्यतावदर्थः, कृत्यार्थैकदेशे विशेष्यतायां निरूपक
तथा तृतीयार्थस्य प्रकारत्वस्यान्वयः । तेन लक्षणादिप्रकारतानिरूपिताया
निरूपणजन्यशाब्दबोधविशेष्यता तद्वत्यनुमान इति वाक्यार्थबुद्धिः ।

तत्रविशेष्यतामात्रं कृत्यप्रत्ययार्थः, शाब्दबोधस्य धातुनैव लाभात्, कर्मप्रत्ययोपसंदाने धातुनाव्यापारविशेषितस्य फलस्याभिधानादिति व्यापारफलयोः पृथक्शक्तिवादिनः ।

अन्येतु धातुना फलविधयो पातं कर्म प्रत्ययाः तादृश्येणाभिदधते, तेन शाब्दजनक व्यापारजन्य शाब्दबोधविशेष्यो निरूपणीय पदार्थ इति मन्यन्ते ।

परिच्छिन्नत्वमपि कचिद्वृत्तार्थः । द्विद्रोणेन धान्यं क्रीणातीत्यादौ द्रोणो गुरुत्वविशेषः, क्रयकर्मत्वान्वयी तृतीयार्थः । तच्च द्विद्रोणसमवायिद्रव्यद्वयारम्भकपरमाणुत्वसमनियताया संख्या तत्सजातीयसंख्याव्यापकत्वम् । व्यापकत्वन्तु आधारतया स्वाधारद्रव्यारम्भकत्वेन वा संसर्गेणावच्छिन्नं प्रवेशनीयम् । तथाच क्रयकर्मत्वं नाम क्रयजनितं स्वत्वम् । तच्चैकमेव सकृदेषु धान्यतदारम्भकेषु धान्येष्वेववा । भवतिच परमाणुष्वपि स्वत्वस्वीकारे साक्षादेव तादृशसंख्यायाः कोटित्वादेर्व्यापकत्वं । इतरथा तद्वान्यमात्रवृत्त्यपि स्वत्वं परम्परया तथेति द्विद्रोणसमवायिद्रव्यारम्भकपरमाणुत्वसमनियतासंख्या तत्सजातीयसंख्याव्यक्तित्वं प्रति साक्षात्परम्परयावाव्यापकस्य धान्यवृत्तेः स्वत्वस्य जनिका क्रियेत्यन्वयबोधः । एकदेशिनस्तु द्वाभ्यां द्रोणाभ्यामारब्धं गुरुत्वान्तरं द्विद्रोणम् । तत्समवायित्वं धान्यान्वयितृतीयार्थः, एकोधान्यराशिरिति प्रतीत्यातिरिक्तस्य राशेस्त्वस्य धान्ये सत्त्वस्यच स्वीकारात् । अन्यथा वयविमात्रासिद्धिप्रसंगादित्याहुः । तच्चिन्त्यं, राशौ धान्यत्वादीनां स्वीकारे धान्ययवाद्युभयादिघटितराशौ तुल्ययुक्त्या धान्यत्वयवत्वाद्यभ्युपगमेन यवत्वादिना साङ्ख्यं प्रसंगात् ।

यत्तु- एकजातीयमवनमनं प्रति द्विद्रोणस्वरूपस्यावयवगुरुत्वस्य तावतांच परमाणुगुरुत्वानां वैकल्पिकी कारणता, द्विद्रोण

प्रयोज्य जातीयावनमनप्रयोजकानि यावन्ति गुरुत्वानि तावद्भि रश्रय
घटित परम्परया संस्तुष्टत्वं धान्येषु तद्धृतिस्वत्वेवा प्रतीयत इति ।
तत्र अवयविगुरुत्वस्य साक्षात्पतनं प्रत्येवा समवायिकारणत्व मव
नमनेतु परमाणु गुरुत्वानामेव परम्परया तथात्वम् । अन्यथा
सर्वपराशि जनितावनमनापेक्षया लोहपिण्ड जनितावनमनस्य
प्रकर्षं प्रसंगात् । कारणोत्कर्षेण कार्योत्कर्षा वश्यभावादिति
न्याया द्वितीयाध्याये विवृतत्वादिति दिक् ।

सामानाधिकरण्यादिः सहार्थः स्यादनेकधा ।

तृतीयार्थं स्तदीयत्व मभेदः कारकं तथा ॥ २ ॥

संयोगि संयुक्तस्य समवायिसमवेतत्व देशदैशिकत्वकालकालिक
त्वादिरनेकविधः सहार्थः । सच यत्र नार्थविशेषितो नामार्थेनान्वेति
तत्रप्रतियोगित्वं तृतीयार्थः । संकर्षणेन सहवासुदेव इत्यत्र संकर्षणप्रतियो
गिक संयोगवदधिकरणसंयुक्तो वासुदेवइति, सहरूपेण रस इत्यत्र रूपप्र-
तियोगिकसमवायवदधिकरण समवेतो रसइति, सहैवदशभिः पुत्रै र्भारं
वहतिगर्दभी तत्र दशपुत्रप्रतियोगिक दैशिकसंसर्गवति देशे दैशि
केन संसर्गेण विद्यमानागर्दभीति, सहपत्न्या पतिरित्यत्र पत्नी प्रति
योगिकाधिकरणे कालिकेन संसर्गेणविद्यमानः पतिरित्यन्वयः ।
सहदिवसै दीर्घाः श्वासदण्डा इत्यत्र दीर्घपदस्य चिरस्थिरः
भायतश्चार्थं स्तृतीयायाश्चाभेदः, सच चिरस्थिरे दीर्घपदार्थे, सच
समानकालीनत्वे सहार्थे, सचायते दीर्घपदार्थेनवेति । व्युत्पत्तिवैचि-
ष्यात् । एवं च दिवसाभिन्न चिरस्थिरसमानकालीन दीर्घाभिन्नाः श्वा-
सदण्डा इत्यन्वयबोधः । तृतीयार्थेभेदान्वये च समानलिंगवचनादि
नतन्त्रं, स्तीत्यादारवानित्यादिप्रयोगात् । तेन कन्यया सहस्रमणीयो हर
इति नानुपपन्नम् । एवमेव पुत्रेण सहागतः पितेत्यादौ पुत्राभिन्नो
यथागत स्तत्समानकालीनागताभिन्नः पितेत्यन्वयबोधः, गमनविशिष्ट

योः समानकालीनत्वे भासमाने गमनयोरपि तद्भासते, विशिष्टान्वयबोध
सामग्रीस्वभावात् । पुत्रेण सहागच्छति पुत्रेण सहागत्यष्टितीत्यादौ
कर्तृत्वेतृतीया, तदन्वितमागमनं सहार्थं समानकालीनत्वे, तच्च
द्वितीयागमने, तच्चाख्यातार्थकर्तृत्वेत्येति । धनेन सहगां
लभतइत्यादौ तृतीयार्थः कर्मत्वं, तल्लभाभे असहार्थं सगोर्कर्मकलाभे स
कर्तृत्वादावन्वेति । धनकर्मकलाभ समानकालीन गोकर्मकलाभकर्तृ
त्यन्वयः । दण्डेन सहचक्रणोपायते अध्वर्युणासह सदस्याय ददाति
शक्रपदेन सह स्वर्गात्पतति पित्रा सहमातुः स्मरति नादा रुदनयान्ति
ष्ठति इत्यादौ सम्प्रदानापादानविषयाधिकरणत्वानि यथायथं तृती
यार्थः । सहयुक्तधातुना भिहितयोः क्रिययोः पदान्तरनिर्दिष्टः सर्वोपि
कारकगणो यौगपद्येनान्वेति, अन्यत्र तृतीयानिर्दिष्टात् । तेन ग्रामं
गच्छति पुत्रे नगरं गच्छति पितरि पुत्रेणसह नगरं गच्छति पितेति न
प्रयोगः, द्वयोरपि क्रिययोर्नगरकर्मत्वान्वयध्रौव्ये नगरकर्मक पुत्रकर्तृक
गमनस्यबाधात् । गवा सहधनं लभत इत्यत्र गोकर्म लभाभे धनकर्मकला-
भेचाख्यातोपातो गुणविधयाप्रथमानिर्दिष्टो वा प्रधानविधयाभासते ।
सहार्थेणैव वा समानकर्तृकत्वम्, तेन गोश्चैत्रेणलभाभे गवा सहधनं
लभते मैत्र इति न प्रमाणम् । पत्न्या सह यजत इत्यत्र पत्न्या गौणं
कर्तृत्वं तृतीयया निर्दिश्यते । यदि दम्पत्योर्नव्यासक्तं किमप्यखण्डं
कर्तृत्वं, सहयुक्तेनद्वेक्रिये एकासहार्थं स्पष्टि विदोषण मपराप्रधानं ।
यस्यच कारकस्य प्रधानक्रियायां नान्वयः तज्जातीय गुण क्रियापि
तृतीयया न प्रतिपाद्यते । “सहयुक्तेऽप्रधान” इति सूत्रस्यायमर्थः,
सहयुक्तक्रियान्वयिनो स्तुल्यजातीययोः कारकयोर्मध्ये यदप्रधानम
प्रधान क्रियाकारकं तस्मिन्नभिधेये तृतीयेति । तेन ग्रामेण सह चैत्रो
गच्छतीति न प्रमाणम् । प्रमाणंच ग्रामेण सह गृहं गच्छति चैत्र
इति । एकक्रियाकारकत्वं साहित्यमिति प्रवादेतु एकपदोपात्त
त्वेन क्रिययोरेक्यव्यपदेशः ।

यत्तु पुत्रेण सहा गच्छतीत्यादौ यत्कारकान्वयिनी या तत्कारक
विशिष्ट तत्क्रियासमानकालीनत्वं सहशब्दार्थः, तदेकदेशेकारकोन्वितं
वृत्तिमत्त्वं तृतीया भिधत्ते । तथाच पुत्रकर्तृताविशिष्टा
गमनसमानकालीना गमनकर्तृत्वान्वय बोधः । नच तत्कारका
न्वयिनी साक्रिया पदान्तरेण न प्रतिपादिता, तथा सति सह पदं
तत्र मूकम् । अतएवात्र पुत्रकर्तृकागमनकालीन मागमनं पुत्रकर्तृक
गमन समानकालीनमागमनं च न प्रतीयत इति । तन्न, तथा सति
यशसासहमूर्च्छति तव शत्रुरित्यादौ श्लेषभित्तिकसहोक्त्यलंकारे यशः
कर्तृकवृद्धिसमानकालीन मोहकर्ता शत्रुरित्यन्वयबोधानुपपत्तेः । मूर्च्छं
तीत्यनेन कर्तृत्वान्विताया मोहक्रियाया एवाभिधानात् सहशब्देन
यशः कर्तृकवृद्धिसमानकालीनत्वाभिधानासम्भवात् । सम्भवेवा यशसा
सह मुह्यति तव शत्रु रित्यत्रापि तथा प्रतीयेत । तस्मा न्मूर्च्छति
नाश्लिष्टार्थेन वृद्धिर्मोहश्चापस्थितः, तत्रवृद्धौ तृतीयार्थयशःकर्तृत्व
स्य, वृद्धेः सहशब्दार्थसमानकालीनत्वे तस्य च मोहेन्वयः । सहार्थ
समानकालीनत्वे विशेषणतया विशेष्यतयाचान्वये तज्जातुजन्यक्रियो
पस्थितिस्तन्त्रमिति मुह्यतिनावृद्धे रनुपस्थापनात् यशसा सहमुह्यति
शत्रुरिति न प्रयोगः । नवा सहपदस्य क्रियाकारकभेदेनार्थभेदः,
रूपमागभावेन सह गन्धमागभाव इत्यादौ क्लृप्तया समानकालीनत्व
शक्त्यैव निर्वाहात् । तृतीयायाः करणकर्तृत्वयोः क्लृप्तशक्तिकायाः
कारकचतुष्टये शक्तिचतुष्टयं कल्प्यत इत्यतिलोच्यम् ।

ननु गां पुत्रे धनं पितरि लभमाने पुत्रेण सहधनं लभत इत्यपि
प्रसज्यते । नच तृतीयानिर्दिष्टभिन्नस्थ कारकस्यैककृपावच्छिन्नत्वेन
गुणप्रधानक्रिययो रप्यन्वयबोधसामग्र्यपेक्षणीया, अत्र च न धनकर्म
ताया गुणक्रियायामन्वयसम्भव इति न तथा प्रयोगइति वाच्यम् ; एवं
सति शिशुः पयोधास्यति सागरे सहेत्यत्र श्लेषभित्तिक सहोक्तौ धास्य
तीत्यनेन धारणपानक्रिये उपस्थिते तयो धारणेसागरकर्तृत्वस्य सहार्थ

समानकालीनत्वे धारणस्य पाने सहार्थस्य पयःपदार्थक्षीरकर्मत्वस्यचान्वयः, गुणक्रियायां सागरकर्तृकधारणे नतदन्वयो बाधात्, किन्तु पयःपदार्थसलिलकर्मत्वस्येति नैकरूपावच्छिन्नस्य कारकस्य द्वयो रन्वयसम्भव इत्यनुपपत्तितादवस्थ्यात् । तेनैककर्मत्वाद्यपि कर्तृत्वार्थकं तृतीयाक्षमभिव्याहृतस्य सहपदस्यार्थ इत्यपि निरस्तमिति चेन्न; -गुणप्रधानक्रिययो रेकपदार्थकर्मकत्वाद्यन्वयस्यैव व्युत्पत्तेः ।

इदमत्रा कृतं-शिशुः सागरैः सह पयोधास्यतीत्यादौ शिशुपदेन शिशोः सागरपदेन समुद्रस्य सहपदेन समनशाङ्गीनत्वस्य धास्यति पदेन खण्डशोभाविधारणत्वं पानकर्तृत्वानां च पयःपदेन नीरक्षीरयो द्वितीयया कर्मत्वस्योपस्थितिः, सागरकर्तृक धारणे नीरकर्मतायाः शिशुकर्मकपाने क्षीरकर्मत्वस्य योग्यताज्ञानं, परस्परं पदानामाकांक्षाज्ञानंचेति शाब्दसामग्री; तथा सागरकर्तृक नीरकर्मकधारणसमानकालीन शिशुकर्तृका क्षीरकर्मिका भावपानक्रियेत्यन्वयबोधः । यत्र पयःशब्देन क्षीरमात्रस्योपस्थितिः समानफलोपधायक पयःपदजनितनीरस्मृतिः [न] तद्योग्यता ज्ञानादिविरहात्, यत्र च प्रधानक्रियायामपि न कर्मत्वान्वयः, तत्र तदद्यटिताभिन्नैव सामग्रीति दिक् ।

श्लेषस्थले एकपदोपात्तयोरभेदोव्यंजनया प्रतीयते, वैयंजनिक बोधे बाधोनविरोधी । श्लेषमूलका भेदाध्यवसायाच्च क्रिययोरेककर्मत्व सहपदेन ध्वननवृत्त्याप्रत्याप्यते । एवमेव सकलकलं पुरं चंद्रमण्डलमिवेत्यादौ [स]कलकल सहितस्य सकलकलायुक्तस्यच श्लेषभित्तिकाभेदात् स एवसाधारणधर्मतया परिस्फुरतीति तु रसविद्याविदः । श्लेषस्थले पयःपदस्य पयःपदवाचिवावच्छिन्ने लक्षणा, तत्कर्मत्वं च धारणपानयो रुभयो रस्य बाधितमेव । एवं पुरचन्द्रयोः सकलकलपद प्रतिपाद्यत्वमेव साधारणो धर्मइति व्यंजना विद्वेषिणः ।

नन्वेवं “पुमान् स्त्रिये” ति सूत्रे स्त्रिया सहोक्तौ पुमान् शिष्यत इत्यादि व्याख्यानं मनुष्यं, मुख्य क्रिया कर्मण्यनभि-
१९

स्यासह व्यक्तिसमवाहते बुद्धिरित्यत्र तृतीया द्वितीययोः विषयतारूपं कर्मत्वं, अवगाहते निरूपकत्वफलकोविषयितारूपो व्यापारः, आख्या-
तोपात्तं गौणमगौणं वा कर्तृत्वं प्रकृत्यर्थं विशेषितं तद्विशेषणंवा, गौण
प्रधान क्रियथो विशेषणतया विशेष्यतयावा, प्रथमान्त विशेष्यक शब्द
बुद्धिपक्षे गुणक्रियाया द्वेधान्वयः । तथाच जातिकर्मकावगाहन कर्तृ
बुद्धि जातिकर्मकावगाहन समान कालीन व्यक्त्यवगाहन कर्त्रीत्यन्वय
बोधः । सहपद तुल्यार्थाश्च साकसार्धं समं शब्दाः ।

महाशरीरे वैजात्यविशेषो यासमग्रता ।

तदभावो यदि ह्यस्ति तृतीया तत इष्यते ॥ ३ ॥

सन्नितावच्छरीरेषु समग्रत्वलक्षणा मनुष्यत्वव्याप्या ब्राह्मण
स्व व्याप्या वा जातयः, यदवच्छिन्ने विजातीयानां त्वगसृगस्थिपादा-
दीनां समवायिकारणता । अस्थिवृत्तिसमवायेन महाशरीरोत्पत्तौ
सादृश्येना स्थिकारणं, अतो नमांसं व्यभिचारः । काणखञ्ज शरी-
रादौ च न साजातिः, तदवच्छिन्नसमवायिकारणस्या विकृतचक्षुर्गोल
कपादादरभावात् । एव मधिकावयवेषु त्रिलोचनादौ न साजातिः, अधि-
कस्य तृतीयल्लोचनस्य तत्सामग्र्या मनुप्रवेशात् । तथा च “येनाङ्ग-
विकारः” इति सूत्रे ‘येनांगेनांगिनो विकारस्ततस्तृतीये’ति वृत्तेरयमर्थः-
यत्समवेतत्वप्रयुक्तो महाशरीरत्वजातेरभावः खण्डशरीरे ततःप्राणि
प्रतीकात् तृतीयेति । अवयवस्य विकारस्तु फलतः विद्धयति,
विकृतावयवसमवेतत्वस्य महाशरीरत्वाभाव प्रयोजकत्वात् । अङ्गाकाण
इत्यवशिष्टपदं गोलकपरं, समवेतत्वप्रयुक्तसामग्र्याभाव स्तृतीयार्थः,
काणपदस्य चक्षुरधिष्ठित गोलकारब्धत्वे सति चक्षुरनधिष्ठित गोल-
कसमवेत शरीरमर्थः । तथा च गोलकसमवेतत्व प्रयुक्तसामग्र्या
भाववान् चक्षुरधिष्ठितानधिष्ठित गोलकसमवेतः पुरुष इत्यन्व-
यबोधः । गोलकस्यविकारः कर्नीनिकोपघातादिप्रयुक्तो वैजात्य
विशेषाभाव आक्षेपलभ्यः, अविकृतचक्षुरारभ्यत्वस्य महाशरी-

रक्षाभाव प्रयोजकत्वाभावात् । प्रयोज्यप्रयोजकभावस्तु व्याप्य-
व्यापकभावस्वरूपसम्बन्धविशेषोवा । एवं पादेन खञ्जइत्यत्र पाद-
वृत्ते स्तत्संस्थानवृत्तेर्वा जातिविशेषस्याभाववति पाद्रे समवेतः
खञ्जपदार्थः । तथाच पादसमवेतत्वप्रयुक्तसामग्र्याभाववान् यथा
स्थितपादसमवेत इत्यन्वयबोधः । यदि चामूलमुख्यातैकगोलको लून
पादको वा काणः खजश्च भवति, तदा चक्षुरधिष्ठितगोलकद्वया
समवेतत्वे सति चक्षुष्मद्रोलसमवेतः काणः; समग्रपादद्वयासमवेतः
पादसमवेतः खञ्जः; तादृशस्थले चाक्षणा पादेनेति सम्बध्यते ।

वस्तुतस्तु तृतीयाया विकारोर्थः, सच्च क्वाचिन्नाशः, क्वाचि
दुपघातः, क्वाचि च्छापादिः । तथा चाक्षणा काण इत्यत्राक्षिविकार
प्रयुक्तचक्षुःशून्यत्ववद्गोलकवान् तत्प्रयुक्तचक्षुष्मद्रोलकद्वयासमवेतत्व
वन् वेत्याकारको बोधः । काकगोलकस्य तु शाप एव विकारः ।
अत एव “ एत मक्षणा काणी चकार च रामो रघुराजपुत्र ” इति
मुरारिः । मुखेन त्रिलोचन इत्यत्र मुखे लोचनत्रयवत्ताप्रयुक्तो विकारः
सामग्र्यविशेषस्याभावः तत्प्रयुक्तो महाशरीरत्वाभावः, गोलकाभ्यां
मुख मुखेन शरीरं प्रारभ्यत इत्यभिप्रायेण मुखेन त्रिलोचन इति
मायः । वपुषा चतुर्भुज इत्यत्र वपुःपदं शरीरपूर्वार्धपरमिति दिक् ।

हेतौ तृतीया हेतुस्तु कारको ज्ञापको द्विधा ।

जन्यत्वं ज्ञाप्यता तस्या अर्थ इत्येकदेशिनः ॥ ४ ॥

“ हेतौ तृतीये ” त्यनुशासनेन हेतोः प्रकृतिलभ्यतया हेतुत्वे
तृतीयावाच्यत्व मनुशिष्यते । हेतुश्च द्विविधो जनको ज्ञापकश्च ।
दण्डेन घटा धूमेन वह्निरित्यादा वाधाराधेयभावेन दण्डहेतुत्वयो धूम
ज्ञापकत्वयोश्च निरूपकतयाच कारणताघटयो ज्ञापकतावद्बोध्योऽन्वयः ।

मणिकृतस्तु न ज्ञापकत्वं तृतीयार्थः, चक्षुषा रूप मिति
प्रयोगप्रसंगात्; धूमस्याज्ञापकतया धूमेन वह्निरित्यप्रयोगप्रसंगात् ;

अननुशासनाच्च । किन्तु धूमेन वह्निरित्यत्र धूमपदं धूमज्ञाने वह्नि-
पदं वह्निज्ञाने ज्ञायमानवद्वा वा लाक्षणिकम् । हेतुताच्च तृतीयार्थः ।
तथा च धूमज्ञानवृत्तिहेतुतानिरूपकज्ञानविषयो वह्निरित्यन्वयबोधः ।
चेष्टया पचतीत्यादौ चेष्टाज्ञाननिष्ठहेतुतानिरूपकज्ञानविषयभावनेत्य-
न्वयबोधः । भावनावाचन आख्यातस्य ज्ञायमानभावनायां लाक्षणि-
कत्वात् आख्यातार्थैकदेशे ज्ञाने निरूपकतया तृतीयार्थहेतुत्वस्यान्वयः ।
विभक्त्यर्थो न परस्पर मन्वय इति पुनरप्रामाणिकम् । एवं प्रत्यक्षो-
पजीवकत्वेन निरूप्यत इत्यादौत्वप्रत्ययः प्रत्यक्षोपजीवकत्वज्ञाने लाक्ष-
णिकः । तन्निष्ठजनकतानिरूपकत्वं निरूपणे भासते । प्रत्यक्षोप-
जीवकत्वसंगते ज्ञानं च तज्जिज्ञासाया जिज्ञापयिषाया वा प्रयोजक-
त्वेन निरूपणजनकम् । यजेतेति वेदेन याग इष्टसाधन मित्यादा-
वपि वेदज्ञानजन्यज्ञानविषयेष्टसाधनत्ववान् याग इत्यन्वयबोध इत्याहुः ।

एकदेशिनस्तु जनकत्वं ज्ञापकत्वंवा न तृतीयार्थः, तथास्तु
घटो नरासभनेतेवत घटो नदण्डेनेति प्रयोग प्रसंगात्; दण्ड निष्ठ
हेतुताया अभावस्य घटे सुतरांसत्त्वात् । नच निरूपकता संसर्गो-
वृत्तिनियामको येन तत्संसर्गावच्छिन्न प्रतियोगिताको हेतुत्वाभाव स्तु-
तीया समभिव्याहृतेन नञा बोध्यते । नापि वृत्त्यनियामक सम्बन्धः
प्रतियोगिता वच्छेदक इति जन्यत्वं ज्ञाप्यत्वंच तृतीयार्थ इत्याहुः ।
तच्चिन्त्यं, वृत्त्यनियामकसम्बन्धस्य प्रतियोगितानवच्छेदकत्वे घ-
टो न पारिमाण्डिल्येनेत्यादौ घटे पारिमाण्डिल्य जन्यत्वाभावो प्रसिद्ध-
प्रतियोगितया नबोधयितुं शक्यः, तृतीयार्थैव निरूपकता संसर्गो-
वच्छिन्न प्रतियोगिताकः पारिमाण्डिल्याभावश्च प्रसिद्ध इत्यनन्वय-
प्रसंगादित्याधिक मुपरिष्ठात् ।

हेताविति सूत्रे फलमपि हेतुः । अध्ययनेन वसतीत्यन्वाध्य-
यनफलको वासो वाक्यार्थः । तत्फलकत्वं च तदिच्छाप्रयोज्या

चारविषयत्वं, नतु तज्जनकत्वं, निर्वाणेन सुगत मुपास्ते जातम
इत्यादौ सुगतोपासने निर्वाणजनकताया बाधात् ।

तुलोपमान्यशब्दार्थ सादृश्यप्रतियोगिताम् ।

तृतीयाध्याह षष्ठ्येव स्या तुलोपमयो द्वयोः ॥ ५ ॥

सादृश्यवाचकपदसव्यपेक्षा तृतीया षष्ठी च सादृश्यान्वितं
प्रतियोगित्व मभिधत्ते । चन्द्रेण चन्द्रस्य वा सदृशं तुल्यं समं वा
मुख मित्यादौ चन्द्रप्रतियोगिकसादृश्यवन्मुख मित्यन्वयबोधः । तत्र
यदि सादृश्य मतिरिच्यते, तदा तत्प्रतियोगित्वमपि तथा । यदिच
वृत्तितद्धर्मवानेव सदृशपदार्थः, तदा वृत्त्यन्वयिनिरूपकत्वमेव प्रति
योगित्व तृतीयार्थः । तथा च चन्द्रनिरूपकवृत्तिमद्धर्मवन्मुख मित्य
न्वयबोधः । सादृश्यघटकभेदे च तृतीयार्थः प्रतियोग्यनुयोगिभाव
स्वरूप एवान्वेति, घटेन रहित शून्यं वा भूतल मित्यादौ प्रति
योगित्वार्थतृतीयादर्शनात् । भेदाविशेषितसाधर्म्यार्थकसदृशशब्दादि
योगेपि वृत्त्यान्वतनिरूपकत्वार्थिका तृतीया, रामरावणयो युद्धं
रामरावणयो युद्धेन सदृश मित्यपि प्रयोगात् । एतादृशानन्वयालंकारे
प्रथमतो रामरावणयुद्धनिरूपितवृत्तिकधर्मवद्भामरावणयुद्धमितिबोधः ।
ततो भेदांश मपहाय साधर्म्यमात्रे लाक्षणिकपदप्रयोगफलविधया निरूपमं
रामरावण युद्धमिति वैयंजनिकोबोधः । समानसः शाब्दो वेत्यन्यदेतत् ।
सदृशपदं निरूपमे, युद्धपदं रामरावणयुद्धेतरत्र लाक्षणिकं, रामरावणयो
रिति पदं लक्षणातात्पर्यग्राहकमिति काव्यमार्गविरुद्धम् ; [अ] निरुद्धलक्ष
णायाः प्रयोजनशून्यत्वेनेयार्थत्वोपगमात् । सादृश्यवाचिनोरपि तुलोपमयो
योगे चन्द्रस्य तुलामुपमां वा मुखं धत्त इत्येवप्रमाणम् । नतु चन्द्रे
नेति । कथं तर्हि “ तुलां यदारोहति दन्तवाससे ” त, “ स्फुटो पमभूति
सितेन शम्भुने ” ति प्रयोगइति चेत् ? सहपदस्याध्याहारेण तदर्थस्य
संसर्गविधया वा भाने सहयुक्ते तृतीयाप्रयोगात् । तथा च दन्तवासः
कर्तृक तुलाकर्मकारोहण समानकालीन तुलारोहणकर्तेति, भूतिसित

शम्भ्वभिन्नस्फुटोपम समानकालीन स्फुटोपमाभिन्न नारदं, इति चान्वय बोधः ।

परेतु चैत्रेणसंयुज्यते समवैतीत्यादौ निरूपकत्वं, निर्वेरेण वैरा यते निर्मासरेण सहसर्पधते इत्यादौ विषयविषयिभावः, तेन सहोपमी यते तुल्यते इत्यादौ तदीयत्वादि सहार्थः । अत एव “तदुत्तमांगजैः समश्चमयैव तुलाभिलाषिण” इति श्रीहर्षः । सहयुक्ते तृतीयातु साधुत्वार्थे त्याहुः ।

प्रकारोद्विविधः विशेषणमुपलक्षणं च । तत्र तद्वृद्धिसमान कालीनत्वे सति तद्वृद्धिप्रकारोविशेषणम् । प्रमेयोद्भव्यं गौरिति प्रती तौ गोत्वादि । तद्वृद्धयसमानकालीनत्वे सति तद्वृद्धिप्रकारउपलक्षणं । यथा गुरुणाटीका, कुरुणाक्षेत्रमित्यत्र कुरुगुरु । अत्र हि तत्कालनिष्ठस्य ध्वंसस्य कादाचित्काभावस्य प्रतियोगित्वं सम्बन्धश्च तृतीयार्थः । तथाचा विद्यमानस्य गुरोः टीका कुरोः क्षेत्रमित्यन्वयबोधइति केचित् ।

“इत्थम्भूतलक्षणे तृतीये” ति सूत्रे अतीतार्थकोपि निष्ठाप्रत्ययोपि साधुः । इत्थं भूतस्य अतीतस्य लक्षणेसम्बन्धे बोध्ये तृतीया साधुरिति सूत्रार्थः । इत्येतन्मतोत्तम्भनावसरे मिश्राः - विशेषणत्वं प्रकारत्वं च पर्यायशब्दौ । योयस्यां बुद्धौ यत्रप्रकार स्तत्रविशेषणं । विशेषणोपस्थापक मविशेषण मुपलक्षणम् , यथा काकेनोपस्थितः संस्थानविशेषादिः देवदत्त गृहविशेषणभूय भासतइति तत्प्रतीतावुपलक्षणं काकः । एव मनुमितौ लिंगस्य शाब्दबोधेपदस्य उपलक्षणत्व मिष्टमेव । काकेन देवदत्तगृहाइत्यत्र च काकज्ञानजन्य बुद्धिविषया देवदत्तगृहा इत्यन्वयबोध इत्यपरे ।

विशेष्ये साक्षात्संस्तुष्टं विशेषणं, परम्परयोपलक्षम् । यथाह शिवादित्यः- “व्यावर्त्तनीयमधितिष्ठति यद्विसाक्षादेत द्विशेषणमतो विपरीतमन्यत् । दण्डीपुमानिति विशेषणमत्रदण्डः पुंसो न जातिरनुदण्डमसौ

च तस्ये " ति । अनुदण्डं दण्डमनुगतादण्डत्व जातिः पुंसो नविशेषणम् ,
किं त्वसौदण्डस्येत्यर्थ इत्यपरे ।

मणिक्कुमतालुपायिनस्तु विशेषण सुलक्षणमिति . परिभाषा-
नानार्था । यत्र दण्डीपुरुष इति ज्ञानं, तत्र ततो निर्दण्डि
पुरुषव्यावृत्तो दण्डी पुरुष इति निश्चयः तत्र दण्डो विशेषण
मित्युच्यते । यत्रैकैकस्या एव व्यावृत्ते रतुयोगिता प्रतियोगितावैक
धर्मावच्छिन्ना तत्र तदनुयोगिता वच्छेदकत्वेन तत्प्रतियोगिता वच्छे
दकाभाव प्रतियोगित्वेनच प्रतीयमानत्वं विशेषण पद प्रवृत्तिनिमित्तं :
अतएव श्वेततरकरवीरस्य कुवलयस्य व्यावृत्तौ पुण्डरीकत्वा
वच्छेदेन गृह्यमानायां श्वेतत्वं न कमलविशेषणम् । अतएव चेदं
विशेषणत्वं न व्यावृत्ति बुद्धे विषयः, किन्तु तदनुव्यवसायादेः ।
काकतो गृहा देवदत्तस्ये त्यादौ देवत्त स्वत्व रहित गृहव्यावृत्तिः
संस्थान विशेषावच्छेदेन गृह्यतइति काको न विशेषणम् । अपितु
विशेषणान्यत्वेसति व्यावृत्ति बुद्धि प्रकारतया तदुपस्थापकतया व्या
वर्तकतयावोपलक्षणम् । अतएव प्रमेयत्वादे विशेषणोपलक्षण बहि
र्भावात् प्रक्रारो द्विविध इति प्रतीकं गृहीत्वा व्यावर्तक इति शेषो-
मिश्रैः पूरितः । इयांस्तु विशेषः मिश्रमते विशेषणत्वं वस्तुसदेव
व्यावृत्त्यधिकरणता वच्छेदकत्वम् । तच्च संयोगाद्य वच्छेदकत्वात्
स्वरूप सम्बन्धविशेषः । तस्य प्रामाणिकत्व द्योतनाय मनौ प्रत्याद्य
व्यावृत्तीत्यादि निर्देशइति । तत्र " व्यावृत्त्युल्लेखानन्तरमेवहि विशे
षण प्रत्यय " इति मणिवाक्यं दुरुपपादम् । उपलक्षण तृतीयायास्तु
नोपलक्षणत्वं शक्यं, किन्तु वस्तु सत्युपलक्षणे प्रतिपादकेनोपस्थापिते
सम्बन्धमात्रम् । काकेन देवदत्तगृहा इत्यत्र काकसम्बन्धिनो देव
दत्तगृहा इत्यन्वय बोधः । प्रमेयत्वादित्थं न स्वरूप सद्व्यावर्तक
मिति नप्रमेयत्वेन घटइति प्रयोगः । यस्तु पशुना यजेतत्यादौ पशु
गतमेकत्वं विशेषणं, गृहं समाष्टीत्यत्र गृहगत उपलक्षणमिति छान्दसानां

व्यवहारः, सच विशिष्टान्वय तदनन्वय निबन्धनः । विशिष्टान्वय
पस्तुत्रिविधः- पशुना यजेतेत्यादौ तृतीयोपात्त कर्मतायां यांगभाव-
नायांवा पशोरन्वये एकत्वावच्छिन्न प्रतियोगिताकः संसर्गोभासत
इत्येकः । पशौ तद्विशेषणतापन्नैकत्वेच प्रकारता पर्याप्तेतिद्वितीयः ।
एकत्वे प्रकारत्वद्वयम् अन्योन्यावच्छिन्न - मेकं पशुविशेष्यतया
द्वितीयं भाषणादिविशेष्यतया निरूपितम्, एक मेववा भिन्न
विशेष्यता द्वय निरूपक संसर्गता युगला वच्छिन्न मिति
तृतीयः कल्पः । तथा च यदि दण्डावच्छिन्नः पुरुषसम्बन्धो विव-
क्षितः, तदा दण्डस्य विशेषणत्व मितरधातूपलक्षणत्वम् । उपलक्षणतायां
दण्डेन पुरुष मानयेत्यादि प्रमाणम् । प्रमेयः प्रमेयपदवाच्य इत्यादौ
विशेष्यान्वयिवाच्यतादात्म्यानवयितया प्रमेयत्व मपि विशेषण मित्याहुः ।

तत्र तृतीयायाः सम्बन्धमात्रार्थकतया प्रमेयत्वेन द्रव्यत्वेन वा
पुरुष मानयेत्यादिकः कुतो न प्रयोग इत्युच्यते -

अभावप्रतियोगित्वं वैशिष्ट्यं च तृतीयया ।

कथ्यते तत्र लक्ष्यस्य पुरुषादे द्विघ्नान्वयः ॥ ६ ॥

दण्डेन पुरुष इत्यादौ अभावप्रतियोगित्वं वैशिष्ट्यं च
तृतीयार्थः । तत्राभावे पुरुषः, तत्प्रतियोगित्वं च दण्डत्वावच्छेदेन
दण्डे, सच वैशिष्ट्ये, तत्पुरुषे ऽ न्वेतीत्युपलक्ष्यस्य विशेषण
तया विशेष्यतयाच द्वेधा वाक्यार्थानु प्रवेशः । पुरुष निष्ठात्यन्ता
भाव प्रतियोगि दण्ड विशिष्ट पुरुष इत्यन्वय बोधः । अत्येकं गु-
णानां द्रव्य निष्ठात्यन्ताभाव प्रतियोगित्वेपि न गुणत्वावच्छेदेन तथेति
गुणेन द्रव्यमिति नप्रयोगः, उपलक्षणता वच्छेदक धर्मावच्छेदेन
तृतीयार्थान्वय व्युत्पत्तेः । “ कलकणित गर्भेण कण्डेना शूर्णितेक्ष-
णः । पारावतः परिभ्रम्य रिरंलु शुम्बति प्रिया ” मित्यत्र कलकणित
गर्भकण्डत्व मेवोपलक्षणतावच्छेदकं, तत्र न पारावत निष्ठात्यन्ता-

भाव प्रतियोगिता वच्छेदकत्व बाधः । अत्यन्ताभावो वैशिष्ट्यं च तृतीयार्थः, अत्यन्ताभावे न्वयितावच्छेदका वच्छिन्न प्रतियोगितया वैशिष्ट्येच निरूपकतया दण्डस्यान्वयः, पुरुषत्व सामानाधिकरण्येन दण्डाभावो दण्डवैशिष्ट्यं चान्वेति इत्यपि वदन्ति ।

अवच्छिन्ना प्रतियोगिता तृतीयार्थः, तत्रावच्छिन्नत्वे दण्डस्य पुरुषत्वविशिष्टे च प्रतियोगित्वस्यान्वयः, तथा च दण्डावच्छिन्न प्रति योगितावान् पुरुषइत्यन्वयबोधः । पुरुषत्वव्यापकं प्रमेयत्वादिकं तद्व्याप्यं चैत्रत्वादिव न पुरुषत्वावच्छिन्न प्रतियोगितावच्छेदकं, व्याप्यव्यापकभावापन्नयो रेक प्रतियोगितानवच्छेदकत्वादिति प्रमेयत्वेन चैत्रत्वेनवा पुरुषइति न प्रयोग इत्यपरे ।

यजतेपशुनारुद्र मित्यादौ दानवाचके ।

यजतौ कर्मता माह तृतीयाधारतां क्वचित् ॥ ७ ॥

पशुनारुद्रं यजतइत्यादौ पशुं द्राय ददातीत्यन्वयबोधः । कर्मणि तृतीयासम्प्रदाने द्वितीया । पुष्येण स्त्रायादित्यत्र कालिकमाधारत्वं तृतीयार्थः, पुष्यपदं पुष्यचन्द्र संयोगावच्छिन्नकालपरम् । भोगेन प्रसित उत्सुकइत्यत्र तृतीयाविषयत्वलक्षणं गौणमाधारत्वमभिधत्ते ।

कालाध्वात्यन्तसंयोगक्रियाचे दपवर्णिणी ।

तृतीया युज्यते तर्हि द्वितीयैवान्यथा भवेत् ॥ ८ ॥

“अह्नाक्रो शेन वातुवाको ऽधीत” इत्यादाव ह्रस्व क्रोशत्वादि व्यापिकीं कालिकीं दैशिकी माधारतां तृतीया ब्रूते, यदि फलवती क्रिया धातूपात्ता । फलत्वन्तु यदिच्छा प्रयोज्याचारविषयः क्रिया तत्त्वम् । तदुपहिताक्रिया तथा । अध्ययनाचारश्च दृढं संस्कारेच्छा प्रयोज्य इति दृढसंस्कारोपहिताध्ययने धातुर्लक्षणिकः । यत्रतु क्रियायां न फलोपधानं ‘मासमधीतोपि नाध्यस्त’ इति, तत्र

द्वितीयैव प्रमाणम् । अत्यन्त संयोगमात्रं तृतीयार्थः अन्यस्तु व्य-
जनागम्यः । दिवसेन भवान् युद्धयेतेत्यत्र दिवसाभिव्यापकंभव-
त्कर्तृकं युद्धमिति प्रथमः, विजय फलेनोपहितं युद्धमिति द्वितीयश्च
बोध इति प्रकाश काराः ; तत्र तवशतु दिवस मयुद्धयत नतु
दिवसेनेत्यत्र गति श्रित्या । फलोप हितत्वस्य पदार्थतावादेतु दि-
वसाभिव्यापक युद्धकर्ता दिवसाभि व्यापक फलोपहित युद्धकर्तृ-
त्वाभाववांश्च तव शतुरित्यन्वयबोधः ।

इति तृतीयाविवरणम् ॥

डेभ्याम्यसश्चतुर्थी सा सम्प्रदानत्व वाचिका ।

सम्प्रदानन्तु दानस्य क्रियायावा फलोपयुक् ॥ १ ॥

डेभ्याम्यसित्तिचतुर्थी । तत्र ङकारोनुबन्धो नवाचककोटिप्र-
विष्टः । चतुर्थ्यर्थस्तु सम्प्रदानत्वम् । तत्र ददातेः स्वत्वध्वंस जनको
व्यापारोर्थः । अतएव स्वत्वध्वंसवत्तया हिरण्यादेः कर्मत्वं । उत्सर्गेपि
ददाति मुख्यएव । विक्रयादावपि ददातिप्रयोगो दृश्यते गोमि-
थुनमादायकन्यां ददाति इत्यादौ ।

यद्वा उपेक्षायां ददातिव्यवहाराभावात् स्वत्वानुकूलस्त्यागो द-
दात्यर्थः । त्यागस्तु नम्र किं त्वस्येत्याकारो नममेत्यनेनोपेक्षा साधा-
रणेन स्वत्वध्वंससम्प्रतिजनकः । स्वत्वध्वंसप्रकारतानिरूपित विशेष्य
तासंसर्गेण तत्पुरुषाय त्यागस्य विशेषणतया तत्पुरुषाय स्वत्वध्वंसं
प्रति जनकत्वात् । किन्त्वस्येत्यनेन परस्वत्वं प्रतित्यागस्य जनकता ।
स्वत्वध्वंसोव्यापारः । अतएव चिरान्तरितेपि त्यागे सम्प्रदानानुमत्या-
तदीयं स्वत्वं जन्यते, नजन्यतेच चोरकर्तृकत्यागेन परस्वत्वं । पूर्वस्वा-
मि स्वत्वस्य स्वत्वान्तरप्रतिबन्धकत्वात् ।

यत्तु त्यागस्योपेक्षासाधारणेन रूपेण स्वत्वनाशं प्रत्येव जनकत्वं नतु स्वत्वे, प्रमाणाभावात् ; “सप्तविंशतिगमाधर्म्या लामोदायः क्रयोजयः । प्रयोगः कर्मयोगश्च सत्प्रतिग्रहएवचे” इत्यत्र, “याजनाध्यापनप्रतिग्रहौ ब्राह्मणोधनमार्जयेत्” इत्यत्रच, प्रतिग्रहस्यैव स्वत्वोपायत्वाभिधानात् । प्रतिग्रहस्यापीदं ममेत्याकारानुमतिस्वरूपस्य समित्कुशाद्युपादान साधारणेन रूपेण स्वत्व जनकत्वम् । तत्पुरुषनिरूपितस्वत्वं इति तत्पुरुषसमवे तस्वीकारस्य विशेष्यतयाकारणत्वात् । तथा च स्वत्वमात्रं चतुर्थर्थः । तत्र प्रकृत्यर्थस्य निरूपकतयान्वयः । जनकतया च स्वत्वस्य ददात्यर्थफले स्वत्वध्वंसे ऽन्वयात् ब्राह्मणाय गान्ददातीत्यादौ ब्राह्मणनिरूपितस्वत्व जनकगोनिष्ठ स्वत्व ध्वंसजनकत्यागवा नित्यन्वयबोधः । व्यधिकरण स्वत्वं प्रतिगविस्वत्वध्वंसस्यजनकतया स्वत्वे गोवृत्तित्वमर्थाह्वयते । तेन पुत्रस्वाराज्यकामनया दीयमानायां गविपुत्राय गान्ददातीति न प्रयोग इति ।- तत्र स्वत्व ध्वंसजनकत्यागमात्रस्य ददात्यर्थत्वं उपेक्षायामपि ददातिप्रयोगापत्तिः । दानस्य स्वत्वं प्रत्यकारणत्वे अन्यमुद्दिश्यत्यक्त्वे न्यस्योपादाने स्वत्वोत्पत्तिप्रसंगात् । उपादानमात्रस्य स्वत्वकारणत्वे समित्कुशादाबिष प्राप्तनाष्टिक हिरण्यादावपि उपादानमात्रेण स्वत्वोत्पत्तिप्रसंगात् । उपादानेन स्वत्वेजननीये समित्कुशादीनां तादात्म्येन सहकारित्वाभ्युपगमे तु दानस्यापि विशेषसामग्रीयटकत्वमावश्यकम् । तत्पुरुषाव स्वत्वप्रकारणानिरूपित विशेष्यतासंसर्गेणत्यागस्य तत्पुरुष स्वत्वं प्रतिकारणत्वम् । स्वत्वध्वंस्तुव्यापारः । ब्राह्मणाय गान्ददातीत्यादौ निरूपकत्वं स्वामित्वं वा चतुर्थर्थः । तथा च ब्राह्मणनिरूपितस्य ब्राह्मणसमवेत स्वामित्व निरूपितस्य वा स्वत्वस्य स्वत्वध्वंसव्यापारेण जनकस्यागोचाक्यार्थः । भवतु वा स्वत्वस्योद्देश्यत्वाख्य विषयतासंसर्गेण त्यागान्वया स्वत्वोद्देश्यकत्वरूप सत्यागएव ददात्यर्थः । अतएव स्वत्वशानुपहिते प्युत्सर्गे ब्राह्मणस्य सम्प्रदानत्वं ददातिश्च मुख्यत्वमुपपद्यते ।

यत्तु - उत्सर्गेणापि समनन्तरमेव सम्प्रदानस्वत्वं जन्यते ।
अतएव तदुद्देश्येन त्यक्तेधने तस्मिन्न प्रतिगृह्यैव निधनमुपगते त
त्पुत्राणां स्वत्वोत्पत्तिरूपपद्यते, तद्व्यक्तिमरणजन्यस्वत्वध्वंसस्य स्व
त्वध्वंसव्यापारेण तद्व्यक्तिमरणस्य वा तत्पुत्रस्वत्वं प्रति जनकत्वात् ।
अपुत्र व्यक्तिमरणजनित स्वत्वध्वंसस्य तत्पत्नीस्वत्वं प्रत्येयजनकत्वम्,
' अपुत्रस्य धनं पत्न्यभिगामी ' ति स्मरणात् । ऋतुमपेक्ष्यनिधनमुप
गते पितरिजातमपि स्त्रीस्वत्वं पुत्रोत्पत्त्या नाशयते, पितृमरणजनित त
त्स्वत्वनाशेनच मातृस्वत्वमाशानन्तरं पुत्रस्वत्वं जन्यते, तादृशस्थलेच
मात्रा विक्रीते न पुत्रस्वत्वोत्पत्तिः, केतु पुरुषस्वत्वस्य प्रतिबन्धकस्य
नाशकाभावात्-इत्यवश्यमुत्सर्गं व्यवहितस्यापि पुंसः स्वत्वं जन्यतइति ।
तत्र एवमपि मृतं प्रोषितमुद्दिश्यत्यक्ते तत्पुत्रस्य स्वत्वानुत्पादप्रसंगात्
उत्सर्गव्यवस्थान्तरस्यावश्य माश्रयणीयत्वात् । ब्राह्मणमात्र मुद्दिश्यत्यक्ते
तुल्यपुरुषादौ ब्राह्मणसामान्य स्वत्वोत्पादप्रसंगात् परस्वे दातुं विभज्यवि
तरणेप्यनाधिकार प्रसंगात् । इत्थंच सम्प्रदानमित्यन्वर्थं संज्ञाबलात् दान
फलस्वत्वनिरूपकत्वमेव सम्प्रदानत्वं चतुर्थ्या मुख्यार्थ इतिदार्शनिकाः ।

शाब्दिकास्तु - ददातेः स्वत्वध्वंसः स्वत्वंच फलविधयार्थः,
त्यागक्रियाफलद्वयमप्येकेनैव साक्षात् । द्वितीयोपात्तमधिकरणं स्वत्वे
स्वत्वं ध्वंसेच यौगपद्येनान्वेति । गां ददातीत्यत्र गोवृत्तेः स्वत्वस्य
स्वत्वध्वंसस्य चानुकूल स्त्यागो वाक्यार्थः । तेन ग्रामलाभकामनया
नीयमानायां गवि गां ग्रामं ददातीति न प्रयोगः । चतुर्थीतु धात्वर्थ
फलान्वयिप्रीत्यादिफलान्तर मभिधत्ते । तेन गां ददाति ब्राह्मणाय
त्यत्र ब्राह्मणप्रीतिजनक गोवृत्तिस्वत्वस्य गोवृत्तिस्वत्वध्वंसस्य चानु
कूल स्त्यागो वाक्यार्थः । प्रीति मजनयत्यपि स्वत्वे यदि ददाति
प्रयोगः, तदा तत्रेष्यमाणं प्रीतिजनकत्वमेव चतुर्थ्यर्थः । इच्छायां

चतुर्थ्यन्तप्रकृत्यर्थस्य विषयतयान्वयः । ब्राह्मणविषयतानिरूपित प्रीतिविषयतानिरूपित जनकत्वविषयतानिरूपित विषयताभिप्रायः स्वत्वेऽन्वेति ।

अत एव “ कर्मणा य मभिप्रेति स सम्प्रदान ” मिति (१-४ ३२) सूत्रे फलगोचर मभिप्रायविशेषमेव चतुर्थ्यर्थतया पाणिनिरुदाजहार । तत्र सम्प्रदानपदं नान्वर्थसंज्ञकं, येन दानजन्यफलभागेव सम्प्रदान संज्ञस्स्यात् ; किन्तु क्रियान्तरजन्यफलवदपि सम्प्रदानमिति सञ्ज्ञायते, “ क्रियाग्रहणं कर्तव्य ” मिति वार्तिकात् । चतुर्थ्युपात्तं च फलं कचि दनुकूलतया धात्वर्थफले ऽन्वेति, यथा “ ब्राह्मणाय ददाती ’, त्यत्र दानफलस्वत्वे ब्राह्मण प्रीतिः, “ वृक्षायोदकं सिञ्चती ” त्यत्र क्रियाफले जलसंयोगे वृक्षपुष्टिः, “ यद् अग्रे च प्रजापतये च जुहोती ” त्यत्र च वह्नि संयोगफलप्रक्षेपात्मक होमफले वह्नि संयोगे ऽग्निप्रजापति स्वाम्यं तत्प्रीतिर्वा, ‘ विप्रायान्नं निर्वपती ’ त्यत्र निर्वाप फले विकल्पात् विप्रभाजनं, “ खण्डिकोपाध्याय शिष्याय चपेटां ददाती ” त्यत्राभिघात फलकक्रियाफले अभिघाते शिष्यव्यथा, ‘ अजां ग्रामाय नयती ’ त्यत्र कर्मानुकूलव्यापारात्मक नयनफले कर्मणि ग्राम संयोगः ।

यत्र च नयतिना संयोगोऽप्युपात्तः, तत्र परया कर्मसंज्ञया सम्प्रदानताबाधात् ‘ अजानयति ग्राम ’ मित्येव प्रमाणम् । एवं गमनजन्य फलस्य चैत्रेपि सम्भवेन ‘ चैत्रं श्वेत्राय गच्छती ’ ति प्रयोगोपादानमपि परास्तम् , परया कर्तृसंज्ञया सम्प्रदानसंज्ञाबाधात् ।

कचि चतुर्थ्यर्थः प्रधानक्रियाया मन्वेति, यथा, ‘ आत्मनेवै पुत्रः प्रियोभवती ’ त्यत्र पुत्रप्रियभावे आत्मनः प्रीतिः, ‘ पत्येशेते प्रौढावधू ’, रित्यत्र प्रौढवधुकर्तृकशयने पतिः, “ ग्रामाय गच्छती ” त्यत्र शुद्ध स्पन्दार्थक गमि धात्वर्थे ग्रामसंयोगः । अतएव गत्यर्थं कर्मणि विभाषाचतुर्थी विधिः प्रत्याख्येयः, गमि फलस्य धातुन्ने

पादाने चतुर्थीति न्याय सिद्धतया 'ग्रामाय चलति' 'वृक्षाय स्पन्दते'
इत्यादाविव ग्रामाय गच्छतीति प्रयोगस्या प्युपपन्नत्वात् । पाक
मात्रस्य धातुनोपादाने 'ओदनाय तण्डुलायवा पचती' त्यादि प्रयो-
गोपीष्ट एवेत्याहुः ।

रुच्यर्थधातुसाकाक्षा चतुर्थी प्राह धर्मताम् ।

स्पृहिणा यतिना सव्यपेक्षातु विषयत्व वाक् ॥ २ ॥

'चैत्राय मोदते रोचते स्वदते मोदक, इत्यत्र रुच्यादे
रभिलाषोर्थः, तत्समभि व्याहृत माख्यातन्तु विषयत्वं चतुर्थी सम-
वेतत्वं मभिधत्ते । तेन चैत्र समवेता भिलाष विषयो मोदक
इत्यन्वय बोधः । स्पृहयति समभिव्याहृत माख्यातन्तु समवायित्व
मभिधत्ते, चतुर्थीतु विषयतां । तेन 'पुष्पेभ्यः स्पृहयति' 'पटा-
ययतत' इत्यत्र पुष्प विषयाभिलाषवान् पटविषयक यत्नवा नित्यन्वय
बोधः । पट मुद्दिश्य तन्तुं साधयत्यपि प्रयत्ने तदुद्देश्यत्वेन विषय
इति 'पटाय यतत' इति निराबाधः । "स्त्रांषु प्रवीर जननी
जननीतवैव देवी स्वयं भगवती गिरिजापि यस्यै । त्वद्गो वंशकृत
विशाख सुखावलोक व्रीडाविदीर्ण हृदया स्पृहयाम्बभूव " इत्यत्र
रेणुका सदृशीभवेय मित्यभिलाष एव स्पृहा, तस्यांच रेणुकाविषय-
त्वाबाधः । यद्विच विषयतामात्रस्य चतुर्थ्यर्थत्वे 'पुष्पत्वाय स्पृहयति'
इति प्रयोगापस्या स्वनिष्ठविषयतानिरूपित मुद्देश्यत्वमेव स्पृहिसमभि
व्याहृतचतुर्थ्यर्थः, भवति च 'पुष्पं मेस्यात्' 'पुष्पवानहस्या'
मित्यभिलाषविषयत्व मुद्देश्यत्वस्वरूपमिष्टसाधनं, पुष्पमिष्टसाधनं पुष्पं
ममेति ज्ञानद्वयेन इष्टसाधनं पुष्पं ममेति विशिष्टज्ञानेनवा तादृशेच्छा
जननात्, इतिरेणुकासदृशीभवेयमित्यभिलाषो न रेणुकां किन्तु तस्मा
दृश्यमुद्दिशतीति 'रेणुकायै भगवतस्पृहयती' ति प्रयोगोनुपपन्नइति
विभाव्यते ; तदा स्वीक्रियतां तादात्म्येनोद्देश्यप्रकारकोभिलाषः,

‘ ब्राह्मणोदंश्या ’ मितिच्छाकारोल्लेखदर्शनात् । तत्रच ब्राह्मण इष्ट साधनं । ब्राह्मणोह मित्यादिज्ञानद्वय मेकंवा कारणमित्यन्वदेतत् । तथा रेणुकाहं भवेयमित्यभिलाषएव स्पृहा । तत्रच रेणुकाया निरुक्तमुद्देश्यत्वं निराबाधमितिदिक् ।

नन्वेवं ‘ स्पृहणीयगुणैर्महात्मभि ’ रित्यत्र कर्मणि कृत्व प्रत्ययोदुरूप पादः, निरवकाशया सम्प्रदानसंज्ञया कर्मसंज्ञाया धात्वन्तरलब्धपदाया बाधादितिचेत्; उच्यते । ‘ दानीयोब्राह्मण ’ इति प्रयोगात् सम्प्रदानतानी यरोपि प्रवृत्ते निमित्तमिति नम्यते, सम्प्रदानत्वप्रवृत्तिनिमित्तको नीयर प्रत्यय इति दानीयो ब्राह्मण इति प्रयोगदर्शना दवगम्यते । तेन स्पृहणीयो गुण इत्यत्र सम्प्रदान एव कृत्यप्रत्ययो न कर्मणि । एतेन “ परस्परं स्पृहणीयशोभनं नचे दिदं द्वन्द्व मयोजयिष्य ” दित्यपि व्याख्यातम् ।

हरदत्तस्तु स्पृहे रीप्सित इति सूत्रं ‘ स्पृहाकर्मणि न सम्प्रदान संज्ञां विधत्ते, तथा सति तुल्यविषयतया निरवकाशया विशेषसंज्ञया धात्वन्तरभावकाशयाः कर्मसंज्ञाया बाधः स्यात्, किन्तु यत्र स्पृहि रिच्छामात्रवाचितया फलावाचकत्वादकर्मकस्तत्र विषयतात्वेनोद्देश्यत्व भावेन वा विषयताभिधायिचतुर्थीसम्पत्तये तत्र संज्ञाविधीयते । यत्र विषयता स्वरूपफलावच्छिन्नाभिलाषवाचिस्पृहिः यत्र वा विषयतैव सम्बन्धत्वेनाभिधानीया तत्र कर्मणि द्वितीया शेषषष्ठी च प्रमाणम् । अत एव “ स्पृहयन्ति गुणान् मनीषिणः परिवादन्तु परस्य दुर्जनं ” इति, “ कुमार्य इवकान्तस्य त्रस्यन्ति स्पृहयन्ति चे ” ति प्रयोग उपपद्यत इत्याह ।

श्लाघहन्नुद्धृष्टाशपां कर्म राधे विप्रश्नगोचरः ।

उत्तमर्णोधारयते भजते सम्प्रदानताम् ॥ १ ॥

उत्कर्षप्रकारक प्रतिपत्ते रनुकूलव्यापारः शब्दोवा श्लाघः, अदर्शनस्यानुकूला व्यापारो ह्युतेः, प्रकाशस्यानुकूलव्यापारः सम्मुखाव

स्थानादिः तिष्ठते, स्वकर्षप्रकारकप्रतिपत्ते रजुकूलः शपे रर्थः । नर-
पत्नये स्थावत इत्यर्थोत्कर्षप्रकारकप्रतिपत्तिस्वरूपफलान्वयिनि विशेष्ये
नरपतिं स्तौतीतिवत्कर्मसंज्ञाप्रत्ययतया तदपवादाय चतुर्थी विधीयते ।
जारायहुते बन्धकीत्यत्र जारप्रच्छादयति इत्यादायिवा दर्शनस्वरूपप्र-
काश समवायितया जारादेः, शिशवे शरत इत्यत्र शिशु निन्दती-
त्यादा विवापकृष्टज्ञानविशेष्यतया शिशोः, प्रसूतं कर्मत्व मपवदन्ती-
सम्प्रदानसंज्ञा विधीयते । यत्रतु रथेयत्वेन निर्णायकत्वेनचाश्रयणं
तिष्ठन्तस्य तिष्ठतेरर्थः तत्र न सम्प्रदानता । अतएव “ स्वशय्यगणा-
दिषु तिष्ठतेय ” इति भारविः । संशयानन्तरितस्य कर्मादौ निर्णाय-
कत्वेनाश्रयणस्य कार्थ्य इति तदर्थः । यत्र च नोपालम्भः शपेरर्थः,
किन्तु शपथः - शुद्धयशुद्धिविवेचकः पुत्रदारशिरः स्पर्शादिरर्थः,
तत्रपुत्रेण शपतीत्येवप्रमाणम्, नतु पुत्रायेति । अतएव “ आचम्यचा-
बुटुषितः करकौशपेयं भावानुरवतललनासुरतैः शपेयम् । जीयेय येन
कविना यमकैः परेण तस्मै वहेयमुदकं घटकपरेण ” इति दृष्टान्तः ।
वासुदेवमपराध्यति गर्गइत्यत्र दैवपर्यालोचनं शपेरर्थः, चतुर्थ्यास्तु
समवेतत्वं, तथा च वासुदेवसमवेतं दैव गर्गः पर्यालोचयतीति वा-
क्यार्थः । राघिरीक्षते रज्जुपलक्षणं, तेन कृष्णायेक्षते गर्ग इत्यत्र निद-
कतैवगतिः । मम पुत्रस्य कीदृजं शुभं मशुभंवेति विविचयप्रश्नोच-
रतानु वासुदेवपदेन न शनिवाक्ये, किन्तु व्यञ्जनैव । प्रश्नानन्तरितं
शुभाशुभपर्यालोचनंवा शपेरर्थः । गर्गायक्षते धारयती यत्र ऋणत्व निरू-
पित मध्यमर्णत्वं धारयती रर्थः, पार्श्वभूयर्णत्वाश्रयतया ऋतस्य कर्मत्व,
उत्तमर्णत्वं चतुर्थ्यर्थः । तथा च गर्गदृष्टुतमर्णत्वं निरूपितशतदृष्टृण-
त्व प्रतियोगिकाधमर्णत्वाश्रय इत्यन्वयवाक्यः । उत्तमर्णत्वं स्वाभित्व
विशेषः । ऋणत्वाधमर्णत्वं स्वत्वस्वाभित्ववदतिरिक्तावेव पदार्था वतु-
गतप्रतीतिव्यवहारयो रविशेषात् । स्वत्वाभाव ऋणत्वमिति चेष्टत्वा-
भावएव स्वत्वमित्यपिस्थात् । यद्विज्ञाधारतास्य पदविशेषस्य साध-

नं विनियोगएव ऋणत्वं ददा पापासाधनविनियोगएव स्वत्वमिति-
स्यात् । अधिनियोगकालेपि स्वव्यवहारो ऋणव्यवहारेण तुल्ययोग
क्षेमः । शास्त्रमपि ऋणवे स्वत्वेच तुल्यम् । शास्त्रे ननुगतप्रवृत्ति
निमित्तकर्णपदघटितत्वमिव तादृशस्वपदघटितत्वमपि सिद्धान्ततत्वे विस्त
रतो व्यवस्थापितमिति नेहतन्यते ।

कुधद्रुहेर्ष्यासूयार्थं धातुभिः सव्यपेक्षया ।

चतुर्थ्या विषयीभावः समवायो ऽभिधीयते ॥ ४ ॥

कुधिकुपिरुषादयो धातवः केवल द्वेषगुणवाचका अकर्मकाः ।
शत्रवे कुध्यति कुप्यतीत्यादौ द्विष्टतालक्षणविषयता विशेषार्थः । द्विषि-
स्तु द्विष्टतोपलक्षितं द्वेष मभिधत्त इति न कुधिपर्यायइति शत्रुद्वेष्टात्येव
प्रमाणम् । दुहेर्द्विष्टाचरणमर्थः, शत्रवेदुह्यतीत्यत्र चतुर्थ्याद्वेषान्वयी
समवायार्थः, शत्रुसमवेत द्वेषविषयकाचारवा नित्यन्वयबोधः । पर
क्रियागोचरो द्वेष ईर्ष्या । सप्तमीभ्य ईर्ष्यतीत्यत्र क्रियान्वयिसमवेतत्वं
चतुर्थ्यर्थः । सप्तमी समवेतक्रियां न सहतइत्यन्वयबोधः । परसमवेत
क्रियाया मीर्ष्यतिना फलविधया निर्दिष्टायां तद्विषये कर्मणि द्वितीयैव
प्रमाणम् । भार्यामीर्ष्यति मैनामन्योद्राक्षीदित्यत्र भार्याविषयकमन्य
समवेतदर्शनं न सहत इत्यन्वयः । परगुणेषु दोषावारोपणमसूया ।
वादिने सूयतीत्यादौ वादिसमवेतं ज्ञानं भ्रमत्वेनाख्यापयतीत्यर्थः ।

यत्तु प्रकाशकारचरणैः “ भ्रातस्तावदहं शठेनविधिना निद्रा
दरिद्री कृत ” इत्यत्र विधिं प्रत्यसूया व्यज्यत इत्युक्तम् । तत्रेदं मा
कृतम् - विधेर्नैसर्गिकोगुणो निद्रादरिद्रीकरणं, तच्च शाब्दहेतुकत्वं
स्वरूपेण दोषत्वेन कामिना स्वप्नसमागमविच्छेदविह्वले नारोपित
मिति गुणे दोषारोपरूपासूयाभावो भिव्यज्यते । शत्रुमभिकुध्यति
दुह्यति वेत्यादौ कर्मसंज्ञातु “ कुधद्रुहो रूपसृष्टयोः कर्म ” इत्यनुशासन
सिद्धा ।

प्रतिश्रवाश्रवौ याच्ना पूर्वस्वीकार वाचिनौ ।

याचनान्वित कर्तृत्वं चतुर्थी तत्र भाषते ॥९॥

प्रतिशृणोते राशृणोतेश्च याचना पूर्वको देयत्वेना भ्युपगमोर्थः । यत्तु “संविदागूः प्रतिज्ञानं नियमाश्रव संश्रवाः । अंगीकाराभ्युपगम प्रतिश्रव समाधय” इति नामलिङ्गानुशासने भाश्रव प्रतिश्रवावपि संश्रव पर्यायत्वेन पपाठ , त दर्थैकदेशाभिप्रायेण । द्विजाय गां प्रतिशृणोतीत्यादौ चतुर्थ्याः कर्तृत्वमर्थः, सचयाचनान्वयी, द्वितीयोपात्त कर्मत्वं याचनागीकारयो रुभयोस्सम्बध्यते, तथाच द्विज कर्तृक गोकर्मक याचनापूर्वको देयत्वेना भ्युपगमो वाक्यार्थः । एवमनुशृणोतेः प्रतिशृणोतेश्च शंसनपूर्वकं प्रोत्साहनमर्थः । शंसनं कथनं, प्रोत्साहनं हर्षानुकूलो व्यापारः । होत्रे प्रतिशृणोत्य ध्वर्युरनुशृणोति चेत्यत्र चतुर्थ्याः शंसने हर्षे चान्विता वृत्तिरर्थः । तथाच होतु वृत्ति शंसन पूर्वकस्य होतु हर्षानुकूलस्य व्यापारस्य कर्ताध्वर्युरित्यन्वयबोधः ।

परिक्रयस्य करणे सम्प्रदानत्व मिष्यते ।

नियम्यकाले भृत्या यः स्वीकार स्तपरिक्रयः ॥६॥

भृतिवैतनादि, तद्दानपूर्वकोयः स्वत्वाल्लुकूलो व्यापारः सक्रयः, सनियत कालावच्छेदेन एकत्र विद्यमानस्य स्वत्वस्य जनको यदि तदापरिक्रय इत्युच्यते । परिक्रयजन्यं स्वत्वं तत्रैव वस्तुनि मा समान्न मवस्थाय नश्यति, मासा नन्तरंतु स्वत्वांतर मुपपद्यते । व्यवस्थावशा देकमेव वा स्वत्वं । यद्यत्कालावच्छिन्न वस्तुविषयकं तदा तदा धर्मव्यवहारप्रयोजक मित्यपि लीलावतीप्रकाशे वर्धमानोपाध्यायै रुद्धावितम् । परिक्रयकरणञ्च भृति स्तम्प्रदानसंज्ञं विभाषया । शतेन शतायवा परिक्रीतो वृष इत्यत्र तृतीया चतुर्थ्याः करणत्वमर्थः, सच स्वत्वेऽन्वेति, शतस्य स्वत्व जनकदान व्यापार वतया स्वत्व करणत्वस्याबाधात् । तथाच शतकरणक स्वत्वजनकः परिक्रय इत्यन्वय बोधः ।

परंतु भृतिदानजनित नियतकालक स्वत्वजनक परिग्रहः
परिक्रिय इत्युच्यते । तत्र भृतौ तादात्म्येन शतस्यान्वयः । संसर्ग
तया लब्धकरणत्वस्यानुवादिका तृतीया चतुर्थी वा, ज्योतिष्टोमेन
यजेतेत्यादिदृष्टियाहुः ।

ग्रामाय गच्छतीत्यत्र कर्मत्वमपि चतुर्थ्यर्थः, “गत्यर्थे कर्मणि
द्वितीया चतुर्थी चेष्टाया मनध्वनी” त्वनुशासनात् । चेष्टायामिति ज्ञानार्थ
कर्ममेवमुदाहृतः । अनध्वनीत्यध्वने गच्छतीति प्रयोगवारणाय । तेन मनसा
व्रजति हरि मित्येव प्रमाणं, नतु हरय इति । चेष्टापदं क्रियासा-
मान्यपरं, ग्रामाय गच्छति रथ इति प्रयोगात् । अत्र चेष्टाभित्र
गत्यर्थे ऽध्यति च चतुर्थीनिषेधमात्रे तात्पर्यम्, स्पन्दमात्रवाचिनि
गमौ तज्जन्यकण्वति सम्प्रदानचतुर्थीव ग्रामाय गच्छतीति प्रयोगस्यो
पपन्नतया पृथग्विधे रनयकाशार्जित महाभाष्यकृतः ।

इति पदवाक्यरत्नाकरे कारकचतुर्थीविवरणम् ॥

सादृश्य मपकर्षो वा यतो मन्यति कर्मणि ।

अनादृते नञाबोध्यश्चतुर्थी तत इष्यते ॥१॥

नत्यातृणाय तृणं ना मन्य इत्यत्र सादृश्य मपकर्षो वा नञर्थः,
“ द्रौणि मर्यादा दानो ब्राह्मणो नैष दुर्मति ” रित्यादौ व्यस्तनञापि
निकर्षबोधनात् । तृणपदसमभिव्याहृतया द्वितीयया चतुर्थ्या वानजार्थान्व
यिप्रतियोगित्वं मुख्यतेसाधुत्वमात्रार्थावातथाच तृणप्रतियोगिकेन सादृश्ये
नापकर्षेणवाबांजानातीति शाब्देन्ययात्ततो ऽनादृतस्त्वमिति वयंजनिको
मन्यतेः कर्मण्यनादृकोधो ननु शाब्दः । यस्तु नानादरो व्यंजनया प्रती
यते तत्र वृषजं न द्विजं मन्ये इत्यादौ न चतुर्थीलाभः । दृश्यतेच

वैयंजनिकबोध मपेक्ष्य साधुता पदानाम् । अत एव रूपं तस्य
मित्यादौ वैयंजनिकप्रयोजनप्रतिपत्त्यभावे रूपपदस्य तद्व्यञ्जनाधुतया
नेयार्थता नामदोषः । अत एव “ वद्वदजितः स शत्रुं नहतो
जल्पं स्तव तवास्मी ” त्यादौ हर्षभयादौ श्रोत्य पुन रुक्तं साधु ,
नेतरथा । नचान्नशब्देन हर्षादिः प्रतीयते । सुन्दर सुन्दर वृथाते
सौन्दर्यं, अर्जुन अर्जुन सात्विके सात्विके तव मांसे दिशां बलिं
करोमि इत्यादौ आमन्त्रितस्य वाक्यादे द्विभाषो ऽ सुवाञ्छोधादौ श्रोत्ये
साधु, नापरथा । भवतु वा तृणसदृशतदपकृष्टादौ तृणपदस्य लक्षणा,
तस्य त्वत्पदार्थतादान्येनान्वयः । नञ्पद मनाहतवाचि । तृणवद्
नाहतं त्वां मन्य इत्यन्वयबोधः । यदिच “ मन्यतेः कर्मणो यस्मा
दनुक्तस्या पकृष्टता । नञ् बोध्या स्या द्वितीयाव चचतुर्थी प्राणि
वर्जिता ” दिति शाब्दिकस्मृतिविरोधा ज्ञेयम् । अत्र मन्यते
रेति श्यन् विकरणकधातुनिर्देशा त्नादे व्युदासः, तेन
त्वां तृणं मनुतइत्येव प्रमाणम्, नतु तृणायेति । अनुक्तस्य कर्मण
इति तु नत्वंकीटो मम मतइत्यत्र कीटायेति प्रयोगनिवारणाय, तत्र
कर्मणः कृतप्रत्ययाभिहितत्वात् ।

अपरेतु अयुक्तैवापकृष्टेति पठित्वा वृषलं न द्विजमन्यइत्यादौ
युक्तापकर्षवाचिनञो ऽनेन व्युदासइति व्याकुर्वते । नञ् पदोपा
दानात् तृणादपकृष्टत्वां मन्यइत्यादिव्युदासः । अत्र च चतुर्थीसादृश्य
वचना नञ्पद विनिर्मुक्तापिप्रमाणम्, “ लहशत्वं तृणादीनामनुक्ते
मन्युकर्मणि । द्वितीयाव चतुर्थ्यापिबोध्यते बाधितं यदि ” इत्यापिशलि
स्मरणात् । अतएव “ तृणायमत्वा रघुनन्दनस्तद्रक्षः प्रधानं प्रधाना
न्निरास्थ ” दिति भट्टिः । “ तृणाभ्याममन्यते कामञ्जोधौःपंचका
रयन्नि ” ति श्रीहर्षः । तत्र भेदबोधनइव निकर्षसादृशादि बोधनोपि प्रति
योग्यनुयोगिपदयो स्तुल्यवचनत्वं तन्त्रं, तेन तृणायदुवां मन्यइत्यादिको
न प्रसंगः । त्वां ननाव मन्नं काकं तृणालं वा मन्य इत्यत्र चतुर्थी

निषेधाय प्राणिर्वर्जितादिति । प्राणिनस्तु “ नौ काकान्नसृगालानां प्रा-
णित्वं पारिभाषिक ” मिति स्मृत्या परिभाषिताः, तेन त्वां शुने
कौटाय वा मन्य इत्याद्युपपन्नं ननुपपन्नं च न त्वामन्नाय मन्य इति ।

अन्येतु न त्वां तृणाय मन्य इत्यादौ तृणपदस्य तृणसदृशोर्थः,
तस्य च त्वत्पदार्थे ऽभेदान्वयोपपादकतया कर्मानुवादिका द्वितीया
प्रसक्ता दार्ढ्यं पुरुषं जानातीतिवत्, तत्र मन्युर्कर्मविशेषणे सदृश
लाक्षणिके पदे द्वितीयेव चतुर्थी अनुशिष्यते, मन्यते मुख्यकर्मणि तु न
चतुर्थी, “ मन्यकर्मण्यनादरे विभाषा प्राणिष्वि ” त्यनुशासने नादर इत्य
स्यानादरनिमित्तकसादृश्यप्रतियोगिवाचकपदार्थ इत्यर्थकस्य कर्मविशेषण
त्वात्; नञ्पदस्य चानादरोर्थः, आदरो नामेष्टानिष्टाधनत्वेन प्रति
सन्धानं तदभेदश्च त्वत्कर्मकमननत्वावच्छेदेनान्वेतीति तस्यापि
हितासाधनत्वं मर्थतः पर्यवस्यतीत्याहुः ।

नमः स्वस्ति स्वधा स्वाहा ऽलं वषट्भिर्व्यपेक्षिता ।

चतुर्थी सम्प्रदानत्वविषयत्वादि शंसति ॥२॥

पुष्पं शिवाय नम इत्यत्र दानकर्म नमःपदार्थः, चतुर्थीसंप्रदा
नत्वार्था । तथाच शिवसम्प्रदानकदानकर्म पुष्प मित्यन्वयबोधः ।
ब्राह्मणाद्यर्गानामद्वि वाक्यमपि प्रमाणमेव, परन्तु नेदं त्यागवाक्यं धर्म्यं,
“नामगोत्रे समुच्चार्य सम्यक् श्रद्धान्वितो वदेत् । संकीर्त्य देशकालादि तुभ्यं
सम्प्रददे इती ” ति दानवाक्यस्य प्रतिनियमनात् । भवतु वा मन्त्र
करणकत्यागकर्मनमःपदार्थः, मन्त्रस्य करणत्वं तु त्यागजन्यं परमा
पूर्वं प्रधानापूर्वं वा प्रतिकरणत्वं मंगापूर्वद्वाराजनकत्वम् । श्रूयतेहि
मन्त्राणां करणत्वार्थिका तृतीया । तथाच मन्त्रकरणकोपकारजनक
त्यागकर्मणि नमःपदार्थे त्यागेन्वयि तदुद्देश्यकत्वं चतुर्थ्यर्थः । तथाच शि-
वोद्देश्यकस्य मन्त्रकरणकस्य त्यागस्य कर्म पुष्प मित्यन्वयबोधः ।
भवति च शिवाय नम इति वाक्यं मन्त्रः, चतुर्थ्यन्तनमोन्तवाक्यस्य

मन्त्रादपरिभाषणात् । तादृशमन्त्रस्तु दैवतोद्देश्यकत्यागस्यैवोपकारको
ननु ब्राह्मणसम्प्रदानकस्येति ब्राह्मणाय गौ नम इति वाक्यं न
प्रमाणम् । ब्राह्मणस्यपि देवतात्वविवक्षापान्तु ब्राह्मणाय नमः इति
वाक्यं दानांगब्राह्मणपूजादौ दृश्यते । मन्त्रवाक्ये शिवादीनां देवतात्वं
पुन रर्थगम्यं, ननु श्रौतम् । ऐन्द्रं दधात्यादितद्धितेन हि इन्द्र
शब्दस्य स्वरूपपरतायां चतुर्थ्यन्तकरणकत्यागकर्माभिधीयते, तदेक
देशे चतुर्थ्यन्ते तादात्म्येनेन्द्रस्यान्वयः । यदि पुन रिन्द्रो नाम स
चेतना देवता प्रामाणिकी, तदेन्द्रपदार्थ इन्द्रः प्रतिपाद्यप्रतिपादक
भावात्मकेनैव संसर्गेण चतुर्थ्यन्ते पदे ऽन्वेति । भवतु वेन्द्रप्रति
पादक मिन्द्रपदार्थः, तादात्म्यमेव चतुर्थ्यन्ते पदे भासते । अत
एव शक्राय स्वाहेत्यादिप्रक्षेपवाक्य मश्रौतम् । “यदग्नये च प्रजा
पतये च जुहोती” त्यादौ तु अग्नितुष्टुद्देश्यताक एव होमः श्रौतः,
तत्र चतुर्थ्यन्ताग्निपदकरणकत्वं न्यायगम्यमिति तद्धितापेक्षया
दुर्बला चतुर्थी, साक्षा देवताश्रुत्यभावात् । यदाहुः - ‘तद्धितेन
चतुर्थी वा मन्त्रालिङ्गेन वा पुनः । देवतात्वश्रुति स्तत्र दुर्बलन्तु पर
म्पर” मिति । तथाच शिवाय नम इति वाक्येपि नमःपदार्थैकदेश
त्यागान्वित उद्देश्यत्वाभिधं सम्प्रदानत्वं मेव चतुर्थी प्रतिपादयति ।
उद्देश्यत्वन्तु तन्निष्ठा प्रीति रेव । तेन शिवप्रीतिजनकत्यागकर्म
वाक्यार्थः । परमात्मनि शिवे प्रीते स्तज्जनकत्वस्य बाधितत्वे प्रीत्यु
द्देश्यतैव चतुर्थ्यर्थः । तत्रालम्बनत्वेन शिवस्यान्वयः । शिवः प्री-
यतामिति बाधितविषयकेच्छासम्भवात् । तादृशेच्छाप्रयोज्यत्वं त्यागे
प्रतीयते, फल्लेच्छाया उपायेच्छाप्रयोजकत्वात् । एवं शिवाय नम
इत्यत्र नतिरपि नमसोर्थः, तदन्वयिविषयत्वं च चतुर्थ्यर्थः, शिवविष-
यिणी नतिरित्यन्वयः । प्रजाभ्यः स्वस्तीत्यत्र सम्बन्ध एव चतुर्थ्यर्थः, प्रजा
सम्बन्धिकुशलमित्यन्वयबोधः । आशंसायांतु प्रजाभ्यः प्रजानां वास्वस्ति
स्यादित्युभयमपि प्रमाणम्, “चतुर्थीचाशिष्यायुष्य मद्र भद्रकुशलसुखार्थं

हितै ” रित्यनुशासने पर्याय्यं मद्रभद्रयो ग्रहणादायुष्यकुशलादीना
मपि पर्यायग्रहणावगमात् । अतएव “ आदास्यैर्हितकुशलाद्यर्थे योगे
चतुर्थीवि ” ति भागुरिः । अनुशासने च आयुष्य चिरञ्जीवितं, मद्रं
भद्रं च मंगलं, साक्षात्सुखसाधनं पुत्रजन्मादिकुशलं, अनामयं दुःख
साधनाभावः, सुखमात्मविशेषगुणः स्वतः वामनीयः, अर्थः प्रयोजनं
इच्छाविषयः, हितं कालान्तरभावीष्टसाधनं यागभैषज्यादि । आशिषीति
मार्कण्डेयस्यायुष्यमस्तीत्यादौ चतुर्थीव्युदासाय । अनाशिष्यपि स्वस्ति-
यागे चतुर्थीप्राप्तये षष्ठीनिषेधायच “ नमः स्वस्ति स्वाहा स्वधालंव
षट् योगाच्चे ” ति सूत्रेकुशलपयायस्य स्वस्तेः पृथग्रहणम् । स्वाहा
पदस्यापि होमकर्माथः, तत्र होमान्वय्युद्देश्यत्वं चतुर्थ्यर्थः । हविरग्नये
स्वाहेत्यत्रान्युद्देश्यक होमकर्महवि रित्यन्वय बोधः । वह्नि संयोगजनक
प्रक्षेपोत्तरांगक त्यागो जुहातेर्मुख्यार्थः । ब्राह्मणपाण्या
अधिकरणक प्रक्षेपांगकत्यागे हामादौ तु जुहोतिर्गौणः ।
तत्राग्नये कव्यवाहनायस्वाहा इत्यत्र स्वाहापदमपि । तथा पितृभ्यः
स्वधेत्यत्र पितृद्देश्यकत्यागः स्वधापदार्थः, तत्र पितृत्वं त्रैवर्णिक
सपिण्डितत्वम् । पाराशरस्य पिता न त्रैवर्णिक सपिण्डितः
किन्तु देवतामात्रमिति तत्र न स्वधाशब्दप्रयोगः । त्रैवर्णि-
कनासपिण्डितस्य पाराशरेण क्रियमाणे प्रत्याब्देकादौ न स्वधा
शब्दप्रयोगः, तस्य स्वधाशब्द प्रयोगनिषेधात् । प्रत्यवायावहस्तेन
पाराशरेण प्रयुक्तस्तथाविधशब्दः शाब्दबुद्धिजनयत्येव बाधकभा-
वात् । भवतु वा स्वधाकरणक त्यागकर्मैव स्वधापदार्थः, शूद्रकर्तृ-
कत्यागस्तु न स्वधाकरणकः । अल्लमिति पर्याप्त्यर्थकानां ग्रहणम् ।
पर्याप्तिरपिस्वाम्यं, निग्राहकत्वं च । अलं जगते प्रभुः समर्थः शक्तो
भगवानित्यादौ जगन्निरूपितस्य स्वाम्यस्य निग्राहकत्वस्यवाधिकरणं
भगवानित्यन्वयबोधः । प्रभ्वादि योगेषष्ठ्यपिसाधुः, “ प्रभुर्बुभूषुर्बुवन

त्रयस्य.” इति माघः । देवतासम्प्रदानकदानकर्म वषट्पदार्थः । वषडिन्द्रायेत्यादा विन्द्रोद्देशकस्य देवतासम्प्रदानकस्य दानस्य कर्म त्वन्वयः । उपलक्षणमिदं , सनकादिमनुष्येभ्यो हन्त इत्यत्र हन्तयोगे चतुर्थीदर्शनात् । मनुष्येभ्योदानं तत्कर्मवा हन्तपदार्थः ।

ननु नमस्यति नमस्करोतिवा देवानित्यत्र नमस्यते नमस्करोतिश्च नत्यनुकूलोव्यापारोर्थः, “ नमोवारिवश्चित्रङ्गः कयजि ” ति सूत्रेण कयज् विधानात् । “ शब्दवैरकलहा भ्रकण्वमेधेभ्यः करण ” इति सूत्रस्यानुवृत्तेः । तथा च शब्दायतिवन्नमस्यति रकर्मकएवस्यात् , धात्वर्थान्तभूतकर्मकात्वात् । एवं नमस्करोतिरपि । यदि च नमस्यति नमस्करोतिधातू नतावेवरूढौ, ननु यौगिकौ, व्याकरणव्युत्पादनं पुन रुणादिव्युत्पादनवत् बाळोपलाळनं, तथा च देवान्नमतीतिव देवान्नमस्करोतीत्यपि विषयवस्वरूप गौणकर्मत्वार्थकद्वितीयायोगा दुपपद्यत इत्युच्यते, यदि सकर्मकलक्षणोक्तरीत्या मुण्डयते रिवं नमस्यतेरपि सकर्मकत्व मित्यभिधीयते, तदा स्वयम्भुवे नमस्कृत्येत्यादिप्रयोगोलुप पन्नः, “ उपपदविभक्तेः कारकविभक्ति र्बलीयसी ” ति न्यायात् । उच्यते -

अध्याहृततुमन्तस्य धातोः कर्मानुशंसति ।

फलेभ्यो गच्छतीत्यादौ चतुर्थी व्याक्रियोदिता ॥ ३ ॥

विद्यते तावत् “ क्रियार्थोपपदस्य च कर्मणि स्थानिन ” इति क्रियान्तरगुणीभूतक्रियावाचकधातुप्रकृतिकस्य तुमुनः स्थानिनो नित्य मप्रयुज्यमानस्य कर्मणि चतुर्थी स्यात् इत्यधिका व्याक्रिया । फलेभ्यो गच्छतीत्यत्र आहर्तु मित्यध्याहृतम् , तत्कर्मभिधायिनी चतुर्थी , तथा च फलकर्मकाहरणार्थकं गमनं वाक्यार्थः । एवं स्वयम्भुवे नमस्कृत्येत्यादेरपि प्रीणयितु मित्यध्याहारिण स्वयम्भुवं प्रीणयितुं नमस्कृत्येत्यन्वयबोधः ।

उपकारकतानाम तादर्थ्यं तस्य भूयसी ।

विधा तादर्थ्यविहितचतुर्थ्या प्रतिपाद्यते ॥४॥

तादर्थ्यं अनुशिष्टा चतुर्थी, तादर्थ्यं चोपकारकत्वं, सोर्थो यस्येति बहुव्रीहिः॥ अनन्तरो भावप्रत्ययो ऽर्थार्थवतोः सम्बन्धमभिधत्ते, “कृतद्वितसमासेभ्यः सम्बन्धाभिधानं भावप्रत्ययेने”ति हरेरनुशासनात् । अर्थार्थवतो श्रोपकार्योपकारकभाव एव सम्बन्धः । उपकारकताच्च बहुविधा । क्वचित् कार्यकारणभावः, पटाय तन्तवो घटाय दण्ड इत्यादौ । क्वचि तन्निष्ठोपकारजनकत्वं, यथा ऽश्वाय घासो ब्राह्मणाय दधीत्यादौ । क्वचित् तदपकारकत्वं, यथा मशकेभ्यो धूमो हरिणेभ्यो वागुरेत्यादौ । तादर्थ्यप्रकाराः सर्वे कारणत्वोपकारकत्वापकारकत्वानि यथा यथं चतुर्थ्यधाः ।

“तु मर्थाद्भाववचना”दिति सूत्रेण साधिता ।

चतुर्थी तुल्यकर्तृत्वमुद्देश्यत्वं च शंसति ॥१॥

“तु मर्थाच्च भाववचना”दिति सूत्रेणविहिता चतुर्थी तुमर्थावभिधत्ते । तुमर्थस्तु तुल्यकर्तृकत्वं तदुद्देश्यत्वं च । पक्तुं गच्छतीत्यत्र पाकतुल्यकर्तृका पाकोद्देश्यकागमनक्रिया वाक्यार्थः॥शाब्दिकास्तु “भाववचनाश्चे”ति सूत्रेणभावे विहिताघञादयः क्रियार्थायां क्रियायां विधीयन्ते, ततश्च तादर्थ्यस्य घञाप्राप्तत्वात् प्रातिपदिकार्थमात्रे प्रथमाप्रसक्ता, तदपवादय “तु मर्थाच्च भाववचनादि”त्यनेन चतुर्थ्यनुशिष्यते । एतेन भावघञन्तात् पाकादिशब्दा तादर्थ्यचतुर्थ्यापाकाय गच्छतीत्यादि प्रयोगोपपत्ता विदन्तुमर्थादित्यनुशासनमनर्थकमिति न समर्थम् । नन्वेवमपि भाववचनानां तादर्थ्यार्थकत्वविधायकमनुशासनमेव व्यर्थं, भावघञन्तात् तादर्थ्यचतुर्थ्यैव पाकापज्जतीत्यादि प्रयोगोपपत्तेरिति चेन्न;- क्रियायाः क्रियान्तरतादर्थ्यविवक्षायां विशेषविहितेन तुमुना

घञोपवादात् पाकायेत्यस्यानुपपन्ना घञोविशेषविध्यन्तरावश्यकत्वा
दित्याहुः ।

चतुर्थ्यर्थो ज्ञापकत्वं मुत्पातत्वोपलक्षिते ।

गुणीभूतं भाति यथा वातायकपिलातडित् ॥१॥

वातायकपिलातडिदित्यत्र वस्तुतः उत्पातभूतायां कपिलायां तडि
ति वातविशेषितं ज्ञापकत्वं चतुर्थ्याप्रतिपाद्यते । उत्पातास्तु ज्योतिः
संहिताया मुपलक्षिता दिव्यभौमान्तरिक्षा बहुविधाः । उत्पातत्वमपि
वाक्यार्थबुद्धौ विषयइति पुनरप्रमाणिकम्, धातुयोगे कारकविभक्ती
नामिव उत्पातवाचिपदयोगे ज्ञापकत्वार्थास्माधुरिति सूचयितुं मुत्पातेन
ज्ञापित्वेत्यनुशासने उत्पातग्रहणात् ।

इति पदवाक्यरत्नाकरे चतुर्थी विवरणम् ।

ङसिभ्यां भ्यस इत्येषा विभक्तिः पंचमी तथा ।

अपायत्वं ध्रुवत्वं च तदादानत्वमुच्यते ॥ १ ॥

“ङसिभ्यां भ्यसि” ति पंचमी । तत्र ङकारोत्पन्नत्वः :
ततोः पत्रं पतति इत्यत्रापादानत्वं पंचम्यर्थः । तच्च ध्रुवत्वे सति त
त्क्रियाजन्यविभागाश्रयत्वं, “ध्रुवमपाये ऽपादान” मित्यनुशासनात् ।
ध्रुवत्वं तत्क्रियानाविष्टत्वम् । तथा च तत्क्रियानधिकरणत्वे सति त
त्क्रियाजन्यविभागाश्रयत्वम् । अत एव न पत्रस्य स्वनिष्ठक्रियापादानत्वं,
नवा कुड्यात् पततो ऽश्वात् पतति इत्यादौ पतनान्तरघट्यश्च तदितर
कर्तृक पतनापादानत्वहानिः ।

यत्तु - हरिणा “अपाये यदुदासीनं चलं वा
यदि वा चलम् । ध्रुवमेवा तदावेशा तदापादानं मुच्यते ।

पततो ध्रुवएवाश्रो यस्मादश्चात्पतत्यसौ । तस्याप्यश्वस्य पतने कुङ्कुमादि
ध्रुवमुच्यते । उभावप्य ध्रुवौ मेषौ यद्यप्युभयकर्मजे । विभागेऽविभक्ते
तु क्रिये तत्र विवक्षिते । मेषान्तःक्रियापेक्षमवधित्वं पृथक् पृथक् ।
मेषयोः स्वक्रियापेक्षं कर्तृत्वं च पृथक् पृथक् ” इत्यङ्गत्वं । तत्रापि
विभागेऽतीतिशेषः । उदात्तानं - विभागजनकाक्रिया अधिकरणम् ।
अतदावेशात् - विभागजनकक्रिया अधिकरणत्वात् । ननु परस्परान्ते-
षावपसरतइत्यादा उभयकर्मजन्ये विभागे विभागजनकक्रियानधिक-
रणत्वं न कस्यापि मेषस्येत्याशङ्कते- “ उभावपौ ” त्यादिना । न
विभागजनकावेन क्रियानुकूले प्रवेक्षनीया, किन्तु तादृष्येणेति,- ना
नुपपत्तिरिति समाधत्ते “ प्रविभक्ते ” इत्यादिना । तु स्तथापि पर्यायः ।
नन्वपादनसंज्ञावरुद्धे कथं कर्तृसंज्ञामेषयोः, आकङ्क्षादेकसंज्ञा प्रति
ज्ञानादित्याशङ्क्य, भिन्न भिन्न क्रियानिरूपितकारकान्तर समावेशो न
विरुद्ध इत्यभिप्रायेणाह “ मेषान्तरे ” त्यादि । विवरणवशात् कथित
एवार्थं पर्यवसानम् ।

तत्र क्रियादे रन्यलभ्यत्वा द्विभागजनकत्वं भेद
प्रतियोगितावच्छेदकत्वं च पञ्चम्यर्थः । तथा च तरोः पत्रं पततीत्यत्र
तत्समवेतविभागजनिका तद्वानिष्टभेदप्रतियोगितावच्छेदिका च पतन
क्रिया वाक्यार्थः । पञ्चम्यर्थे विभागे तदर्थैकदेशे भेदे च तद्वत्वादिना
एकएव प्रकृत्यर्थो यौगपद्येनान्वेति । तेन पत्रान्तरनिष्ठान्योन्याभाव
प्रतियोगितावच्छेदिका भेदपत्रस्य तर्वादिविभागजनिका भेदक्रिया
मादाय पत्रात्पत्रं पततीति न प्रयोगः ।

यत्तु विभाग एव पञ्चम्यर्थः, नचैवं पत्रात् पत्रं पततीति
प्रयोगप्रसङ्गः, पत्रस्य परथा कर्तृसंज्ञया उपादानसंज्ञायावाधात्, संज्ञाया
एव विभक्ति निष्पादकत्वादिति । तत्र एवमपि तरोः पत्रं पतति न
पत्रादित्यत्र पत्रसमवेतविभागजनकत्वाभावबोधने बाधप्रसङ्गः ।

अत्र हि न गुणात्पततीति विभागे न प्रकृत्यर्थसमवेतत्वस्य नवापत्ते
तत्समवेत विभागजनकत्वस्याभावः प्रत्येतुं शक्यते , अयोग्यत्वात् ।

ननु सिद्धान्तेऽपि पञ्चसमवेतक्रियायां पञ्चनिष्ठविभागजनकत्व प
न्नान्तरनिष्ठान्यान्याभाव प्रतियोगितावच्छेदकत्वाभयसत्त्वात् निषेधोत्प
पन्नः, नच तत्पञ्चापादानकत्व सनुदायो निषिध्यतइति पूर्वोक्तप्रायं
साम्प्रतं, युगसद्वहेणापि गृहीतुमशक्यत्वात्; नच स्ववृत्तिविभागजन
कत्व स्ववृत्तिभेदप्रतियोगितावच्छेदकत्वेभ्य संसर्गावच्छिन्नप्रतियोगि
ताकः पञ्चसामान्याभाव एव क्रियायां भासते, पञ्चमीतु प्रतियोगिता
संसर्गानुवादिका इत्यपि युज्यते, वृत्त्यनियामकसंसर्गं प्रतियोगितावच्छे
दकत्वस्थाभावात्, भावेवाविभागप्रतियोगिकत्व विशिष्टजनकत्वस्वरूप
साक्षात्संसर्गावच्छिन्न प्रतियोगिताकाभावस्य पञ्चापादानक्रियायामपि
निराबाधतया पञ्चात् पततिपतंगे नपञ्चात् पततीति प्रयोगप्रसंगात् ;
नच परम्पराश्रुत्या तादृशसंसर्गावच्छिन्न प्रतियोगिताकाभावएव पञ्च
म्यन्त पञ्चपदसमभिव्याहृतनञा बोध्यते, परम्पराहि विभागनिरूपकत्व
जनकत्वान्येव परस्परविशृङ्खलितानि संसर्गः, तत्र पञ्चत्वा वच्छिन्नप्रति
योगिता निरूपिता विभाग संसर्गता, तथा निरूपिता निरूपकत्वे, तथा
जनकत्वे संसर्गता, तन्निरूपिता चा नुयोगिता नञर्थाभावे भासते,
विभाग्यत्व विशिष्टजनकता स्वरूपसाक्षात्संसर्गं विशिष्टधर्मा वच्छि
न्ना संसर्गता जनकता प्रतियोगितानुयोगिताभ्यां निरूप्यत
इति विवेकइति वाच्यं, परंपरा संसर्गतासु प्रथमा प्रतियोगितया
चरमा पुन रनुयोगितया प्रथमैवा नुयोगितया चरमैव
प्रतियोगितयानिरूप्यत इत्यत्र विनिगमकाभावात्; दृश्यन्ते
च प्राचां निबन्धेषु प्रतियोगि विश्रान्ता स्संसर्ग रचनाः; नचोभय
प्रतियोगितानुयोगिताभ्यां प्रथमचरमसंसर्गतयो निरूपणेऽपि विशिष्ट
संसर्गतातो विवेक उपपद्यतइति वाच्यं, विलोमानुलोम परम्परासंस
र्गावच्छिन्न प्रतियोगिताकाभावयो रविशेषप्रसंगात्; विस्तरतोऽन्युत्पा

दितं च सिद्धान्तत्वे परम्परायाः संसर्गत्वस्यैव नितरां प्रतियोगितावच्छेदकत्वस्य निराकरणमिति चेत् ; उच्यते -

निष्पुष्पवन्तमिति व दुभयप्रतियोगिकः ।

पंचम्यर्थस्याप्यभावो विविधाः प्रतियोगिताः ॥ २ ॥

पुष्पवन्तौ नैत्यादौ द्वित्वोपस्थापकस्य द्विवचनस्य सत्त्वेऽपि निष्पुष्पवन्तमित्यव्ययीभावे सूर्याचन्द्रमसो रत्यन्ताभावो न्यूनवृत्तिभ्यामपि सूर्यत्वचन्द्रत्वाभ्यां भवच्छिन्नव्यासक्तप्रतियोगिताकः प्रतीयत इति न पञ्च दित्यादौ विभागजनकत्वभेदप्रतियोगितावच्छेदकत्वपञ्चप्रतियोगिताकोऽप्यभावोभासत इत्यभ्युपेयम् । यदिच पुष्पवन्तपदादेः सूर्यचन्द्रोभयाद्यर्थः, तदाभवतु पंचम्या अपि निरुक्तोभयं तथा । साचोभयत्वावच्छिन्ना प्रतियोगिताजनकतात्वनिष्ठया ऽवच्छेदकतात्वनिष्ठया चावच्छेदकतया निरूप्यते । उभयत्वनिष्ठावच्छेदकतैव वा सामानाधिकरण्येन जनकतात्वावच्छेदकतात्वाभ्यां भवच्छिद्यते । जनकतात्वनिष्ठावच्छेदकता निरूपकत्ववृत्त्या, साच विभागवृत्त्या, अवच्छेदकतात्व निष्ठातु प्रतियोगितावृत्त्या, साच भेदनिष्ठया ऽवच्छेदकतया निरूप्यते । स्त्रोतो द्वयमुखभूतन्तु भेदविभागयो रवच्छेदकताद्वय मेकयैव पत्रत्वावच्छिन्नया वच्छेदकतया निरूपितम् । एतमेवाभावं, यत्र पत्रे विभागजनकत्वं तत्र भेदप्रतियोगितावच्छेदकत्वं क्रियायां नास्तीति वाक्येन प्रामाणिका व्यवहरन्ति । नह्यस्मा द्वाक्या दन्तुगतार्था विशिष्ट बुद्धिर्न जायत इत्याहुर्भाविकम् । एतादृशाभावावगाहिनः पत्रत्वावच्छिन्नैकप्रकारतानिरूपितविभागभेदोभयविशेष्यताकस्य प्रकारताद्वयनिरूपितैकविशेष्यताकस्य संशयादे रिव विशेष्यताद्वयनिरूपितैकप्रकारताकस्यापि बोधस्याभ्युपेयत्वात् । अत एव संशयाव्यवहितोत्तरं प्रत्यक्षमिति वाक्येन मानान्तरेण वा यस्मात्संशयादव्यवहितं तस्मा दुत्तरं प्रत्यक्षं प्रत्याव्यते, संशयत्वावच्छिन्नप्रकार

तथा ऽ व्यवधानोत्तरविषयतयो स्ताभ्यां च प्रत्यक्षविशेष्यताया निरूपणे फलत एकतमसंशयाव्यवहितपूर्वस्य चिरातोत्तसंशयानन्तरस्य प्रत्यक्षस्यानवगाहनात् । येष्वव्यवधानोत्तरत्वाभ्यां संसर्गभ्यां सशयवत्प्रत्यक्षमेव प्रकृतवाक्यादिना प्रतिपाद्यत इति गौडा व्यपदिशन्ति, ते किल संसर्गताद्वयनिरूपिता पूर्वप्रकारताभ्युपगमेन किमपि फलमुपलभन्त इति त एव जानन्ति । संशयीयं नाव्यवधानमव्यवधानघटकाश्च न परस्परसंस्तृष्टा इत्यादि विपरीतदर्शने तादृशबुद्ध्यनुदयेना व्यवधानघटकपदार्थोपस्थित्यपेक्षाया वा व्यवधानादौ विशेष्यत्वाभ्युपगमावश्यकत्वे संसर्गत्वे प्रमाणाभावः परमधिकः । एवमेव धूमत्वादिसामान्यधर्ममन्तर्भाव्यवह्यत्वादेः कारणत्वमपि सुग्रहम् । तद्धूमाव्यवहितपूर्वक्षणावच्छेदेन तद्धूमाधिकरणे विद्यमानस्याभावस्य प्रतियोगितासामान्याभावो वद्गौ धूमकारणता । सचैक एव, ननु धूमव्यक्तिघटितकूटात्मकः, युगसहस्रेणापि दुर्ग्रहत्वात् । सम्भवति चैकैव धूमत्वावच्छिन्ना वच्छेदकतया निरूपितमव्यवहितपूर्वक्षणावच्छिन्नत्वे विकरणत्वे चावच्छेदकताद्वयं, ताभ्यां निरूपितं विद्यमानत्वे, तेन चाभावे एकैकमवच्छेदकत्वं, तन्निरूपिता प्रतियोगितात्वावच्छिन्ना प्रतियोगितेति तन्निरूपकोत्तुगतः सामान्याभावः । तद्धुद्धिं प्रति च धूमत्वावच्छिन्नप्रकारतानिरूपिताव्यवहितपूर्वक्षणावच्छिन्नत्वाधिकरणवृत्तिविशेष्यताद्वयनिरूपितं विद्यमानत्वाद्येकविषयताको व्यभिचारग्रह एव विरोधी । ननु धूमान्तराव्यवहितप्राक्क्षणावच्छेदेन धूमान्तराधिकरणविद्यमानवह्यभाववगादीत्यधिकं बौद्धाधिकाराविवरणे विवृतमासीत् ।

नन्वेवमपि वृक्षाद्वेपते कपत इत्यादि प्रयोगो दुर्बारः, आसनाञ्जलि इत्यादेरिव तस्येष्टत्वेपि तरोस्त्यजतीति स्यादिति चेत् ?

ब्रूतेत्यजिजहीत्यादि विभागफलकां क्रियाम् ।

उक्तार्थानां मप्रयोगा नचापादानपंचमी ॥३॥

स्वजत्यादिना विभागजनक क्रियावाचिना पंचम्य
र्थस्य क्रोडीकृतत्वा दुक्तार्थानां मप्रयोग इति तर्वादिशब्दा न पंचमी,
किन्तु विभागान्विताधेयतार्थिका द्वितीयैव । परया कर्मसंज्ञया ऽ पा
दानं बाध्यत इति वैयाकरणाः ।

नन्वेव मप्रसरत्यादे विभागफलकक्रियावाचितया सभातोप
सरतीत्यादौ पंचम्यनुपपत्तिः, नहि स्पन्दत्यप्रसरत्यो रेकार्थकत्वम्,
अनुभवविरोधादिति चेदुच्यते -

येदेशान्तरसंयोगफलक स्पन्दवाचिनः ।

अकर्मका निरेत्याद्याः पंचमी तान् व्यपेक्षते ॥४॥

निर्गम्यप्रसरत्यादि धातु बहिरादिसंयोगफलकक्रियावाची
धात्वर्थान्तर्भूत कर्मकत्वा दकर्मकः, तेन विभागस्य फलविधदानु
पादानात् पूर्वदेशस्यापादानत्वं निराबाध मित्यनभिहितविभागभिधा
नाय गृहा त्निर्गच्छते सदसोपसरतीत्यादौ निरेत्यादि पंचम्या
पेक्षते । एव मूर्ध्वसंयोगफलकक्रियावाचिनः उद्धरते यौगपि स्था-
ल्याः पुलक मुद्धरतीत्यादौ पंचम्यवसेया । कुतो भवान् प्रतिष्ठा
नात्, घना द्विद्योतते विधुं रित्यादौ कुत इति प्रश्ने प्रतिष्ठानादित्यु
त्तरे चागत इति, घना द्विद्योतते विधुं रित्यत्र निस्तृत्येत्यध्याहृत्य
पंचमी चोपपादनीया ।

तरो विभजते पत्र मस्थनो विभजते त्वचम् ।

इत्यादाववधित्वार्थो ङसि धातु मपेक्षते ॥५॥

विभजि द्विधा - केवलविभागवाची फलावाचकत्वा दकर्मकः,
विभागजनकविभागव्यधिकरण विदलनादिक्रियावाची सकर्मकः ।

तत्रोभयत्र पंचम्या विभागान्वित मवधित्व मवधिमत्त्वं वार्थः । तच्च स्वरूपसम्बन्धो तिरिक्तो वा पदार्थ इत्यन्य देवत् । तथाच तरोः पत्रं विभजत् इत्यत्र तर्ववधिकविभागाश्रयत्वं पत्रे, अस्थनो मांसं विभजते कौणप इत्यत्रास्थवधिकमांससमवेत विभागानुकूलोत्कर्त नादिक्रियासमवायित्वं कौणपे वाक्यार्थः । “ ध्रुव मपाये ऽपादान ” मिति सूत्र मपाये विभागे ध्रुव मवधिभूत मपादानसंज्ञमिति व्याख्येयं; योगविभागादिति वाक्यपदीये हरिचरणः ।

पापा द्विरमतीत्यादौ विषयत्वाभिधायिनी ।

व्याघ्रा द्विभेतीत्यादौ तु हेतुता माह पंचमी ॥६॥

पापा द्विरमति जुगुप्सति धर्मात् प्रमाद्यति इत्यत्र विरमे निवृत्तिः, गुपे गर्हानाम द्वेषविशेषः, प्रमाद्यते रतुद्गुह्यसंस्कारोर्थः, पंचम्यर्थो विषयत्वं, तथाच पापविषयकनिवृत्तिमानित्यादि वाक्यार्थबोधः । परंतु करणानन्तर मकरणं विरमतेः, गर्हाप्रयुक्त प्रवृत्त्यभावो गुपेः, कर्तव्यतास्मरणाभाव प्रयुक्तप्रवृत्त्यभावः प्रमाद्यतेरर्थः, पंचम्यर्थविषयत्वं च व्युत्पत्तिवैचित्र्यात् करणगर्हयो रभावप्रतियोगिषुच्चा न्वेति । तेन पापविषयक करणान्तरितस्तदभावः, पापविषयकगर्हा प्रयुक्तः पापविषयकप्रवृत्त्यभावः, धर्मविषयकर्तव्यता स्मरणाभाव प्रयुक्तो धर्मविषयकप्रवृत्त्यभावश्च वाक्यार्थइत्याहुः ।

चोराद्विभेति त्रायत इत्यादौ अनिष्टस्यभावित्वेन चिन्तनंभयं, अनिष्टानुत्पत्त्यनुकूलो व्यापारस्त्राणम् । पंचम्यर्थो हेतुता हेतुमत्तावा निष्ठेन्वेति । तथा च चोरहेतुक अनिष्टभावित्वेन चिन्तयति चौर हेतुकानिष्टानुत्पत्त्यनुकूल व्यापारवानिति बोधः ।

यत्रच भयापादानस्यापि न हेतुत्वविवक्षा, तत्र सम्बन्धसामान्या र्थिका शेषेष्वेवप्रमाणम् । अत एव “ कस्यविभ्यतिदेवाश्च जातरोष-स्यसंयुगे ” इति रामायणम् । कस्य संयुगइति सम्बन्धइति प्रा

श्वः ; तच्चिन्त्यं, नरकाद्विभेति नरकात्त्रायत इत्यादौ नरकजन्म्या निष्ठान्तराभावात् ।

वस्तुतोभयत्वं द्वेषत्वावान्तरजातिः, सैवविभेतेः प्रवृत्तिनिमित्तम् । फलान्नाचकत्वादेवचासौ यातिवदकर्मकः । तत्र दुःखगोचरे भये स्वस्मिन् भावित्वं प्रतिस्न्धानमेवकारणम् । तेन रागान्धानां नास्तिकानान्नरकात् यक्ष्यमाणानां यागश्रमान्मुमुक्षूणां कुतोपि क्लृप्ताद्भयम् । उपायविषयेभ्ये च भयापादनसाधनत्वं मासन्नत्वं च ज्ञायमानं जनकम् । चोरेभ्यो हि भयोत्पत्त्यासन्नं तथा प्रतिसंहितेभ्य एव भयं । आसत्तिप्रकर्षाच्च भयप्रकर्षः । आसत्तिरपि कालिकीदैशिकी वा यथातुभव मृहनीया । एवं च विषयविषयिभावलक्षणा हेतुतैव पंचम्यर्थः । तथा च चोराद्विभेतीत्यत्र चोरगोचरभयवानिति वाक्यार्थः । त्राणमापि भयाभावात्तुक्कूलो व्यापारः । तस्य च भयाभावरूप धात्वर्थतावच्छेदक फलवान् त्रातव्यः कर्म । भयाभावश्च भयकारणविघटनद्वारा त्रातुव्याप्तप्रयोज्यः । “ स्वल्पमप्यस्य धर्मस्य त्रायते महतोभयात् ” इत्यत्रापि भयहेतुकानिष्टानुत्पत्तेः प्रयोजको व्यापारो न प्रतीयते, परन्तु भाविनोभयादपि दुःखविशेषसाधनाद्भयान्तरसम्भवाद्भयगोचरभयाभावस्यैव । अत एव ‘द्वितीयाद्भयं भवती’ति श्रुत्यास्वस्मान्नभयमिति परिसंख्यायते, द्वेषविषयस्वाभावेन स्वभिन्नज्ञानस्यापि द्वेषकारणतया स्वगोचरभयोत्पत्त्यसंभवात् । भयस्य स्वहेतुकानिष्ट चिन्तनस्वरूपतातु श्रुतिशक्तेनापि नापलपितुं शक्यत इति दिक् ।

एवं रणात्पराजयत इत्यत्र द्वेषाधीनानिवृत्तिः पराजेरर्थः । पंचम्यर्थविषयता तु द्वेषनिवृत्त्यो रुभयो रन्वेति । तथा च रणद्वेषायत्त रणनिवृत्तिमा नित्यन्वयबोधः । अत एव ‘पराजेरसौ’ इत्यनुशासने पराजेर्योगे ऽसह्यस्य द्वेषस्य विषयोपादानत्वेन संज्ञायते । शत्रून् पराजयतइत्यत्रा भिन्नवानुक्कूलोव्यापारोर्थः पराजेरिति शत्रुरभाव्यतया कर्मैव ।

क्रियानिवृत्तिजनक व्यापारान्तरवाचिनः ।

धातवोवारयत्याद्याः प्रत्याकाक्षन्ति पंचमीम् ॥७॥

वारयत्यादिधातुः धातु प्रवृत्तिनिमित्तत्वोपलक्षित पतनत्वाद्यच्च
च्छिन्न प्रतियोगिताक्रमभावं फलविधयाभिधत्ते तत्प्रयोजकमिति माप
तेति वाक्यादिव्यापारं प्रधानतया तज्जनितपदार्थोपस्थिति रूपलक्षण
धर्ममोषेण पतना भावत्वादिना फलमवगाहते । तत्राभावस्वरूप
फलाधिकरणतया विवक्षिते कर्मसंज्ञाबलीयसीति ततो द्वितीया, फल
भूताभावप्रतियोगि क्रियाकारकाणि पुनरपादानसंज्ञकानीति तत्रत्या
पंचमी तानि कारकाण्यभिधत्ते । कूपादन्धं वारयतीत्यत्र कूपाधिक
रणक पतनप्रतियोगिकस्याधवृत्तेः, यवेभ्योणां वारयतीत्यत्र यवकर्मक
भक्षणप्रतियोगिकस्य मोवृत्तेः, परस्वेभ्यः पाणिवारयति इत्यत्र पर-
स्वकर्मकोपादान प्रतियोगिकस्य पाणिवृत्तेः, शरेभ्यः शरीरंवारयतीत्यत्र
शरकरणक व्याधप्रतियोगिकस्य शरीरवृत्तेः, पुष्पेभ्य आतपंवारयती
त्यत्र पुष्पकर्मकशोषण प्रतियोगिकस्यातपवृत्तेः, श्वपचेभ्योदातारंवार
यतीत्यत्र श्वपचसम्प्रदानकप्रतियोगिकस्य दातृवृत्ते, रभावस्यानुकूलो
व्यापारो वाक्यार्थः ।

यत्तु क्रियाविषयक निवृत्त्यनुकूलो व्यापारोवारयतेरर्थः, तत्र
निवृत्त्यन्वितमाधेयत्वं द्वितीयायाः प्रकारित्वं पंचम्याः शक्यम् , तथा
च कूपप्रकारिकाया अन्धवृत्तेः पतननिवृत्ते रनुकूलोव्यापारोभवति
कूपादन्धं वारयतीति वाक्यार्थः, कूपेमापतेयमिति निवृत्तौ कूपेप्रकार
ताया निराबाधत्वादिति । तत्र तथा सति अचेतनकर्मके पुष्पेभ्य
आतपंवारयतीत्यादौ कूपादन्धं वारयति न पुनरन्धो निवर्तते इत्यादौ च
गतिश्चिन्तनीया ।

लीयति दर्शनाभाजनिकां वदति क्रियाम् ।

मातुर्यलीयतेत्यादौ पंचमीचेध्यमाणताम् ॥८॥

मातुर्निर्लीयतेवाल् इत्यादौ । स्वकर्मकदर्शनाभावानुकूलो व्यापारोऽलीयतेरर्थः, पंचमीतु वृत्तिमत्त्वेनेच्छाविषयाव मभिधत्ते । तेन मातु वृत्तिमत्त्वेनेष्यमाणः स्वकर्मकदर्शनाभावो वाक्यार्थः । अत एव बालो मातुर्निर्लीयते, मातापुनरेनं पश्यत्येवेत्यादयः प्रयोगाः सुपपादाः । तदर्थमेव “अन्तर्धौ येनादर्शनमिच्छती”त्यत्र इच्छति ग्रहणमिति व्यक्तं तद्विदाम् ।

प्रकाशनाधिकरणे धीयमानस्यवत्तारि ।

प्रकृतौ च जनेः कर्तुं रपादानत्वं मिष्यते ॥९॥

हिमवतो गंगा प्रभवतीत्यत्र प्रभवतिः प्रकाशपर्यायः । प्रकाशस्तु दर्शनयोग्यत्वाभावावच्छेदक देशव्यवहित देशावच्छेदेन दर्शनयोग्यत्वम् । द्वितीयदेशान्वयितादात्म्यं पंचम्यर्थः । तथा च हिमवदभिन्नो यो दर्शनयोग्यत्वाभावावच्छेदक देशव्यवहितदेशः तद्दर्शनयोग्यतावती गंगेतिवाक्यार्थः । उच्चारणानन्तरित मुञ्चारणमधीडोर्थः । प्रथमोच्चारणान्वितं कर्तृत्वं पंचम्याः । तथाचो पाध्यायकर्तृकोच्चारणानन्तरितोच्चारणकर्तृत्वमर्थः । ब्रह्मणः प्रजाः प्रजायन्तइत्यत्र जनेरुत्पत्तेः कर्त्रीणां प्रजानां प्रकृतित्वं सुपादानत्वं वा ब्रह्मणः प्रतीयते । धात्वं तरोपात्ताया मप्युत्पत्तावेवम् । अत एव “अंगादंगात्सम्भवसि हृदयादभिजायसे । आत्मावैपुत्रनामासि त्वं जीव शरदः शत ” मिति श्रुतिः । हेतुपचम्या गतार्थं मेतदिति केचित् ।

अध्याहृतल्यबन्तस्य कर्माधिकरणंतथा ।

प्रासादात्पश्यतीत्यादौ विभक्तिर्वक्तिपंचमी ॥१०॥

प्रासादात्पश्यति आसनात्प्रेक्षते इत्यादा वारुह्योपविश्येत्यध्याहार्यम् । कर्मण्यधिकरणे च पंचमी । प्रासादमारुह्यासने उपविश्य इति पर्यवसित वाक्यशरीरम् ।

इति पदवाक्यरत्नाकरे कारकपंचमी विवरणम् ॥ ९ ॥



यतोऽध्वकाऽनिर्माणं ततोभवति पंचमी ।

सप्तमी केवळं काला दध्वनः प्रथमापि च ॥१॥

योजनादिशब्दा मुख्यया वृत्त्या परत्वविशेषमभिदधति । गौण्या तु तदभिव्यञ्जकः संयुक्तसंयोगटकान् परत्वप्रतियोगिकापरत्वाधिकरणदेशान् । मासादिपदमपि तावदादित्यपरिस्पन्दान्तरितजन्मनो वर्स्तुनोः सामयिकमपरत्वविशेषमभिदधत् संसर्गशुणेन तदन्तरालकालावधानमभिधत्ते । स्वीक्रियते संख्यायाइव परत्वादेरपि समवायान्येन केनापि संसर्गेण शुणकर्मणोरपि व्यवहारवशाद्वैशिष्ट्यम् । तथा च ग्रामाद्योजनं योजने वा वनमित्यादौ पंचम्या अवधिमत्त्वं प्रथमायाः सप्तम्यावा अधिकरणत्वमर्थ इति ग्रामावधिकयोजनात्मक परत्वाधिकरणं वनमित्यन्वयबोधः । कार्तिक्या आग्रहायणीमासइत्यत्र कार्तिक्यादिपदं तदुत्पन्नस्थिरद्रव्ये लाक्षणिकम्, तथा च कार्तिक्युत्पन्ना वधिकमासस्वरूपा परत्वाधिकरणमाग्रहाय ण्युत्पन्नवस्त्वित्यन्वयबोधः ।

दिक्शब्दांचूतरपदा जाह्नव्यैरितरेण च ।

आरादृतेभ्यां च योगे नाम्नो भवति पंचमी ॥२॥

उदयाचलावधिकमपरत्वं तद्विशिष्टं च देशमभिदधतः पूर्वाद्यो दिक्शब्दाः, स्तथाविधाः प्रागादयोंचूतरपदा, आजन्तादक्षिणा प्रभृतयः आह्यन्तादक्षिणाहि प्रभृतयः । अन्येतरशब्दौ पृथक्त्वविशिष्टवाचिनौ । प्रपंचार्थमितरग्रहणं, तेन पृथक्त्वार्थकानामितरेषामपि लाभाच्चैवाद्भिन्नः पृथागित्यादिकमुपपद्यते । इतरस्त्वन्यनीचयोरिति कोशसिद्धिनीचवाचकताक स्त्वितरशब्देनेह गृह्यते, अयमस्मात्तारोमन्द्रो ह्रस्व इत्यादाविवाय मस्मान्नीच इतरइत्यादावपि विभक्तपंचम्यैवार्थसिद्धेः । ऋतेयोगे द्वितीयापि “ततोऽन्यत्रापि दृश्यते” इत्यनुशासनेन “ऋतेहि द्वितीयाचे” इति चान्द्रसूत्रेण चानुशिष्यते, तेन पुरुषाराधनमृते इति प्रयोगोपि प्रमाणम् । आरादिति दूरसमीपयोर्वर्तते ।

पूर्वोग्रामात्तडागइत्यादौ पंचम्याः परत्वनिरूपकत्वमर्थः । तथा च ग्रामवृत्तिपरत्वं निरूपकं मुदयाच्छावधिकं यदपरत्वं तदाश्रयस्तडागइति, माधवात्पूर्वो मधुरित्यत्र पूर्वपदेन प्रागभावाधिकरणस्य पंचम्याप्रतियोगित्वस्याभिधानात् माधवप्रतियोगिकं प्रागभावस्याधिकरणं मधुरित्यन्वयबोधः । प्रागादिशब्दानां दिक् शब्दत्वेऽपि ग्रामस्य दक्षिण इत्यादाविव प्राप्तामतस्त्वर्थवर्ष्णी बाधितुं पृथग्ग्रहणं, अतो ग्रामात् प्राक् तडागइत्यादौ ग्रामवृत्तिपरत्वं निरूपकोदया चलावधिकापरत्ववति देशे तडागइत्यवगम्यते । एवं ग्रामादक्षिणा दक्षिणाहि वेत्यादौ बाडवानलावधिकापरत्ववत् देशोदक्षिणापदस्य पंचम्याः परत्वनिरूपकत्वं, आजादेर्देशिकमधिकरणत्वमर्थः । तेन ग्रामवृत्तिपरत्वं निरूपकबडवानलावधिकापरत्ववति देशेतडाग इति वाक्यार्थः । अवयववाचि पूर्वादिपदयोगे षष्ठ्येवप्रमाणं, तेन पूर्वः कायस्य ननु कायात् शरीरस्य दक्षिणाहीतिष्ठः ननु शरीरादिति । चैत्रादन्यइतरइत्यादौ चैत्रावधिकं पृथक्त्ववानित्यन्वयबोधः । अत्रान्योन्याभाववा नेवान्यादिपदार्थः, अर्थपरमन्यपदं ननु स्वरूपार्थमिति प्रपञ्चनाय पृथगितरपदोपादानम् । नच घटान्नेति प्रसज्येत, नञोभाव सामान्यार्थकत्वात् ; संसर्गमर्यादया तादात्म्यसंसर्गावच्छिन्न प्रतियोगिताभावेन घटेनेत्यादौ घटान्योन्याभावस्यार्थतो लाभादन्योन्याभावत्वस्य प्रवृत्तिनिमित्तत्वाभावात् । भवतु वा न्योन्याभावो नञर्थः , निपातानामभेदान्वयं प्रतीकविभक्तिविशेषार्थान्वयं प्रत्ययोग्यत्वमेवकल्प्यत इत्येकदेशिनः । वनादारादित्यत्र वनावधिकं परत्वं मपरत्वंवार्थः , ऋते शब्दस्यान्योन्याभावस्तद्भानत्यन्ताभावः तद्भांश्चार्थः । स्तोकादृतेपचति जलादृते गन्धः, गन्धादृते पाषाणेभूमादृते वद्विरिति चतुर्णां निदर्शनम् ।

अपाङ्परिप्राप्तं कर्मप्रवचनीयताम् ।

बहिश्चस्वस्योगेन पंचम्या यान्ति हेतुताम् ॥३॥

अपपरिवर्जनार्थैः, मर्यादाया मभिविधौचाङ्, प्रतिनिधि प्रति
दानयोः प्रतिश्च, कर्मप्रवचनीयसंज्ञां भजमानोव्यपेक्षमाणस्य प्रातिप
दिकस्य पंचम्यानिमित्तम् । बहिः शब्दोपितथा । अपहरेः परिहरेर्वा
संसारइत्यादौ अत्यन्ताभावः कर्मप्रवचनीययोः, पंचम्या आधेयत्वमर्थः,
हरिवृत्त्यत्यन्ताभावप्रतियोगी संसारइतिवाक्यार्थः । मर्यादायां वर्तमान
स्याडो व्यवधानस्य संसर्गस्याभावार्थः, अव्यवधानं क्वचित्कालिकं
क्वचिद्वैशिकं क्वचित्पाठिकं क्वचिदन्यथापि, संसर्गस्य तादात्म्यसंयोग
सादृश्यसमानकालीनत्वादेरभावोपि यथायथं तात्पर्यवशादुपतिष्ठते । आ
मुक्तेः संसारइत्यत्र संसारमुक्तिनिरूपितं कालिकमव्यवधानं मुक्ति-
समानकालिकत्वाभावः, आसमुद्रान्मृद इत्यत्र मृदां समुद्रनिरूपितं
वैशिकमव्यवधानं तादात्म्यस्य सादृश्यस्यसंयोगस्य वा भावश्च भासते ।
“ आकडारादेका संज्ञे ” इत्यत्र एकसंज्ञाक शब्दविधीनां कडारसूत्र
निरूपितं पाठिकमव्यवधानं पठितत्वाभावश्चावगम्यत इति । अभि
विधौ वर्तमानस्याडो व्यापकत्वमितरसम्बन्धश्चार्थः, तत्र व्यापकता
घटक इतरनिरूपितश्चैकएव संसर्गः प्रतीयते । आपरमाणोः पृथिवी
इत्यादौ पृथिवीत्वसामानाधिकरण्येन तादात्म्यसंसर्गावच्छिन्ना परमाणु
व्यापकता तदितरतादात्म्यं च भासते । आसमुद्राद्यशइत्यादौ यशसि
समुद्राभिव्यापकत्वं समुद्रेतरसम्बन्धश्च भासते, इत्येवादिक् । तत्सम्बन्ध
तदितरसम्बन्धावेवाभिविधिः, नतु व्यापकतापि, आपरमाणोरिति
यथाश्रुतदर्शनादित्यपि । प्रतिनिधौ वर्तमानस्य प्रतेर्भेद स्तत्कार्यका-
रित्वं चार्थः, प्रद्युम्नः कृष्णात् प्रतीत्यादौ कृष्णभिन्नः कृष्णकार्यकारी
प्रद्युम्नइति बोधः । प्रतिदाने वर्तमानस्यप्रतेः ऋणत्व ध्वंसजनकत्व
मर्थः, पंचम्यास्तु ऋणत्वान्वयि आदानजन्यत्वं, ऋणत्वन्तु स्वत्वमिव
पदार्थान्तरं पापविशेषोवा । तिलेभ्यः प्रतियच्छति माषान् इत्यत्र
तिलादानजन्यणत्व ध्वंसजनकमाषदानकर्तृत्वन्वयबोधः । बहिर्ग्रामा-
दित्यत्र तदनधिकरणोद्देशो बहिः पदार्थः, ग्रामानधिकरणं च परिसरा
दिरेव देशोनान्तर्गामीणः ।

अकर्तरिऋणेहेतौ पंचमीचक्षेत्रियांगुणे ।

प्रायेणज्ञापकेहेतौ स्त्रियामप्यगुणेष्वपि ॥४॥

शताद्बुद्धइत्यादौ ऋणत्वं ऋणं वा हेतुता हेतुमत्तावा खण्डशः पंचम्यर्थः । ऋणाभिन्नशत हेतुकबन्धनकर्मेत्यादि रन्वय बोधः । ऋणकर्तृकबन्धनविंवक्षायां ऋणेनबद्धइत्येव प्रमाणम् । जाड्येन जाड्या द्वा बद्धइत्यादौ गुणस्यहेतुतायां पंचमी तृतीया च युज्यते । बुद्ध्या मुक्तइत्यादौ तु तृतीयैव नतु पंचमी, बुद्धिशब्दस्य स्त्रीत्वात् । स्त्रियामपि गुणे ऽगुणे च ज्ञापकेहेतौ पंचमीसाधुः । नास्तिघटोनुपलब्धेरित्यत्रा नुपलब्धिज्ञाप्यत्वस्य घटनास्तिताया मन्वयस्यानुभवात् । अत्राज्ञात ज्ञापकमनुलब्ध्याद्येव पंचम्यासम्बद्धयते, नतु चक्षुरादि, तेनेन्द्रियात् घट इति न प्रयोगः ।

ज्ञातज्ञापके सर्वत्र पंचमी, धूमादग्निमान् पर्वतइति, जीवः कर्ताबुद्धेरिति चप्रयोगात् । धूमादग्निमानित्यादौ धूमपदं धूमज्ञानेऽग्नि पदं अग्निज्ञाने ज्ञायमानाग्नौ वा लाक्षणिकं हेतुता हेतुमत्तावा पंचम्यर्थो धूमज्ञानविशेषितो परज्ञानेन्वेतीति प्रांचः । ज्ञानजन्यत्वं पंचम्यर्थः, असौ धूमविशेषितोऽग्निपदार्थं तदेकदेशे वा ऽग्निज्ञानेन्वेति इत्यपरे । वह्निरेवजि ज्ञासितोनतु वह्निज्ञानं ज्ञायमानोवह्निर्वेति पर्वतोवह्निमानिति प्रतिज्ञा वाक्य घटकानिपदानि मुख्यवृत्तयैव प्रवर्तते हेताव पिधूमादिपदंतथा, धूममधिकृत्यैवो दाहरणादिवाक्येन व्याख्यादेर्ज्ञापकता प्रयोजक धर्म स्योपपादनात् । धूमपदेन धूमज्ञानलक्षणे तु धूमज्ञानस्यैव वह्निज्ञान जनकता प्रयोजकं रूपमुदाहृतं स्यात् । अतो ज्ञानजन्यज्ञानविषयत्वं पंचम्यर्थो धूमादिविशेषितैकदेशो वह्नावन्वेतीति तु नवीनाः ।

धूमवह्निपदाभ्यां भक्त्याज्ञानमुपस्थाप्यते, शक्त्याच स्वार्थः, पंचमी तु जाड्या द्बुद्धइत्यादाविव जनकतां जन्यतां वाभिधत्ते । स्वीक्रियते

चैकप्रातिपदिकं शक्यलक्ष्यार्थयो भेदेनान्वयः । तथाच धूमोद्धाने, तद्देतुतायां, साज्ञाने तद्गन्धान्वेतीति धूमविषयकं ज्ञानहेतुकं ज्ञानविषयं बह्विमानयं पर्वत इति बोधः प्रतिज्ञाहेतुभ्यां संभूय जन्यते । केवलया प्रतिज्ञया पर्वतो बह्विमानित्येव बोध्यते, नतुज्ञेयबह्विमानिति, हेतुसमभिव्याहारं ज्ञानान्तरितो हि वद्व्यादिपदस्य ज्ञाने लक्षणाग्रहो हेतुपञ्चम्यर्थान्वयं बाधादितितु वस्तुगतिः ।

ननु घटः पृथिवीगंधा न्नरूपान्नपटत्वात्त्रापि स्नेहादित्यादौ घटे रूपादिज्ञानज्ञाप्यं पृथिवीत्वस्या त्वंताभावस्तद्गदन्योन्याभावो वा पृथिवीत्वे, पृथिव्यां रूपादिज्ञानज्ञाप्यत्वस्य, पृथिवीज्ञान सामान्ये रूपादिज्ञानजन्यत्वस्य पृथिवीज्ञान हेतुतामात्रे रूपादिज्ञानसंबन्धस्य, पृथिवीज्ञान जनकेषु ज्ञानेषु रूपादिविषयकत्वस्य वा ऽभावीनबोधयितुंशक्यते, बाधात्, पृथिवीत्व व्याप्यरूपवान् घट इत्यादिना भ्रांतपरामर्शेन घटो गंधवानित्याद्यनुमितिं जननादिति चेत् ? अत्र प्रतिज्ञासमभिव्याहृत हेतुपञ्चम्या हेतौ पक्षसंबन्धोऽपि प्रतिपाद्यते, अतएव हेतव्ययवेन गतार्थत्वात् उपनयादि प्रयोगाभावात् उदाहरणान्त एव न्यायः, एवंच घटः पृथिवीगंधान्न पटत्वादित्यादौ पटत्वे घटसंबन्धाभाव एव प्रतीयत इति शुरुमतानुसारिणः ।

वस्तुतो भ्रम सामान्य भिन्नत्व विशिष्ट केवल विषयता संबन्धेन लिंगबोधक पद वाच्यस्य तल्लक्ष्यार्थे ज्ञाने, पञ्चम्यर्थ हेतुतावास्तु प्रकृतपक्षक प्रकृतसाध्यकालु भित्तिवच्छिन्न निरूपकता संसर्गेण साध्यवाचि पदलक्ष्यार्थे साध्य ज्ञानान्वय इति व्युत्पत्त्या घटः पृथिवी गंधान्न पटत्वादित्यादौ केवल गंधविषयक भ्रमसामान्य भिन्नज्ञानवृत्ति हेतुतायां घटपृथिवीतादात्म्य साध्यकालु भित्तिवच्छिन्न निरूपकता स्वरूपसंसर्गः पृथिवीज्ञाने तत्संसर्गावच्छिन्न प्रति योगिताकः पटत्वविषयक भ्रम सामान्यभिन्न ज्ञान हेतुत्वाभावश्च भासते । विषयतायां केवल्येतु विशेष्यताद्वया संवलनं, तेनपटो गंध

व्याप्य पटवान् घटो गंधव्याप्य घटवान् इति समूहालंबन हेतु
कत्वस्य घटो गंधवानित्यनु मितौ सत्त्वेऽपि न प्रकृतवाक्यार्थ बाधः ,
समूहालंबने विशिष्यताद्वय सत्त्वेन तद्विषयतायां कैवल्यप्राप्तादिति
संक्षेपः ।

नानापृथ विनायुक्ता द्विदूरांतिक वाचकात् ।

पंचमीचतुतीयाच द्वितीयावापिसप्तमी ॥ ९ ॥

नानादिशब्दयोगे पंचमीतृतीया द्वितीयाः, दूरार्थकात् पंचमी
द्वितीयातृतीया सप्तम्य इति व्यवस्थितो विधिः । विनादिशब्दानां मत्पन्ता
भावस्तद्भानन्योन्याभावस्त्वद्वाच्य यथायथमर्थः । गंधविनावायु धूमं
विना वह्निर्जलं विनाऽऽग्निश्च गंधो वेत्यादिव नानापृथक् पदयो
रप्युदाहरणानि । ग्रामस्य दूरंदूरात् दूरेणांतिक मंतिकादांतिकेनेत्यादौ
दूरार्थकपदानां मितया समानाधि करणावे प्रातिपदिकार्थं मात्रे प्रथ
मावञ्चतस्त्रो विभक्तयः । समानाधिकरणत्वात् दूरः पंथाइत्यादौ विशेष्य
परतन्त्रैव विभक्तिः । दूरादावस्य भूतमित्यादावधिकरणे पंचम्यादयो
दृश्यन्ते ।

नालपृथौ कतिपयस्तोका वद्व्यगाइमे ।

व्योक्तं पंचमीच तृतीयां करणार्थिकाम् ॥ ६ ॥

अल्पादयश्शब्दाः सप्तमानाधिकरणेन द्रव्यमविशेषयंतः करण
वाचनीं पंचमीं तृतीयांच व्यपेक्षन्ते । यथाल्पे नालपा द्वाभ्युक्त इत्यादि ।
द्रव्यसमानाधिकरणे स्तोकेन विषेण हत इत्यादौ तृतीयैव । क्रिया
समानाधिकरणे स्तोकेपचतीत्यादौ कर्मणि द्वितीयैव । वाजपेयेन यजे
तेत्यादौ करणानुवादे तृतीयैव प्रमाणं ।

इति पदवाक्यरत्नाकरे उपपद पंचमी विवरणम् ॥



विभक्त्यन्तरबोध्येभ्यो भिन्नः शेषोभिधीयते ।

संबन्धवनिमित्तेन पृष्ठी तत्र प्रवर्तते ॥१॥

प्रथमादीनां यानि प्रवृत्तिनिमित्तानि संवृद्धित्वादीनि तदितर
धर्मविशेषः शेषः, तच्च षष्ठी संबन्धवनि प्रवृत्तिनामत्तेनाभिधत्ते अस्तिहि
संयोगसमवाय स्वत्वामिभाववैशिष्ट्यकरणकर्मत्वादि धन्युत्तरः । अतियु
क्तत्वादि । यतः समवाये वाय्वाद्यनुयोगिकत्वावच्छिन्न रूपमिति
गिकत्व विरहा न्रवायौरूपमिति प्रतीतिव्यवहारः । स एव चातुर्व्यस्तत्वं
धर्मः संबन्धत्वम् । एकशतं षष्ठ्यर्था इति महाभाष्ये परिभाषण मपि
न प्रवृत्तिनिमित्ताना मपरिमितत्वं ग्राहयति, किन्तु अन्तर्गत व्यक्तीनाम् ।
राज्ञः पुरुषो घटस्य रूपमित्यादौ राजप्रतिपादिकत्व घटानु योगिक
त्वादिना स्वत्वसमवायादिः पुरुषरूपादौ भासते । स्वत्वत्वसमवायत्वादिना
तथात्वापगमे मातुः स्मरणीत्यादौ कर्मतायां तद्रूपेण षष्ठी न प्रवर्तते,
द्वितीया प्रवृत्तिनिमित्तत्वविशिष्टस्य तस्य शेषत्वाभावात् । नचैवं “अधी
गर्थद्वयेशां कर्मणि” इत्यनुशासनासिद्धा, स्मरते रधिपूर्वधातुतुल्यार्थकस्य
योगे कारकषष्ठी, तत्रापि सूत्रे शेषइत्यनुवृत्तेः । अतएव शेषषष्ठ्यै
व सिद्धेर्ध “ज्ञोविदर्धस्य करणं” इत्याद्यष्टसूत्रीविधानं सर्पिपोज्ञानं
मातुः स्मरणमित्यादौ शेषषष्ठी प्रयोगनियम प्रतिपत्तिद्वारा लुक्प्रयो
जक समासनिषेध प्रतिपत्त्यर्थं मित्यभियुक्ताः । यदाह हरिः - “कारके
व्यपदिष्टे च श्रूयमाणक्रियेपुनः । प्रोक्ता प्रतिपदं षष्ठी समासस्य
निवृत्तये ” ॥ इति । ज्ञोविदर्धस्येत्यादि सूत्राष्टके पदमुप
लक्ष्यविहिता षष्ठीसमासनिषेधार्थेति तदर्थः । हरिस्मरणमित्यादौ
कृद्योगलक्षण कारकषष्ठ्याः समासः । शेषषष्ठी समासस्वष्टसूत्रीज्ञाप्यस्य
निषेधस्यविषयः । हरिसम्बन्धिस्मरण हरिकर्मकस्मरणयोः समानार्थ
योश्चरमे प्रतिपाद्ये समासः साधुः न प्रथमेइति, उत्तरपदप्रकृति स्वर-
एवास्यसमासस्य नान्तोदात्तइति वा नियम्यते । कारकपूर्वके समासे
भवतूत्तरप्रकृतिस्वरः, शेषषष्ठीसमासेऽन्तोदात्तः ।

हरिस्तु अष्टसूत्रायामातुः स्मृतमित्यादौ समासनिषेधएव प्रयोजनं, नहि कृद्योगषष्ठीसम्भवति, कृत्सुनिष्ठायाः पर्युदासात्, इत्यभिप्रायेण “निष्ठायांकर्मविषया षष्ठीञ्च प्रतिषिध्यते । शेषलक्षणयाषष्ठ्या समासस्तत्र नेष्यते” इत्यनुशशास ।

यत्तु “ज्ञोविदर्थस्यकरणे” इति सूत्रे प्रवृत्त्यर्थके जानातौ सर्पिषोऽज्ञानकरणत्वं विवक्षायां सर्पिषोऽजानीत इति, “अधीगर्थद्वयेशांकर्मणी” ति सूत्रे मातुः स्मरति दीनस्यदयते जनस्य ईष्टइति, “रुजार्थानां भावजनानामज्वरेः” इति सूत्रेज्वरसंतापिवर्जितानां रोगार्थानां भावकर्तृकाणां धातूनां कर्मणि षष्ठीस्यादित्यर्थके रोगश्चौरस्य रुजति, ज्वरिस्त्र्यन्ताप्योः रोगश्चौरं ज्वरयति वा, भावान्यकर्तृके नदीकूलं रुजतीति, “आशिषिनाथ” इतिसूत्रे सर्पिषोऽनाथते - आशीर्भिन्नार्थकतुमाणवकंनाथतीति, “जासिनिप्रहण नाटकाथापिषां हिंसाया” मितिसूत्रे चोरस्योऽजासयति निहंति उन्नाटयति क्राथयति पिनष्टीति, अहिंसायांधानाः पिनष्टीति, “व्यवहृपणोऽस्ममर्थयोः” “दिवस्तदर्थस्ये” ति सूत्रयोः क्रयव्यवहारार्थकानां व्यवहृपणिदिवं कर्मणि षष्ठीत्यर्थकयोः शतस्यव्यहरति पणति दीव्यतीति, गणनार्थकेव्यवहतौ शलाकाव्यवहरति, स्तुत्यर्थकेपणो दीव्यतौच ब्राह्मणं पणायति दीव्यतीति, “कृञः प्रतियत्ने” इति सूत्रे प्रतियत्नो गुणधानं तत्र वर्तमानस्य कृञः कर्मणि षष्ठी स्यादित्यर्थके एधोदकस्योप स्कुरुते इति कृत्ता वाख्याताञ्जै रुदाहरणं प्रत्युदाहरणञ्च; तत्सर्वं कृदंतोऽलक्षणतया नेयमिति हरदत्तः । एवं “कृत्वोर्धेप्रयोगे कालेधिकरणे” इति सूत्रेण विहिता द्विरहोभूद्धे द्विरहो भोजनमित्यादौ शेषष्ठ्यपि समासप्रतिषेधार्थैव, ताद्रूप्येणाधिकरणता विवक्षायांतु द्विरहनिभोजनमित्येव विग्रहोद्विरहभोजनमिति समासश्चोत्तरप्रकृतिस्वरोपेतः प्रमाणम् ।

सर्वनाम समानाधिकरणे प्रथमादयः ।

अन्यत्रहेतुार्थाये तृतीयाद्याविभक्तयः ॥२॥

हेतुकारणनिमित्त प्रयोजनार्थादिशब्दो यदि सर्वनामसमाना-
धिकरण स्तत्रको हेतु वसतिकं हेतुवसतीत्यादिक्रमेण सर्वा-
विभक्तयः । अनेन निमित्तेन वसतीत्यादौ तृतीयाद्याएव साधवो न
प्रथमाद्वितीये । अतएव यथायथं हेत्वादिशब्दोजनकं प्रयोजनं चाभि-
धत्ते इत्यभिहितं प्राक् । विभक्तीनां तद्वेतुकत्वमर्थः शेषोवा ।

अतसर्थयुक्तात् षष्ठी द्वितीयाप्येनपायुतान् ।

दूरान्तिकार्थयुक्तानु षष्ठीपक्षेतु पंचमी ॥ १॥

ग्रामस्यदक्षिणतः पुरापुरस्तात् उपयुं परिष्ठादित्यादौ षष्ठ्येव ।
विन्ध्यादक्षिणतइत्यादौ विन्ध्यमारभ्यदक्षिणतइति ल्यबन्ताध्याहारेकर्मणि
पंचमी । एवं दक्षिणेनग्रामं ग्रामस्यवेत्यनेन एनबन्तेनयोगे षष्ठी द्विती-
याच प्रमाणं, नतु पंचमी, प्रकृतायाः पंचम्याः षष्ठीद्वितीयेचाधिके
भविष्यतइति महाभाष्यात् । तथा धनप्रतिगृहादुत्तरेण तोरणेना
स्मदीयमित्यादावुत्तरेणेतिपदं तृतीयान्तं, तदापि तोरणेनेत्यस्य समाना-
धिकरणं, अतोदिक् शब्दयोगेपंचमी । ततः पश्चात् स्त्रंस्यन्त इति
भाष्यप्रयोगादतसर्थं प्रत्ययान्तोपि पश्चाच्छब्दः पंचम्यां निमित्तम् ।
लुप्तोप्यतसर्थप्रत्ययः षष्ठीनिमित्तमिति प्राक् ग्रामादित्यादौ ग्रामां षष्ठी
अपवदति । अञ्चूत्तस्पदयोगे पंचम्याः प्रतिप्रसवइत्यभिहितं मधस्तात् ।
दूरमन्तिकं ग्रामस्यग्रामादित्युभयमपि प्रमाणम् ।

कृदन्तधातुयोगेन भवेत्कर्तारिकर्मणि ।

प्रधानेनियंताषष्ठी गुणेतूभयथामता ॥ ४ ॥

ओदनस्यपाकः कृष्णस्य कृतिरित्यादौ द्वितीयावद कर्मत्वं
कर्तृत्वं च षष्ठ्यर्थः । द्विकर्मकधातुयोगे प्रधानकर्मणि षष्ठ्येव, गुण
कर्मणि द्वितीयाप्रमाणम् । नेताश्वस्य ग्रामस्य ग्रामंवा । एतेन “ क-
र्तृकर्मणोः कृती ” त्यनुशासिनं व्याख्यातम् । नन्वत्र सूत्रेकृतीति व्यर्थं,

“ नलोकाव्ययनिष्ठाखलधर्तृणा ” मित्यनेन लादेशः पर्युदासे ऽर्थादेव कृदन्तधातुयोगे कर्तृकर्मणोर्लाभादिति चेन्नः कृतपूर्विकटमित्यादौ तद्धितयोगे कर्मषष्ठ्यपवादाय तदुपादानात् । अथ पूर्वं कृतमनेनेति विग्रहे सपूर्वाञ्चेति सूत्रेणसोपपदात् पूर्वपदादिनिः कर्तरिविधीयते, तत्र कृतपदस्य कटसमानाधिकरणत्वे वृत्तिरेवानुपपन्ना, ऋद्धस्यराज्ञः पुरुषइत्यादाविव सविशेषणानां वृत्तिर्नेति वार्तिकेन तन्निषेधात् । सूत्रे कृतीत्यस्यापि वैयर्थ्यं, निष्ठाभिहितेकर्मणि अनभिहिताधिकारीय षष्ठ्यप्रसक्तेः कटमिति तदपवादेन द्वितीयानुपपन्ना, तस्याअप्यनभिहिताधिकारीयत्वात्, अत्रकृतमितिभावक्तान्तमविवक्षितकर्मकमेवपूर्वेणसमाप्तमासाद्य कर्तरि तद्धितं जनयित्वा कृतपूर्वीति शब्दं साधयति, सच प्राक्कालिककरणकर्तृताबोधसमर्थो वतिष्ठते, भावक्तान्तकृजर्थेच कटकर्मत्वान्वयं भाषमाणो भट्टोजि भट्टनाम, कर्मान्वयिनः कृजो भावप्रत्ययदौर्लभ्यात् । अन्यथा भावप्रत्ययान्तगम्यर्थे ग्रामकर्मत्वस्यान्वयसम्भवेन गतं ग्रामं गम्यते वा ग्राममिति प्रयोगापत्तेः, अविवक्षितकर्मकत्वे कदापि कर्मान्वयस्य विवक्षितकर्मके भावप्रत्ययस्य चानुपपत्ते रवस्थाभ्युपेयात्वात् । कर्मप्रत्ययान्तकृतपदस्य वृत्त्यभ्युपगमेतु कर्मणि षष्ठीप्रसक्तेः द्वितीयोत्पत्तेरप्यसम्भव एव वर्तते । किंच कृजोर्थे कर्मान्वयोपगमे कथं च कृतीत्यनेन तद्वारणं, निष्ठापर्युदासानुसरणैकशरण्यत्वे तु किं कृतीत्युपादानेन ।

यदपि कारकाणां सर्वत्र प्रत्ययार्थभावनाया मेवान्वयो नतु धात्वर्थे, “ गुणानां च परार्थत्वा दसम्बन्धः समत्वा त्स्या ” इति न्यायात्, कर्मभावप्रत्ययाव्ययकृतश्च भावना मभिदधति, अन्यथा कारकान्वयानुपपत्तेः, कर्मकर्तृकृतां तु शक्त्या भक्त्या वा भावना बोधकत्वमिति ग्रामे गतवा नित्यादौ कृदर्थभावनायां ग्रामकर्मकत्वस्येव कृतपूर्विकर्तृवाचकतद्धितोपात्तभावनायां कटकर्मत्वस्यान्वयः, कृदर्थभावनाकर्मणो निष्ठयाभिधानेपि तद्धितार्थकर्मणा मनभिधाना लः

द्वितीयानुपपत्तिः, तथा च कृतुपात्ताया भावनायाः कर्मण्येव षष्ठो,
ननु तद्धितोपात्ताया इत्यविदितुं कृतीति सूत्रे निर्दिष्टमिति । यदाह हरिः-
“ततः क्रियावता कर्त्रा योगो भवति कर्मणाम् । अविग्रहा गतादिस्था
यथा ग्रामादिकर्मभिः । क्रिया सम्बध्यते तद्वत् कृतपूर्व्यादिसंस्थिता”
इति । क्रिया - भावना, कर्त्रा योगः कर्त्रैकदेशे क्रियाया मन्वयः,
अविग्रहा प्रधानमिति तदर्थे इति भाट्टे रुक्तम् । तच्चिन्त्यम्, भाव
कृतां भावनावोधकत्वस्यानुभवविरुद्धत्वात् । भवतु तदौदनस्य पाक
इत्यादौ शेषे षष्ठ्येव, कृत्योगषष्ठातु कर्तृकर्मकृतसु एवोपपत्त्यत
इति चेन्न,- उभयप्राप्तौ कर्मणीत्यस्य निर्दिष्यकत्वापत्तेः । ननु
करणादिवत् तद्विषयः, वस्तुतो गुणानां चेति न्यायेन भावनायां
कारकत्वेनान्विते धात्वर्थे कारकानन्वयो निर्णीयते, ननु घञन्तेन
प्रधानवदुपस्थापिते तस्मिन्निति चेन्न,- तथापि कृतपूर्विकटमित्यादौ
कृतपदार्थस्य तद्धितार्थभावनायामनन्वये ऽसामर्थ्यमन्वयेतु तेनैवाकांक्षा
विच्छित्तेः नवदादेः कर्मत्वेन तत्रान्वयः सम्भवति । अन्यथा धात्वर्थान्तर्भूतकर्म
कपतत्पर्यभावनायामपि कर्मोन्वयप्रसंगात् । अथ कृतादिपदार्थपरित्यागेन
कृत पूर्व्यस्य प्राक्कालीन भावनावानर्थः, तदापक्व पूर्व्यसूपानधीत पूर्व्य
वेदानित्यादेः पर्यायताप्रसंगः । पक्कादिपद समभिव्याहृतेन तद्धितेन
पाकादि भावनैव प्रतिपाद्यत इति न तद्धितानांपर्यायत्वमिति चेत्?
एवंसति विग्रहावस्थायां समाप्तावस्थायां च विवक्षितस्यापि निष्ठार्थस्य
केवलं निरर्थकत्वं युज्यते, ननु धातोः । अतो धात्वर्थे धात्वर्थोपहित तद्धि
तार्थभावनायां वा कर्मोन्वयः सम्भवतीति किन्तु तद्धितानां पाकादि
भावनावचकतया नानार्थताभ्युपगमेनेति चेत् ? उच्यते-

क्रियाक्तायां भावनाया मिनिः कान्तो निरर्थकः ।

सूत्रे कृतीत्युपादानसामर्थ्या दवसीयते ॥९॥

पक्वपूर्व्यसूपानित्यादौ पाकाद्यनुकूलभावनावानिनि प्रत्ययस्यै-
वार्थो ननु पाककर्मपाकोवा कान्तस्य, पच्यादिपदजन्य पाकाद्युप-

स्थितेः पाकानुकूलभावनोपपत्तिरिति तद्विदितवृत्तिग्राहकतयैवोपयोगात् । तद्विदितान्तर्जन्यवाक्यार्थबोधे साक्षादजनकत्वादि दमादिपदजन्यबोधे प्रत्यक्षोपस्थितवत् । यदि च तत्र पच्यर्थेकारकान्वयः स्यात्तदास्यपच्येः कृदन्तत्वेन शेषषष्ठ्येव प्रवर्तेत । निष्ठापर्युदात्तेन षष्ठीवारणेकृतीत्युपादानमनर्थकमापद्यते । तदुपादानसामर्थ्यमेव पक्वपूर्वात्यादौ पूर्वपदोपपदवैयर्थ्यमर्थापयतीति दिक् । कुद्योगषष्ठीविधिरनित्यः, अथ यैरामोदमुत्तममिति भट्टिप्रयोगात् तदर्हमिति निर्देशात् ।

कर्मण्येवोभयप्राप्तौ तृतीयाकर्तरीदृशी ।

व्यवस्थाप्रायिकी तेन क्वचित्षष्ठ्यपि कर्तारं ॥६॥

आश्चर्यगवान्दोहोपेनेत्यादौ कर्तरितृतीयावत् षष्ठ्यपिप्रमाणम् । शब्दानामनुशासनमाचार्यस्येति दर्शनात् । यत्र पुनरुक्ताकारकस्य भाववाची स्त्रीप्रत्ययान्तः तत्र कर्तृकर्मणोरुभयोः षष्ठ्येवसाधुः । भेदिकारुद्रस्य जगतोविभक्तसावेत्यत्र रुद्रकर्तृको जगत्कर्मको भेदाभेदाभिलाषश्च वाक्यार्थः ।

उकारान्तालडादेशः उकाव्ययखलर्थकाः ।

षष्ठीविधौपर्युदस्ताः कृत्सुनिष्ठातृणौ तथा ॥७॥

हरिं दिदृक्षु रत्नंकरिण्णु रित्यादा वुकारान्ताः, स्तृष्टिं कुर्वन् कुर्वाणइत्यादौ लादेशाः, शन्नून्धातुक इत्यादावुक्ताः, पाकंकर्तुमितित्यादावव्ययाः ईषत्करो दुष्करोवा प्रयासो लोकेनेत्यादौ खलार्थाः, ग्रामंगतो यदंकृतवान् इत्यादौक्त्वत्तवत् स्वरूपानिष्ठा, वेदमधीयन् सोमंपवमानः आत्मानंमण्डयमानः कर्तालोका नित्यादौ शतृशानन्वानशूतृन्प्रत्ययाः वृत्तृन्प्रत्याहारवाच्याः, एतेषा मन्योन्याभावः षष्ठीप्रयोजककृतिविशेषणतयोपतिष्ठते । लक्ष्याः कामुक इत्यादौकामिप्रकृतिकस्योक्तस्य

नित्यं, सुरं सुरस्य वा द्विषन् इत्यादौ द्विषि प्रकृतिकस्य शतुर्विभाषा षष्ठीनिमित्तता प्रतिप्रसूयते । “इक्ष्वाकूणां दुरापेयं त्वदधीनाद्वि सिद्धय ” इत्यत्र इक्ष्वाकूणां सिद्धय इति, “अपि वागधिपस्य दुर्वचं वचने तद्विदधीत विस्मय ” मित्यत्र वागधिपस्य विस्मयमिति च योजना; तेनैक्ष्वाकुभिर्दुरापे वागधिपेन दुर्वच मित्यादिप्रयोगात्पादनं समाहितम् ।

भविष्यत्याधमर्ण्ये च नेनः षष्ठीनिमित्तता ।

भविष्यति नचाकस्य कृत्यानां वा तु कर्तारि ॥८॥

सज्जनं पालको वतरिष्यतीत्यर्थात् पालनेपि भविष्यत्वावगमादक प्रत्ययस्य न षष्ठीनिमित्तत्वम् । ब्रज गामीत्यत्र भविष्यद्ब्रजगमनकर्तारि शतदायात्यत्र शताधमर्ण्यप्रयुक्तदानकर्तारि च विवक्षिते नेनप्रत्ययस्य तथात्वम् । कृत्यानां तद्व्यादीनां प्रत्ययानां योगे द्विकर्मकधातावनभिहिते कर्तारि गौणकर्मेणि च यथापथं तृतीया द्वितीये, नतु षष्ठी, गोविन्देन नेतव्या ब्रजं याचो नतु गोविन्दस्य ब्रजस्येति । “गयो माणवकस्साम्ना” मित्यादौ कर्तारि कृतप्रत्यये कर्मेणि षष्ठ्यवसेया । मम मया वा सेव्यो हरि रित्यत्र कर्तारि षष्ठी तृतीया च प्रमाणम् ।

छिट्कार्यकारिणोः षष्ठी किकिनोः प्रतिषिध्यते ।

प्रतिप्रसूयते तोसून् कसुनो स्तन्निमित्तता ॥९॥

“ओहगमहनजनः किकिनौ छिट् खे”, त्वनुशासनेनादन्ता हृदन्ता द्रुमिहानिजनिभ्यश्च छिड्ये किकिनौ विधीयेते, तत्रापि षष्ठी निषेधः । वज्रस्य परोक्षातीतभरणकर्तृत्वर्थे वज्रं बाधिरिति, तथा जलं पपिः, दण्डं दधिः, ग्रामं जग्मिः, शतं जग्मि रित्यादिप्रयोगात् । वत्सानपाकर्तु मित्यर्थे पुरा वत्सानां मपाकर्तृत्वात् ततो वत्सं मपाकर्तु

विसर्पितु मित्यर्थे पुरा क्रूरस्य द्रिष्टु इत्यत्र कस्युन् एव मव्यग्रावपि
तोसुन् कसुनौ षष्ठ्यपवादकाविति तयोः कृत्वेन प्रसक्ताया अव्यय
त्वेन प्रतिषिद्धायाः षष्ठ्याः प्रतिप्रसशोधम् ।

शब्दैः स्तुलोपमाभिन्नै र्योगे सादृश्यवाचिभिः ।

प्रतियोगिनि पृष्ठी च तृतीया चानुशिष्यते ॥ १० ॥

सादृश्यवाचिभिः स्तुल्यसदृशादिशब्दै र्योगे चन्द्रेण चन्द्रस्य
वा सदृश इत्यादौ तृतीया पृष्ठी च प्रतियोगित्व मभिधत्ते । चन्द्रस्य
तुलां चन्द्रस्योपमे त्यत्र षष्ठ्येव प्रमाणम् । न तृतीया । “ तुल्यां यदा
रोहति वाससा ” इत्यत्र “स्फुटोपमं भूतिस्त्रितेन शंभुना” इत्यत्रच सहाय्ये
तृतीया, समञ्चमर्थेवतुलाभिलाषिणइतिवत् । चन्द्रवन्मुखमित्यादौ इवादि
शब्दयोगे न तृतीया षष्ठीवा , “तुल्यार्थे रतुलोपमाभ्यां तृतीयान्यतरस्या”
मिति सूत्रे बहुवचनेनैव कटारा इत्यादाविव तुल्यप्रभृतिलाभे प्यर्थग्रहण
सामर्थ्येन यथेवादिशब्दानां पर्युदाससिद्धेः । वस्तुता न्योन्याभावार्थ
कस्य नञः प्रतियोगित्वविशेषादावर्थे पञ्चमीषष्ठ्यादेरिव इवादिनिपा-
तानामपि विभक्तिविशेषनिर्व्यपेक्षत्वं स्वाभाव्यात् ।

यत् नृपातानां सर्वत्रदर्शने न्विताभिधानमेव व्याप्यं, नञश्च
प्रतियोगित्व सांसर्गिकविषयताका न्योन्याभावादिविषयक बुद्ध्याविवस्व
प्रतियोगित्व सांसर्गिकविषयतानिरूपित सादृश्यविषयताविशिष्ट बुद्धौ
संकेतस्ययुक्तात्वात्; अतएव केवला दिवादिपदा दनन्तरेण मुखादिपदेन
तुल्यंमुखमित्यादाविव सादृश्यविशिष्टं मुखं नप्रत्याख्यते, निःप्रतियोगिक
सादृश्यबोधने इवादीना मसामर्थ्यात् । अतएवेवादिपदेन प्रतियोगित्वा-
नुयोगित्व स्वरूपोमानत्वोपमेयत्वयोः श्रुतिमात्रेणावगमा दिवादिशब्द-
योगे श्रौतीमुपमा मुदाहरन्त्यालंकारिकाः । प्रतियोगित्वादि संसृष्टसा-
दृशानुभवं प्रती वादिपदसामर्थ्यावधारणेपि सादृश्यत्वमात्रेण स्मरणं ना
नुपपन्नं, एवं च चन्द्रइव चन्द्रेनेत्यादौ संसर्गतयाल्लभ्येथे न षष्ठ्यादि,

उक्तार्थानामप्रयोगात्, पक्त्वाभुङ्क्तेत्यादौ भावेकत्वाप्रत्ययेन संसर्गभूतस-
मानकर्तृकत्वलाभा चैत्रेण पक्त्वा चैत्रो भुङ्क्तइत्यादयो न प्रयोगाद्वा ।
तच्चिन्त्यं, समानकर्तृकत्वं सांसर्गिकविषयिता भिन्नपित धातुप्रयोज्य
विषयता विशिष्टानुभवे क्त्वासङ्केतोपगमे चैत्रः पक्त्वा चैत्रेणभुज्यतेइति
प्रयोगापत्तेः, अन्यलभ्ये संसर्गे घटो न चन्द्रइवेत्यादौ प्रातिपदिकार्थमात्रे
प्रथमापत्ते रिति दिक् ।

आयुष्यमद्रकुशल सुखप्रभृतिभिर्हितैः ।

योगेचतुर्थीषष्ठीवा तत्राशिष्यनुशिष्यते ॥११॥

आयुष्यं चिरजीवितं, मद्रममंगलनिवृत्तिः, कुशलमनामयं, सुखं,
एतदर्थं हितशब्देन च योगे तस्मै तत्पवायुष्यंवाभूयादित्यादा वाशी रथक
लकारयोगे षष्ठी चतुर्थी च साधुः ।

इति पदवाक्यरत्नाकरे षष्ठी विवरणम् ॥१॥

ड्योस्सुपस्सतमीतत्रानुबन्धौ डिमुपोर्ङ्यौ ।

अथाधिकरणंसप्तम्यर्थो धात्वर्थसंगतम् ॥१॥

आधिकरण अधिकरणत्वं माधेयत्वंवा सप्तम्यर्थः । तच्चाधेयत्वं
स्थाल्या मोदनंपचतीत्यादौ कर्मघटित सामानाधिकरण्येनफले, गेहेचैत्रः
पचतीत्यादौ कर्तृ घटित सामानाधिकरण्येन व्यापारेऽन्वेति । “यस्मि
न्नग्नौपचेदन्नं तन्न होमोविधीयते” इत्यादावग्निपदं स्थालीपरं, तदाधे-
यत्वं सामानाधिकरण्येन पच्यर्थफलेऽन्वेति । भवतुवा परंपरयावद्ग्या
धेयत्वमेव सप्तम्यर्थः, अतएव तच्छब्देन वहेः परामर्शोऽपि संघटते ।
मिथिलास्थो राजा पाटलीपुत्रे ब्राह्मणेभ्यो ददातीत्यादौ सप्तम्यर्थोऽनसं-
प्रदान घटित सामानाधिकरण्येन धात्वर्थेऽन्वेति, किंतु साक्षादेव ब्राह्म